


கழக வெளியீடு : ௨௬௫

குறுந்தொகைச் - - - - - செரற்பொழிவுகள்

[பேராசிரியர் அறுவர் சொற்பொழிவுகள்]



1940 நவம்பர் 30, டிசம்பர் 1-ஆம் நாட்களில்
சென்னையில் நடைபெற்ற
குறுந்தொகை மாநாட்டில்
நிகழ்ந்தவை



திருநெல்வேலித் தேன்னிந்திய
சைவசித்தாந்த நூற்பதிப்புக் கழகம், லிமிடெட்
திருநெல்வேலி. சென்னை - 1.

First Edition: Nov., 1940.

Reprints: March, 1948. Feb., 1957.

LECTURES ON KURUNTHOGAI

[Copyright]

Published by

THE SOUTH INDIA SAIVA SIDDHANTA WORKS
PUBLISHING SOCIETY, TINNEVELLY, LTD.,
1/140, BROADWAY, MADRAS-1.

Head Office:

98, EAST CAR STREET, TIRUNELVELI.

பதிப்புரை



1940 மார்ச்சுத் திங்கள் 9, 10-ஆம் நாட்களில் இக் கழகத்தின் ஆதரவில் 'கலித்தொகை மாநாடு' நடைபெற்ற செய்தியைத் தமிழன்பர்கள் அறிவர். சங்க இலக்கியங்கள் ஒரு வியக்கத்தக்க முறையில் இப்போது தமிழ் மக்களின் உள்ளங்களை அள்ளி வருகின்றன. பலர் சங்க இலக்கியங்களில் ஆர்வங்கொண்டு பயில முற்பட்டிருக்கிறார்கள். உண்மையும், சுருக்கமும், சுவையும், மொழி வளமுமுடைய இலக்கிய நூல்கள் பழமரம் போல எல்லா வரையுந் தம்மிடம் ஈர்ப்பது இயல்பன்றோ! மரம் பழுத்தால் வெளவாலை வாவென்று கூறி இரந்தழைப்பார் யாவரும் அங்கு இல்லையே. ஆதலின், யாணர்ப் பழமரம் புள் இமிழந்தன்ன ஊண் ஒலி அரவம், இச் சங்க நூல் நுகர்விலும் உண்டாதல் இயல்பே யாம். இந்திரர் அமிழ்தம் இயைவதாயினும் தனித்து நுகர்வது தமிழர்கள் வழக்கன்று; ஆதலின், மாநாடுகள் கூடுகின்றன; தமிழ் மக்கள் ஊக்கங் கருதி இப்போது குறுந்தொகை மாநாடும் நடைபெறுகின்றது. மேலும் அகநானூறு நற்றிணை மாநாடுகள் முதலியன நடைபெறவிருக்கின்றன.


'கலித்தொகை மாநாடு' நடைபெற்றபோது, அம் மாநாட்டில் நிகழ்ந்த தலைமையுரையையும் சொற்பொழிவுகளையும் 'கலித்தொகைச் சொற்பொழிவுகள்' என்னும் பெயரோடு ஒரு நூலாக அம் மாநாட்டிலேயே வெளியிட்டோம். எல்லார்க்கும் அது மன நிறைவு தந்தது; மேலும் நடைபெறும் மாநாட்டுச் சொற்பொழிவுகளும் இங்ஙனம் நூலாக வெளிவரின் பெரும்பயனாயிருக்கும் என்னுங் கருத்தையும் அன்பர் பலர் புலப்படுத்தினர்.

ஆதலின், இப்போது நடைபெறுகின்ற இக் 'குறுந்தொகை மாநாட்'திலும், தலைவர் பண்டிதமணி மு. கத்ரேசுச் செட்டியாரவர்கள் தலைமையுரையோடு தமிழறிஞர் ஐவர் சொற்பொழிவுகளையுந் தொகுத்து இந்நூலை வெளியிடுகின்றோம்.

தலைவரவர்களும், சொற்பொழிவாளர்களும் தமக்குப் பல அலுவல்களிருந்தும் இதனையொரு முதன்மையாகக் கருதி அன்புடன் எழுதி யளித்தமைக்கு எங்கள் மனமார்ந்த ஆழ்ந்த நன்றியை அவர்களுக்குத் தெரிவித்துக் கொள்ளுகிறோம்.

கல்லூரிகளிற் கலைபயிலும் மாணவர்களுக்கும், குறுந்தொகையை ஆராய்வோர்க்கும் இச் சொற்பொழிவுநூல் நன்கு பயன்படுமென்று நம்புகிறோம்.

சைவசித்தாந்த நூற்பதிப்புக் கருகத்தாள்.



உள்ளுறை

பக்கம்

தலைமையுரை:

பண்டிதமணி ழ. கதிரேசச் செட்டியாரவர்கள்,
தமிழ் விரிவுரையாளர்,
அண்ணாமலைப் பல்கலைக் கழகம்.

1

க. நெய்தல்:

வித்துவான் இராஜ. சிவ. சாம்பசிவ சர்மா அவர்கள்,
தமிழாசிரியர், கிறித்தவ உயர்நிலைப்பள்ளி,
சென்னை.

19

உ. முல்லை:

வித்துவான் ஓளவை, சு. துரைசாமி பிள்ளை அவர்கள்,
தலைமைத் தமிழாசிரியர், போர்டு உயர்நிலைப்பள்ளி,
செங்கம்.

67

ங. பாலை:

வித்துவான் ம. இராசமாணிக்கம் பிள்ளை அவர்கள்,
தமிழாசிரியர், இராமகிருஷ்ண பள்ளிக்கூடம்,
தியாகராயநகர்.

107

ச. மருதம்:


பண்டிதர் லே. ப. கரு. இராமநாதன் செட்டியாரவர்கள்,
தமிழாசிரியர், அண்ணாமலைப் பல்கலைக் கழகம்.

123


ரு. குறிஞ்சி:

வித்துவான் பா. சோக்கலிங்கம் அவர்கள்,
தமிழாசிரியர், செயின்ட் கேபிரியல் உயர்நிலைப்பள்ளி,
சென்னை.

144



பண்டிதமணி
மு. கதிரேசச் செட்டியார்



தலைமையுரை

[பண்டிதமணி மு. கதிரேசச் செட்டியார்]

அன்புமிக்க ஐயன்மீர்! அன்னைமீர்!

இக் குறுந்தொகை மாநாட்டில் நிகழும் அரிய சொற் பொழிவுகள் எல்லாவற்றையும் ஒழியாது கேட்டு மகிழும் பேற்றுக்கு உரிய பதவியை எனக்கு அன்புடன் அளித்த சைவசித்தாந்த நூற்பதிப்புக் கழக அமைச்சர்க்கு என் நன்றி யறிவை முதலிற் புலப்படுத்திக்கொள்ளுகின்றேன்.

உலகத்துப் பருப்பொருள்களைக் காண்டற்குக் கருவியாக மக்களுக்கு அமைந்த புறக்கண்போலப் புறக்காட்சிக்குப் புலனாகாத துண்பொருள்களை யறிந்து தெளிதற்குரிய அகக்கண் அமைதல் இன்றியமையாத தென்பது யாவரும் உணர்வர். பருப்பொருள்களைக் காணும் புறக்கண்ணும் அகக்கண்ணின் துணையின்றி அப்பொருள்களின் இயல்புகளைப் பகுத்துணர்தற்கு வலியுடையதாகாது. ஆகவே புறக்கண்ணினும் அகக்கண் மக்கட் டன்மைக்குச் சிறப்பாக வேண்டப்படுவதென்பதை அறிகின்றோம். இவ் வகக்கண் யாதாக இருக்கலாம் எனின், இதற்கு விடையாகப் பேரறிஞர்கள் எல்லோருங் கூறியது ஒன்றே. அது கல்வி யென்பதை,

“எண்ணென்ப ஏனை எழுத்தென்ப இவ்விரண்டுங்

கண்ணென்ப வாழும் உயிர்க்கு.”

(குறள் : ௩௩௨)

என்பதனால் உணரலாம். இக் கல்வி ஒவ்வொரு நாட்டினர்க்கும் அவ்வந் நாட்டுமொழி வாயிலாக இருத்தல் வேண்டும் என்பதும், பின்னர் வேண்டப்படும் வேற்றுமொழிப்

பயிற்சி அறிவாற்றற் கேற்ப இருக்கலாம் என்பதும் அறிஞர் கண்ட முடிபுகளாம். நமக்குரிய நாட்டு மொழியைப் புறக்கணித்து வேற்றுமொழியில் எத்துணை மேற்சென்றாலும் மொழியறிவாற் பெறும் பயன் முற்றும் பெற்றதாகமாட்டாது. இந் நிலையில் நாம் இன்றியமையாது பயிலவேண்டுவது நமக்குரிய தமிழ்மொழியேயாகும் இம் மொழிக்கண் உள்ள இலக்கிய நூல்களுள், பத்துப்பாட்டு, எட்டுத்தொகை முதலிய சங்க இலக்கியங்கள் காலத்தால் முற்பட்டனவாம். மொழிவளரும், பொருள்களின் இயற்கையை உள்ளபடி எடுத்து விளக்கும் ஆற்றலார், உபமையுறும், ஊன்றிப் படிப்பார்க்கு உணர்ச்சி யின்பம் ததும்பச் செய்யும் இயல்பும் ஒருங்கமைந்து விளங்குவன சங்க இலக்கியங்களேயாகும். சிவ்வகை யெழுத்தானாய் செந்தமிழ்ச் சொற்களும், தொகை நிலைத்தொடர்களும், கருதிய பொருள்களைத் தெளிவுறுத்துவனவாக அப் பாடல்களிற் பரக்கக் காணலாம். அகமும் புறமுமாகிய பொருள்களை இயனெறியில் திறம்பாமல் உலகியல் ஒழுக்கத்தொடு இயைத்துப் புலனெறி வழக்கமாகப் பாடல் செய்யுந் திறம் சங்ககாலத்துப் புலவர்களுக்கு அமைந்ததுபோலப் பிற்காலத்தவர்பால் காண்ட லரிதாகும். பாடல்களில் அமைய வேண்டிய ஆழமுடைமை, இனிமை, எளிமை என்னுங்குணங்களுள் ஆழமுடைமையும் இனிமையும் சங்க இலக்கியங்களில் நன்கு அமைந்துள்ளன என்பதை யாவரும் எளிதின் உணர்வர். எளிமை கால வேறுபாட்டால் அவ் விலக்கியங்களில் அருமையாக மாறுதல் அடைந்துள்ளது. அப் பாடல்கள் தோன்றிய காலத்து அந் நடை எவ்வையாக இருக்கலாம். அக் காலத்துப் பயிற்சியில் முதிர்ந்த செந்தமிழ்ச் சொற்கள் இயல்பாக வழங்கப்பட்டிருக்கக் கூடுமாதலின், அப் பாடல்நடைகளும் அங்ஙனமே அமைந்துள்ளன என்று கோடல் பொருந்தும். இற்றைஞான்று மொழிநடையில் முதிர்ந்த பழஞ்சொற்களும் தொடர்களும் சிறிது சிறிதாகக் கைவிடப் பட்டு வந்தமையால் முன்னைப் பாடல்நடைகள் இப்பொழுது நமக்கு எளிமை யில்லாதனவாகக் காணப்படுகின்றன. சங்க இலக்கியங்களுள் ஒரு சிலவர்

றைத் தெளிவாகப் பொருளுணர்ந்து படித்து அடிக்கடி பழகி வருவோமாயின் அந் நலையும் நமக்கு எளிமையாக அமையும். எதுகை மோனை நிமித்தம் வறிதே அடைமொழிகளைப் புணர்த்துப் பொருட்சுருக்கமும் சொற்பெருக்கமும் அமைய யாக்கப்படும் பிற்காலத்தவர் பாடல்கள் துண்ணறிவுடையார்க்கு இன்பஞ் செய்வனவாகா. ஒரு நிறுபுசாஸ்திரமும் வறிதே விரவாமல் உயர்த்துணர்ந்தோரும் “நவில் தொறும் நூல்நயம் போலும்” என்னும் முதுமொழிக்கிணங்க இன்பஞ் செய்வன சங்கப் பாடல்களேயாகும். இத்தகைய பொருள்வளஞ் சான்ற சங்கஇலக்கியங்கள் இடையே சில நூற்றாண்டுகளாகத் தமிழ் மக்களாற் பயிலப்படாம லிருந்தன. இப்பொழுது ஒரு சில ஆண்டுகளாக அத் துறையில் விழிப்புடையராய்ப் பயில முற்பட்டிருப்பது மகிழ்ச்சி தருவதொன்று. இற்றைஞான்று ஆடவரும் மகளிரும் சங்கஇலக்கியங்களைப் படிக்கவும், அவற்றிற் கூறப்படும் இயற்கை முதலிய பொருளழகுகளை உணர்ந்து இன்புறவும், பெருங் கழகங்களில் பலருந் தெளிய எடுத்துரைக்கவும் தகுதியுடையராய் முன்வருதல், தமிழராக்கம் புத்துருப்பெற்று வளர்தற்கேற்ற சான்றாகும். இந்நிகழ்ச்சியில் இச் சென்னைமாநகரம் முற்பட்டிருப்பது சிறப்பாக நினைக்கத் தக்கதொன்று. பத்துப்பாட்டு மாநாடு, கலித் தொகை மாநாடு, சங்கஇலக்கிய மாநாடு என மூன்று பேரவைகள் இதற்குமுன் நடைபெற்றன. இன்னும் பல நடைபெறுதற்குரிய முயற்சிகள் காணப்படுகின்றன. இன்று கூடிய மாநாடு “குறுந்தொகை” என்னும் அரிய நூலைப் பற்றியதாகும்.

குறுந்தொகை என்பது சங்க இலக்கியங்களாகிய தொகை நூல்கள் எட்டனுள் ஒன்று. இது நல்ல குறுந்தொகை என்று பாராட்டப்பட்டுள்ளது. அகப்பொருள் முதலிய தொகை நூல்களுள் அடியளவாற் பெற்ற பெயர் இதுவாகும். நாலடிச் சிற்றெல்லையையும் எட்டடிப் பேரெல்லையையும் உடையது. அடியளவாற் குறுகியதன்றிப் பொருளளவாற் பெரிய தென்றே கூறலாம். இதன்கண் மேற்

கோண்ட அகத்துறைகளைத் தெளிவுபடுத்துங் குறிப்புக்கள் வியத்தகு முறையில் அமைந்துள்ளன. கூறப்படும் பொருள்கள் வரையறையும் தெளிவுருடையனவாய்ப் பயில்வார்க்குப் பெரிதும் இன்பஞ் செய்கின்றன. இதற்குப் பாரதம் பாடிய பெருந்தேவனார் கடவுள் வாழ்த்துப் பாடியுள்ளார். அது முருகப் பெருமானைப் பற்றிய வாழ்த்தாக இந் நூன்முகத்தே திலகம்போல ஒளிர்கின்றது. அப் பாடல் வருமாறு:—

“தாமரை புரையங் காமர் சேவடிப்

பவழத் தன்ன மேனித் திகழொளிக்

குன்றி யேய்க்கும் உடுக்கைக் குன்றின்

நெஞ்சபக வெறிந்த அஞ்சடர் நெடுவேல்

சேவலங் கொடியோன் காப்ப

எம வைக லெய்தின்று லுலகே.” (கடவுள் வாழ்த்து)

என்பதாம்.

இப் பாடலின் தூய்மையை நன்காராய்ந்த யாப்பருங்கலக்காரிகை உரையாசிரியர் எல்லாக் குற்றமும் தீர்ந்த செய்யுட்கு மேற்கோளாக இதனை எடுத்துக் காட்டியுள்ளார். இதன்கண் முருகப்பெருமானுடைய திருவடி, நிறம், ஒளி, ஆடை, வேல், சேவற்கொடி என்னும் இவை ஆறும் புனைந்துரைக்கப்பட்டன. முருகவேளை நினைக்கும்போதே தாமரை மலர் முன்னிற்பதும், அறுவகை வருணனையில் உள்ளஞ்சேறலும் புலவர் பெருமக்களுக்கு இயல்பாக நிகழத்தக்கன. நிவந்தோங்கு இமயத்து நீலப் பைஞ்சுணையாகிய சரவணப் பூம்பொய்கையில், பதுமப் பாயலில், அப் பெருமான் தோன்றிய உண்மையை நினைவுறுவார் உளக்கண்ணுக்குத் தாமரை மலர் எங்ஙனம் புலனாகாதிருத்தல் கூடும்? “நமக்குமாராய” என்னும் ஆறெழுத்தடக்கிய அருமறைக் கேள்வியும், ஆங்கம் மூலிரு முகனும் முறைநவின் ரெழுகலும், மனங்கொள்ளுவார்க்கு அறுவகை இயைபு எவ்வாற்றாலும் அப் பெருமானுக்குப் பொருந்திய தென்று உயர்ந்த கவிகள் கருதுதல் இயல்பே. இதற்கேற்ப இக் கடவுள் வாழ்த்து ஆறடிகளால் ஆக்கப்பட்டிருப்பதும் ஈண்டு உணர்ந்து இன்புறத் தக்கது. இனி, முதலில் அப் பெருமானுடைய

சிவந்த திருவடியே புனைந்துரைக்கப்படுகின்றது. கடவுள்ரைப் பாடுங்கால் அன்னார் திருவடி நினைவே கவிகளுக்கு முன்னிற்பதாகும். அதனாற் பெறும் பயன் நோக்கி அங்ஙனங் கூறல் மரபு. யாவர்க்கும் மேலாம் அளவிலாச் சீருடையான் திருவடியும், யாவர்க்கும் கீழாம் அடியார் தலையும் ஒன்றுபடுவதே வேண்டப்படுவதாகும். இது கருதியே இறைவனோடு இரண்டறக் கலத்தலாகிய வீட்டு நிலைக்குத் “தாடலைபோல் அடங்கி நிற்பல்” என்று சைவப் பெரியார் எடுத்துக் காட்டுவர். “தாடலை” என்னும் தொடரில், தாள் என்பத னிறுதியும், தலை என்பதன் முதலும் ஒன்றுபட்டுத் “தாடலை” என்றாயவாறுபோல, இறைவன்நிலையில் உயிர்நிலை தோய்ந்து இரண்டற்ற நிலை யாதலே “வீடு” என்பது புலனாம். இங்ஙனம் திருவடியை முதற்கண் தொடங்குதலும், அத் திருவடிக்கட் பொருண் முடிபு கோடலும் ஆகிய மரபு குறுந்தொகைக்கண் அன்றி நற்றிணை, ஐங்குறுநூறு, அகநானூறு முதலியவற்றிலும் முறையே “மானிலஞ் சேவடியாக” எனவும், “ஒருவன் இரு தாள் நிழற்கீழ்” எனவும், “தாவில் தாள்நிழல் தவிர்ந் தன்றா லுலகே” எனவும் கூறிய முறையான் உணரலாம். குறுந்தொகை, நற்றிணை, அகநானூறு இம் முன்றும் முறையே குறுமை, இடைநிகர், நெடுமை ஆகிய அடியளவு பற்றித் தொகுக்கப்பட்டனவாம். இவற்றிற்கு முறையே பாரதம் பாடிய பெருந்தேவனுர் முருகன், திருமால், சிவ பிரான் இவர்களைப் பற்றிக் கடவுள் வாழ்த்துக் கூறியுள்ளார். இம் முறையில் ஆசிரியர் பிரமன், திருமால், சிவபிரான் இவர்களைப் பற்றிக் கருதி யிருக்கலாம். பிரமனைக் கூற வேண்டிய பகுதியில் அப் பிரமனை மறைப்பொருள் வினவி அடக்கியருளிய ஆற்றல் முருகவேளுக்கு உள்ளதாலும், நிலக்கிழமை பற்றியும் இதற்கு முருகன் வாழ்த்துச் சிறந்த தென மேற்கொண்டார் போலும்.

இனி, நானிலத்து ஐந்திணை ஒழுக்கமும் இந்நூல் துதலிய பொருளாதலின், அப்பொருளைக் கருக்கொண்டுள்ளது இப் பாடலென உணர்க. இங்ஙனம் நூல் துதல் பொருளைத்

தன்னகத் தடக்கி முதற்பாடல் புலப்படுக்குமாற்றைத் திருக்கோவையார் “திருவளர் தாமரை” என்னும் முதற் செய்யுட்குப் பேராசிரியர் செய்த நல்லுரையானும் உணரலாம். இக் கடவுள் வாழ்த்துப் பாடலில் அக் கருப்பொருள் அமைந்த முறையைச் சற்று ஆராயத் தொடங்குவேன். “தாமரை புரையுங் காமர் சேவடி” என்புழி மருத நிலத்துக் கருப்பொருள் ஆகிய தாமரையும், “பவழத் தன்ன மேனி” என்புழி நெய்தல் நிலத்துக் கருப்பொருள் ஆகிய பவழமும், “குன்றி யேய்க்கும் உடுக்கை” என்புழி முல்லைக்கு உரியதாகக் கருதப்படும் குன்றிமணிக் கொடியும், “குன்றின் நெஞ்சபக எறிந்த” என்றதனால் குறிஞ்சிக்கு உரிய மலையும் புலப்படுக்கப்பட்ட டுள்ளன. பாலைக்கெனத் தனியே நில மின்மையானும், “முல்லையுங் குறிஞ்சியும் முறைமையில் திரிந்து, பாலை என்பதோர் படிவங் கொள்ளும்” ஆதலானும், அழ் முறையில் குறிப்பாக அந் நிலமும் புலப்படுக்கப்பட்ட தென்னலாம். குன்றியையும் குன்றத்தையும் ஒரேயடியில் இயைய வைத்த குறிப்பும் இதனை வலியுறுத்துவ தாகும். ஈண்டு, குறிஞ்சி யல்லா ஏனை நிலங்களைக் கருப்பொருள்க ளாலும், குறிஞ்சியை முதற் பொருளாலும் பெறவைத்தது, “சேயோன மேய மைவரை யுலக மும்” என்றபடி அந் நிலவுரிமை செவ்வேட்கு உள்ளது கருதியே.

முருகவேளின் இளமையும், அழகும், வீரமும், சிறப்பு முறையில் கவிகளின் உள்ளத்தைக் கவர்வனவாம். “தாமரை புரையுங் காமர் சேவடி” என்பதனால் இளமைச் செவ்வி புலனாம். தாமரை இதழ்போன்ற மென்மையும், செம்மையும் ஈண்டு இளமையைப் புலப்படுப்பன. “பவழத் தன்ன மேனித் திகழொளி” என்றதனால் திருமேனி நிறமும் அந் நிறத்தில் விளங்கும் பேரொளியும் அரகைப் புலப்படுப்பன. முருகனது ஒளியின் பெருமையை “முன்னேவந்து எதிர் தோன்றும் முருகனோ பெருகொளியால்” என்னும் பெரியார் மொழியானும் உணரலாம். “குன்றின் நெஞ்சபக எறிந்த அஞ்சுடர் நெடுவேல்” என்றதனால் வீரம்

புலனும். உலகம் கொடியவர்களால் துன்புறுங்கால் தம் வேற்படை கொண்டு பகையொழித்து இன்புறுதற்கு வீரம் இன்றியமையாதது ஆகலின், காத்தற் றொழிலுக்கு உதவியாக வீரம் முதற்கண் அடுத்துக் கூறப்பட்டது. அளியும் தெறலும் அரசர்க்கு இன்றியமையாதனவாம். அந் நிலையில் தெய்வ அரசாகிய முருகவேட்குக் “காப்ப” என்றதனால் அளியும், “குன்றின் நெஞ்சுபக ஏறிந்த” என்றதனால் தெறலும் உள்ளன என ஆசிரியர் பெருந்தேவனார் புலப்படுத்துள்ளார். முருகவேளின் காவலிற்பட்டு உலகம்இன்பமயமான நாட்களை எய்துகின்றது என்னும் பொருள் தோன்ற, “காப்ப, ஏம வைகல் எய்தின்று லாலகே” என இவ் வாழ்த்து முடிக்கப்பட்டது. இதனால் மக்களுக்கு உரிய அன்பின் ஐந்திணை ஒழுக்கம் இந்நூல் நுதலிய பொருளாகும் என்பது குறிப்பிற் புலப்படுத்தவாரும். இவ் வாழ்த்துப் பாடலில் மருத நிலத்துக் கருப்பொருள் முதலிலும் குறிஞ்சிக் கருப்பொருள் ஈற்றிலும் அமைந்துள்ளன. இதனால் “ஊடுதல் காமத்திற் கின்பம்; அதற்கின்பம், கூடி முயங்கப் பெறின்” என்னும் முதுமொழிப்படி ஊடலும் கூடலும் முறையே நிகழும் இன்பவியல்பு புலப்படுக்கப்பட்டது என்பதும் போதரும். இங்ஙனம் இக்குறுந்தொகைக்கு அமைந்த கடவுள்வாழ்த்துப் பாடல் நுண்பொருள் பலவற்றையும் தன்னகத்து அடக்கி நுண்ணுணர்வினோர்க்கு நவில்தொறும் உணருந்தோறும் முருகன் திருவடி இன்பம் போன்ற பேரின்பத்தைப் பயத்தலால் இன்பவூற்றுகத் திகழ்வதாகும்.

அன்பர்களே !

இனி, இந் நூலின் உட்பகுதியில் நுழைந்து பல பொருள்நயங்களைப் பின்னே சொற்பொழிவாற்ற முன்வரும் புலவா வாயிலாக உணர்ந்து இன்புறலாம். ஆயினும், நறுஞ்சுவைப்பொருளை நுகர்தற்கு வேட்கை விஞ்சினார், பின்னவர் காலந்தாழ்த்துத் தரும்வரை காத்திருத்தற்கு மனம் ஒருப்படுவாரல்லர். ஏதோ கைக்கெட்டிய அளவு முந்தற நுகர்தற்கு விரும்புதல் இயல்பே. அம் முறையிற் சிற்சில

பகுதிகளை அறிவு கருவியாக துகர்ந்து இன்புறலாமென நினைக்கின்றேன். இந் நூலின் இயல்பை விளக்கமாகப் பேச நினைவின் மிக விரியும் ஆதலின், ஒரு சில நயங்களை மட்டில் ஆராயலாமென எண்ணுகின்றேன். அவை:—
 க. உவமையழகு, உ. குண வருணனை, ஈ. தேற்று முறை, ச. உள்ளுறை, ஞ. மக்கள் மனநிலை, ஈ. காதலின் இயல்பு என்பனவாம். இவையும் சுருங்கிய அளவில் முறையே கூறப்படும்.

1. உவமையழகு

சங்க இலக்கியங்களுட் பெரும்பாலும் அமைந்த அணிகள் தன்மைநவீற்சியும் உவமையுமாம். பொருள்களைத் தெளிவுறுத்துவது உவமையாகும். ஒரு புடை யொத்தல் உவமமெனக் கொண்டு உள்ளத் துணர்வுக்குக் கொள்ளத் தக்க அளவின் அன்றி உவமை கூறுவர் பிற்காலத்துப் புலவர். சங்கப்புலவர் காணும் உவமைகள், பொருளோடு ஒத்த தன்மையால் நெருக்கம் உடையனவாய் நின்று உணர்வுக்கு இன்பஞ் செய்வனவாம். அவற்றுள், இங்கே ஒரு சிலவற்றைக் குறிப்பிடுவேன். மனையாளை யஞ்சி யொழுகும் ஓராடவன் இயல்பு, “கையுங் காலுந் தூக்கத் தூக்கும், ஆடிப்பாவை போல, மேவன செய்யும்” என்று உவமை கூறித் தெளிவுறுத்தப்பட்டது. கண்ணாடியின் முன்னின் றார், தம் கையையும் காலையுந் தூக்குங்கால், அக் கண்ணாடியில் தோன்றும் எதிருருவாகிய பாவையும் அங்ஙனமே தூக்குமென்பது எளிதிற் காணப்படுவதொன்று. இதனால் “ஆட்டுவித்தால் ஆரொருவர் ஆடாதாரே” என்புழிப் போல, இறைமை தலைவிபாலதாக, அவள் இயக்கியாங்கு இயங்குதல் தெளிவுறுத்தப்பட்டது. இது பரத்தை கூற்றா தலின் அவள் மனம் வேறுபட்ட நிலையிற் கூறியது பற்றித் தலைமகன் பெருமைக்கு இழுக்காகா தென்பது ஈண்டு அறியத் தக்கது.

பிறிதோரிடத்து, சிறிய உயிரில் அமைந்து கிடக்கும் பெரிய காதலின் இயல்பை உவமிக்கக் கருதிய ஆசிரியர்,

“சிறுகோட்டுப் பெரும்பழந் தூங்கி யாங்கிவன்
உயிர்தவச் சிறிது காமமோ பெரிதே.”

என்கின்றார். வேரிற் பழுக்கும் பழத்தை நீக்குதற்குக் கோடெனவும், சிறு பழத்தை நீக்குதற்குப் பெரும் பழமெனவும் கூறினர். மரக்கொம்பை மகளிர்க்கு உவமையாக் குதல் கவிமரபு. இங்கே உடலோடு உயிர்க்குள்ள ஒற்றுமை கருதியும், உயிர் அணுவென்று கூறப்படுதல் பற்றியும், தலைவியின் இளமைச் செவ்வி நினைந்தும் சிறு கோடு உவமையாயிற்று. இத்தகைய சிற்றுவிரில் தங்கிய வேட்கையோ மிகப் பெரிதென்பது போதரவும், துகருந் தலைமகனுக்கு அது பேரின்பஞ் செய்யுமென்பது பற்றியும் காமத்திற்குப் பெரும் பழம் உவமையாயிற்று. காமம் நறுங்கனியாகக் கூறப்படுதலை,

“தாம் வீழ்வார் தம்வீழப் பெற்றவர் பெற்றாரே
காமத்துக் காழில் கனி.” (குறள்: ௧௧௧௧)

என்னுந் திருக்குறளாலும்,

“கன்னிமை கனிந்து முற்றிக் காமுறக் கமழுங் காமத்
தின்னறுங் கனியைத் துய்ப்பான் ஏந்தலே.”

என்னும் சிந்தாமணிச் செய்யுளாலும் உணரலாம். காதலின் வளர்ச்சியை ஆடவர் மகளிர் பிரிவிற் காண்டல்போலக் கூடற் காலத்திற் காண்டற்கியலாது. கூட்டத்தில் இருவரும் உள்ளம் இயைந்து இன்பம் துகர்வர். அந் நிலையில், அவ் வின்ப நிலை,

“மகட்குத் தாய்தன் மணாளனே டாடிய
சுகத்தைச் சொல்லெனிற் சொல்லுமா ரெங்கனே.”

என்ற பெரியார் மொழிப்படி வெளிப்படுத்துச் சொல்லுந் தரத்ததன்று. பிரிவுத் துன்பம் வாய்விட்டுக் கூறும் இயல்பினது. இதுபற்றியே இங்கே தோழி “உயிர்தவச் சிறிது காமமோ பெரிதே” என்றனள். கூடலில் நிகழும் இன்பத்தினும் பிரிவின்கண் நிகழுந் துன்பம் மிகப் பெரிதா மென்பதனை,

“எரிதலைக் கொண்ட காமத் தின்பரீர்ப் புள்ளி யற்றால்
பிரிவின்கட் பிறந்த துன்பம் பெருங்கட லனைய தொன்றால்.”

என்னும் சிந்தாமணி யாசிரியர் கூற்றாலும் உணரலாம். இங்கே இன்பத்தையுந் துன்பத்தையும் நீராகக் கொண்டு, அவ் விற்பம் நீர்த்திவலை யளவினதென்றும், பிரிவுத் துன்பம் நீர்ப்பெருக்காகிய கடலளவினதென்றும் கூறியது உணர்ந்து இன்புறத் தக்கது. ‘காமமோ பெரி’தென்றதும் பிரிந்த நிலையில் நிகழ்வது கருதியே முதிர்ந்த பெரும் பழம் கொள்ளுவாரில்லையாயின், தனக்கு ஆதாரமாகிய சிறிய கொம்பையும் இறுத்துத் தானும் வீழும். அது போலத் தலைவியின் காதற் பெருங்கனியை, உரிய தலைவன் துகர முற்பட்டிலனேல், அதற்கு ஆதாரமாகிய தலைவியின் சிற்றயிரையும் இறந்து படச்செய்து தானுங் கெடுமென்ப தும் இங்கே உணரத்தக்கது.

இனி, களவொழுக்கத்திற் றலைப்பட்டு மீண்ட தலை மகனது வேறுபாடு கண்ட பாங்கன், அவ் வேறுபாட்டிற் குரிய காரணத்தை வினவியபொழுது, ஓர் இளம்பெண்ணை இங்ஙனம் நேர்ந்ததென்று தலைமகன் கூறியதாக ஒரு பாடல் உள்ளது. அது :—

“சிறுவெள் ளரவின் அவ்வரிக் குருளை
கான யானை யணங்கி யாஅங்கு
இனையள் முனைவா ளெயிற்றள்
வனையுடைக் கையொளம் அணங்கி யோளே.” (குறுந். ௧௧௬)

என்பதாம். சிறிய வெள்ளிய பாம்பின் குட்டியானது காட்டில் திரியும் பெரிய யானையை வருத்தினற்போல, நாணல் முனைபோன்ற கூரிய பற்களையுடைய ஓர் இள நங்கை என்னை வருந்தச் செய்தாள் என்பது இதன் பொருளாகும். மிகச் சிறிய கோலினாற் கொல்லத்தக்க பாம்புக்குட்டி, மலைபோன்ற யானையையும் வருத்துமென்பதை,

“அஞ்சனக் கோலி னாற்றா நா+மோ ரருவிக் குன்றிற்
குஞ்சரம் புலம்பி வீழக் கூர்நுதி யெயிற்றிற் கொல்லும்.”

என்னும் சிந்தாரணிச் செய்யுளாலும் அறியலாம். இங்கே, தலைவன் யானையைத் தனக்கு உவமையாகக் கூறியதனால், தலைமையிலக்கணத்துக்குப் பொருந்தாத தற்புகழ்தல் பெறப்படுகின்றதே, அங்ஙனம் பெறவைக்கலாமோ வெனின், சென்றதற்கு இரங்குகின்றனாதலின் தற்புகழ்தல் ஆகா தென்பது கருத்து. இங்கே,

“ஒண்ணுதற் கோழ உடைந்ததே ஞாட்பினுள்

நண்ணு முட்குமென் டீடு.”

(குறள்: ௧௦௮௮)

என்னுந் திருக்குறளும், ‘ஞாட்பினுள் நண்ணு முட்கு மென் டீடு’ என்பதனாற் பெறப்பட்ட தற்புகழ்தலைப் பரிகரித் தற்கு, “கழிந்ததற் கிரங்கலில் தற்புகழ்தல் அன்றாபிற்று” என்று கூறிய பரிமேலழகர் உரைப் பகுதியும் ஒப்பு நோக்கி இன்புறத் தக்கன. இங்ஙனம் பாங்கன் கேட்டதற்குத் தலைமகன் இறுத்த விடையை ஏற்றுக்கொள்ளாமல், பாங்கன், பேராற்றல் படைத்த நீ ஒரு சிறுமகளால் இத் தன் மையையாதல் நின் பெருமைக்கு இழுக்காகுமென்று இடித் துரைத்தானாக, அக் கழற்றுரையைத் தலைமகன் மறுத் துரைக்கு முகமாக ஒரு பாட லுள்ளது. அஃது,

“இடிக்குங் கேளீர் நுங்குறை யாக

நிறுக்க லாற்றினே நன்றுமற் றில்ல

ஞாயிறு காயும் வெவ்வறை மருங்கிற்

கையி லாமன் கண்ணிற் காக்கும்

வெண்ணெ யுணங்கல் போலப்

பரந்தன் நின்னோய் நோன்றுகொளற் கரிதே” (குறள்: ௧௦௮௮)

என்பது.

இதன்கண் ஓரழகிய உவமை எடுத்தாளப்பட்டது. கதிரவனது கடும் வெயிலெறிக்கும் வெப்பத்தையுடைய பாறையின்கண்ணே, கையில்லாத ஊமன் தன்கண்ணி னாலே பாதுகாக்கும்படி வைக்கப்பட்ட வெண்ணெய் உருகுதல்போல இக் காதல் பரந்தளது; பொறுத்தற்கரி தாயிற்று என்பதாம். ஊமன் இலக்கணத்தைச் சிந்தா மணியாசிரியர்,

“கையி னாற்சொலக் கண்களாற் கேட்டிடும்
மொய்கொள் சிந்தையின் மூங்கை.”

என்று கூறினர். பிறர் கையினாற் கூறுஞ் செய்திகளை ஊமன் தன் கண்களாற் கேட்குமெனவும், பேச இயலாமை யினால் நினைந்த கருத்துக்கள் அளவில்லனவாக உள்ளத் தில் நிறைந்திருக்குமென்பது கருதி ‘மொய்கொள் சிந்தை யின் மூங்கை’ எனவுங் கூறினர். இங்ஙனம் பேச இயலாமை யோடு கையுமில்லையானால், வெண்ணையுருகிப் பரத்தலைக் கண்ணினாற்கண்டும் பிறர்க்குத் தெரிவிக்க இயலாமையோடு அவ் வெண்ணையைப் பெயர்த்தெடுத்துப் பிறிதோரிடத்து வைக்கவும் அவ்வூமற்கு இயலாவாம். அதுபோல இந் நோயைப் பொறுக்கவும் பிறர்க்கு வெளிப்படுத்திக் கூறி ஆறுதலடையவும் இயலாதவனாயினெனெனவும், என்னை இடித்துரைக்கு நண்பரே இதனை நும் காரியமாக நிறுத் தலைச் செய்யின் நன்றாமெனவும் தலைமகன் கூறினெனப்பது இப் பாடற்கருத்து. இத்துணையும் உவமை நயங்கள் ஒருவாறு புலப்படுக்கப்பட்டன.

2. குணவருணனை

இனி, ஒரு குணத்தை யெடுத்துச் சிறப்பித்துக் கூறுங்கால், அதற்குப் பேரெல்லையாக எம்மட்டிற் கூற லாமோ அத்துணையுங் கூறி அக் குணத்தின் பெருமையை விளங்கவைத்தலை இந் நூலிற் பலவிடத்துங் காணலாம். தலை மகள் தன் காதலனோடு மேற்கொண்ட நட்பைப் பற்றிக் கூறும்போது “நிலத்தினும் பெரிதே வானினு முயர்ந் தன்று, நீரினு மாரள வின்னு” என்று கூறியதாக ஒரு பாடற் பகுதி காணப்படுகிறது. திருக்குறளிற் பெருமைக் கெல்லையாக நிலம் வான் கடல்கள் கூறப்பட்டுள்ளன. இவ் வெல்லாம் பெருமையென்னும் ஒரு பொதுத் தன்மைபற்றி யெழுந்தனவாம். இவ் வுண்மையைப்பற்றி வினாவிய அன்பாயசோற அரசற்கு, இவை எடுத்தாளப்பட்ட மூன்று திருக்குறள்களையும் எடுத்துக் காட்டி எழுதி யுய்த்த பெருமைபற்றிச் சேக்கிரார் பெருமான் திருக்கைகள்,

“மண்ணிற் கடலின் மலையிற் பெரியெதனை
எண்ணியெழு திக்கொடுத்த ஏற்றக்கை.”

என்று பாராட்டப் பெற்றன. இங்ஙனம், திருக்குறளில் பெருமை யொன்றே பற்றிக் கூறப்பட்டனவாக, இங்கே ஒவ்வொரு வகையினும் வேறு வேறு பொதுத்தன்மை கண்டு கூறியது இன்புறத்தக்கது. சிறந்த நட்பென்னுங் குணம் சுருங்கியதாக இல்லாமற் பரந்தும், அப் பரப்பிற் கேற்ப உயர்ந்தும், அதற்கேற்ப ஆழ்ந்தும் இருத்தல் வேண்டும். பிறரார் சிதைக்க முடியாதபடி வேர் ஆழந்திருத் தலைப் பிற்காலத்துப் புலவரும்,

“ஒருநாட் பழகினும் பெரியோர் கேண்மை,
இருநிலம் பிளக்க வேர்வீழ்க் கும்மே.”

என்று கூறுவர். இங்ஙனம் மூன்று தன்மையும் வாய்மையும் வார்க்கப்பெற்று எல்லாம் வல்ல இறைவன் எங்கும் நிறைந்த நிலைபோல அகன்று உயர்ந்து ஆழந்திருத்தற்கு முறையே நிலத்தையும் விண்ணையுங் கடலையும் உவமைகளாகக் கண்டது பாராட்டத்தக்கதே. இம் மூன்று தன்மைகளையும் இறைவனுக் குரியனவாக ஆளுடைய அடிகள் தம் அநுபவ முறையிற் கண்டு கூறிய,

“.....வேதங்கள்,
ஐயாவென வோங்கி யாழ்ந்தகன்ற நுண்ணியனே.”

என்னும் திருவாசகப்பகுதி ஈண்டு நினைந்து இன் புறத்தக்கது. இங்கே நுண்மை ஒன்று மிகுதியாகக் கூறப் பட்டுள்ளது. அதற்குக் காரணம் அணுவினும் அணுவாய் நிற்கும் இறைவனிலக்கணம் இந் நட்புக் குணத்திற்குப் பொருந்தாது என்பதே.

3. தேற்று முறை

ஒருவர்க்கு ஆற்றொணாத் துயரம் நேர்ந்தவிடத்துத் தேற்றப் புகுவார், துயர முற்றார் உள்ளத்துட் பதியுமாறு ஆறுதல் மொழி கூறவேண்டும். அங்ஙனங் கூறப்படு மொழி யும் உண்மையாக இருப்பின் நலமாம். இந்நிலையில் தலை மகனுடைய பிரிவு கருதி வேறுபட்ட தலைமகளுக்குத்

தோழி ஆறுதல் கூறுமுகமாக ஓர் இனிய பாடல் இங்கே காணப்படுகின்றது. அது :

“வினையே ஆடவர்க் குயிரே வாணுதல்

மனையுறை மகளிர்க் காடவ ருயிரென

நமக்குரைத் தோருந் தாமே

அழாஅல் தோழி அழுங்குவர் செலவே.” (குறுந். ககடு)

என்பதாம். ஓரமையம் பொருளிட்டக் கருதிய தலைமகன் அச் செய்தியை வெளிப்படையாகக் கூற அஞ்சிக் குறிப்பிற் புலப்படுத்த நினைந்தான். உண்மைக் காதலன் எக்காரணத்தை முன்னிட்டேனும் தன் உயிரினைய காதலியைப் பிரியநேரின் அச் செய்தியை வெளிப்படக் கூறினால் அவள் ஆற்றொணாத் துயர மெய்துவளென் றெண்ணி முதலில் ஒரு வாறாகத் தன் எண்ணத்தை அவள் அறிந்துகொள்ளுமாறு குறிப்பிற் புலப்படுத்தலும், பின்னர் விரைந்து திரும்பு வேன் என்று கூறிப் பிரிவை வெளிப்படுத்தலுஞ் செய்வன். இதனை,

“முனிவரும் மன்னரும் முன்னுவ பொன்னால் முடியும்.”

என்று பொதுவாக நீதி கூறுவான் போன்று பேசத் தொடங்கியதும் தலைவி பிரிவுக் குறிப்புணர்ந்து அழத் தொடங்கினாள் என்று கூறிய திருந் கோவைப் பாடலும், அதன்பின் ஒருவாறாகத் தேற்றி யான் பிரிந்து விரைவில் வருவேன் என்றானாக, அதுகேட்ட தோழி, ‘பிரிந்துபோத லில்லையாயின் அதனை எனக்குச் சொல்; அங்ஙனமின்றிப் பிரிந்து சென்று விரைந்து வருதலைச் சொல்வையாயின் அதனை அப்பொழுது உயிர் வாழ்வார்க்குச் சொல்’ என்னுங் கருத்துத் தோன்றச்,

“செல்லாமை உண்டேல் எனக்குரை மற்றுநின்

வல்வரவு வாழ்வார்க் குரை.”

(குறள் : ககடுக)

என்னுந் திருக்குறளும் புலப்படுத்துவனவாம். இத் திருக்குறட் கூற்றுத் தோழியதாயினும் வேறுபாடிண்மை பற்றித் தலைவியதாகக் கொள்ளுதலும் பொருந்தும். இம் முறையில் இங்கே தன் பிரிவைக் குறிப்பிற் புலப்படுத்த எண்ணிய தலைவன் பொதுவாக ‘வினையே ஆடவர்க்

குயிர்' என்றான். இந் நீதி மிக உயர்ந்தது. தொழின் முயற்சியின்றி மக்கள் வாழ்க்கை நடைபெறுதல் அரிதாக வின் அஃது ஆடவர்க் குயிராகுமென்பது உண்மையே. இவ் வுயர்ந்த குறிக்கோளைப் பொதுநீதியாகத் தலைவன் கூறிய அளவில் அவன் பிரியக் கருதுகின்றான் என்பதைக் குறிப்பான் அறிந்த தலைமகள் துயரமிக்கு வேறுபட்டா ளாக, அஃது உணர்ந்ததோழி அவளை நோக்கி, 'ஆடவர்க்கு வினை உயிர் என்று கூறிய தலைவரே முன்னொரு முறை மனையுறை மகளிர்க்கு ஆடவர் உயிரென்று கூறியுமுள்ளார்; கற்பரசியாகிய நினக்கு உயிர் அவராக, நின்னைவிட்டு எங் னனம் பிரிந்துறைவர்? அவர் கொள்கைப்படி எவ்வாற்றானும் பிரிவா ரல்லர்; வருந்தல் வேண்டா; ஆறுதலடைக' என்று தேற்றுவா ளாயினள். இங்ஙனந் தேற்றும் அறிவாற்றல் உடையவளாகத் தோழியி னுயர்வைப் புலப்படுத்திய கவியி னுட்கோள் வியத்தற்குரியது.

4. உள்ளுறை

இனி அகப்பொருட் பகுதியிற் பேசு மக்கள், கருத் தைக் கருப்பொருள் வருணனையில் உள்ளுறைபொருளாக அமைத்துக் குறிப்பிற் புலப்படுமாறு வலியுறுத்தலைப் பல விடத்துங் காணலாம். இவ்வழகு தமிழ் மொழிக்கே சிறந்த தென்னலாம். சேம்பொருள்லுங் குறிப்புப்பொருள்களே அறிவுடையார்க்கு இன்பஞ் செய்வனவாம். தமிழ்மொழியி லுள்ள சங்கத்துச் சான்றோர் பாடல்க ளெல்லாம் பெரும் பாலுங் குறிப்புப்பொருள்களை உடையனவாகவே காணப் படுவன. இதற்கு எடுத்துக் காட்டாக ஒன்று காட்டுவேன். தலைவியின் இயைபு கருதி நள்ளிரவில் தலைமகன் வருதலை யறிந்த தோழி வழியில் உறும் இடையூறுகளால் தலைவற் குத் தீங்கு நேருங்கொலோ என்றஞ்சி இரவில் வருதலை விலக்க முற்பட்டுக் கூறுமுகமாக ஒருபாடல் உள்ளுறை நயந் தோன்ற உள்ளது. அது :—

“கருங்கட் டாக்கலை பெரும்பிறி துற்றெனக்
கைம்மையுய்யாக் காமரு மந்தி
கல்லா வன்பறழ் கிளைமுதற் சேர்த்தி

யோங்குவரை யடுக்கத்துப் பாய்ந்துயிர் செகுக்கும்
சாரல் நாட நடுநாள்

வாரல் வாழியோ வருந்துதும் யாமே” (குறுந். ௬௬)

என்பதாம்.

இதன்கண், தலைமகனது குறிஞ்சி நிலத்து வருணனை யாக ‘ஆண் குரங்கு இறந்ததாக அதன் பிரிவில் கைம்மைத் துன்பத்தை ஆற்றாத அதன் பெண் குரங்கு தன் இளங்குட்டியைச் சுற்றத்திடைச் சேர்த்துவிட்டு, உயர்ந்த மலையினின் றும் வீழ்ந்து உயிரை மாய்த்துக்கொள்ளும்’ என்னுஞ் செய்தி கூறப்பட்டுள்ளது. இதனால், நின் நிலத்துள்ள விலங்கும் பிரிவாற்றாது இறந்துபடுதலை அறிகின்றாய்; ஆதலின் நினக்கு இடையூறு நேருமேல் தலைவி உயிர்வாழ்தலை விரும்பமாட்டாள் என்பது அறிவிக்க வேண்டிய தொன்று என்று தோழி தலைமகனுக்குச் சொல்லக் கருதிய செய்தி குறிப்பிற் புலப்படுதலை யறியலாம்.

5. மக்கள் மனநிலை

இனிப் பழங்காலத்துத் தமிழ் மக்கள் மனநிலைகளை யறிதற்குச் சங்கநூல்களே சிறந்த கருவிகளாகும். ஒருவனும் ஒருத்தியுந் தம்முட்கொண்ட காதல் எத்தகைய இடையூற்றினும் பிறழ்ச்சி எய்துவதன்று. காதல் வயத்தான் ஒன்று கூடுவார் தம் மணத்திற்குச் சான்றாக வேறு பொருள்களை எதிர்பார்ப்பதில்லை. அவரவர் உள்ளங்களே சான்றாவனவாம். களவொழுக்கத்து நெடுங்காலம் பயின்று கற்பு முறையில் மணஞ்செய்துகொள்ளாதிருந்த தலைவனியல்பைக் குறித்துத் தலைமகள் தோழியை நோக்கி, ‘தோழி! தலைவன் என்னைக் களவில் மணந்த காலத்தில் சான்றாவார் வேறொருவரு மிலர்; தலைவர் ஒருவரே இருந்தனர்; அவரே தாம் கூறிய குற்றவினின் றுந் தப்பி யொழுக வாராயின், பாஞ் செய்யத்தக்கது யாதுளது? அவ்விடத்து அவ்வமயம் ஒரு நாரை மாத்திரம் இருந்தது; அதுவும் ஒடும் நீரில் தானுண்ணும்பொருட்டு ஆரல்மீனின் வரவை எதிர்பார்த்து நின்றதாகலின், எம் நிகழ்ச்சியைக் கண்ணுற்றிராது; கானாத தொன்றைப்பற்றிச் சான்றுதற்குத் தமிழ்

நிலத்துப் புள்ளும் ஒருப்பட்டது; வாய்மைநெறி யொருகும் இயல்பின தாகலின்,' என்று தலைவி கூறினளாம். இவ்வரிய கருத்தைப் புலப்படுத்தும் பாடல் :—

“ யாரு மில்லைத் தானே கள்வன்
தானது பொய்ப்பின் யானெவன் செய்கோ
தினைத்தா ளன்ன சிறுபசங் கால
ஒழுஞ் ராரல் பார்க்கும்
குருகு முண்டதான் மணந்த ஞான்றே ”

என்பதாம்.

இங்கே தலைமகள், சான்றாதற்குத் தகுதியில்லாத அஃறிணைப் பொருளாகிய நாரையைக் குறித்துக் கூறியது எங்ஙனம் பொருந்தும்? எனின்; கூறுவேன், தமிழ் நிலத்துப் பெண்மக்களுடைய கற்பின் பெருமை குறித்து அவர் மண நிகழ்ச்சிக்கு அஃறிணைப் பொருள்களுள்ளும் நிலையியற் பொருள்களாகிய மர முதலியன சான்றாகிய நிகழ்ச்சி, சிலப்பதிகாரத்திற் கண்ணகி யென்னுங் கற்பரசி வாயிலாக வெளிப்பட்ட,

“ வன்னி மரமும் மடைப்பளியுஞ் சான்றாக,
முன்னிறுத்திக் காட்டிய மொய்குழலாள்.”

என்னுஞ் செய்தியா லறிகின்றோம். மரமாகிய நிலையியற் பொருளும், மடைப்பள்ளியாகிய செயற்கைப் பொருளுந் தமிழ்மகளிர் கற்பிற்குச் சான்றாகுமாயின், இயங்கியற் பொருளாகிய நாரையைக் குறித்தது பொருந்தாதென்று எங்ஙனம் எண்ணலாம்?

6. காதலின் இயல்பு

உண்மைக் காதல் வயப்பட்ட மகளிர், தம் காதலர் எக் காரணத்தாலாவது தம்மொடு அளவளாவுதலில் தவிர்ந் தொழுகுவாராயினும் அக் கணவன்மா ரிடத்துள்ள உண்மை அன்பிற் சிறிதுங் குறைபாடினாய் ஒழுகும் இயல்பினர் என்பதை இந்நூலிற் பரக்கக் காணலாம். இச் செய்திக்கு எடுத்துக் காட்டாக, “குறுந்தாட் கூதளி” என்னுந் தலைப்

புடைய பாடலும், “தச்சன் செய்த சிறுமா வையம்” என்னுந் தலைப்புடைய பாடலும் குறிப்பிடத்தக்கன. முறையே அப் பாடற் கருத்துக்கள் வருமாறு:—‘ஒருயர்ந்த மலையில் பெரிய தேனடையைக் கண்ட ஒரு முடவன் அதனைப்பெறுதற் கியலாமையால் தன் உள்ளங்கையைச் சிறிய கொள்கலமாகக் குவித்து அம் மலையின் கீழிருந்தபடியே அத்தேனிறுலைப் பல முறை சுட்டித் தன் கையையே நாவினற் றுழவி இன்புறுதல்போலக், காதலர் நல்கார் நயவாராயினும் யான் அவரைப் பலமுறை காண்டலும் என் உள்ளத்தில் கினிதாகும்’ என்பதும், ‘சிறு குழந்தைகள் தாம் உருட்டி விளையாடுஞ் சிறுவண்டியை ஏறிச் செலுத்தி இன்புற ராயினும் அவ் வண்டியை இழுத்து நடத்தி அவ் விற்பத்தை அடைதல்போல என் கணவரை மெய்யுற்று இன்பம் அடையப் பெறேனாயினும் அவரது நட்பை மேன்மேலும் பெருக வளர்த்து இன்பம் அடைவேன்’ என்பதும் ஆம். இங்கே குறிக்கப்பட்ட காதற் பண்புகள் எத்துணைச் சிறப்புடையனவாகக் காணப்படுகின்றன என்பது உணர்ந்தின்புறத்தக்கது.

அறிஞர்களே !

இதுகாறுஞ் சங்கத்துச் சான்றோர்களின் இலக்கியப் பெருமையும், அவற்றுள் குறுந்தொகை என்னும் அழகிய நூலின் மாண்பும் ஒருவாறு புலப்படுத்தப்பட்டன. இலக்கியச் சுவையே தம் வாழ்க்கை நலமெனக்கொண்டு துய்த்தின் புறும் உணர்வுடைப் பெருமக்கட்கு, இன்ப வுற்றுகவுள்ள இன்றோரன்ன நூலாராய்ச்சிகள் தேவ ரமிழ்தினுஞ் சிறந்த சுவை பயப்பனவாம். இதுவரை பொறுமையோ டிருந்து செவி சாய்த்த நாம் எல்லோர்க்கும் என் வணக்கத்தை உரிமைப்படுத்துகின்றேன். இம்மட்டில் யான் தரும் சிறு சுவை விருந்தை நிறுத்தி, ஏனை அறிஞர்கள் இந் நூன்முகமாகத் திரட்டி வைத்திருக்கும் பெரு விருந்தை நீவிர் துய்க்குமாறு நும்மையும், வரையாது வழங்குமாறு என் நண்பர்களாகிய சொற்பொழிவாளர்களையும் வேண்டுகின்றேன்.

தமிழ்மொழி நீடு வாழ்க

மு. கதிரேசன்.

க. நெய்தல்

[வித்துவான் இராஜ. சிவ. சாம்பசிவ சர்மா]

‘ஆனைமுக னுறுமுக னம்பிகைபொன் னம்பலவன்
ஞானகுரு வாணியையு னாடு.’

I

சங்கம் மருவிய நூற்களைப் பாட்டு, தொகை, கீழ்க்
கணக்கு என முத்திறப்பட வகுத்துள்ளனர். அவை
பத்துப் பாட்டு, எட்டுத் தொகை, பதினெண் கீழ்க்கணக்கு
என்பனவாம். அவற்றுள் எட்டுத்தொகையை எண்பெருந்
தொகை எனவுங் கூறுவர்.

எட்டுத்தொகை என்பது நற்றிணை, குறுந்தொகை, ஐங்
குறுநாறு, பதிற்றுப்பத்து, பரிபாடல், கலித்தொகை, அக
நானூறு, புறநானூறு என்னும் நூற்களைக் கொண்டன.
இவை தொகை எனப்படுதலாலேயே பல்வேறு காலத்தி
லிருந்த புலவர்கள் பாடிய செய்யுட்களைப் பின்னொரு காலத்
தில் ஒருவர் ஒருங்கு திரட்டித் தொகுத்திருத்தல் வேண்டும்
என்பது பெறுதும். எட்டுத்தொகைநூல்களைக் குறிப்
பதாய்,

“நற்றிணை நல்ல குறுந்தொகை யைங்குறுநா
றொத்த பதிற்றுப்பத் தோங்கு பரிபாடல்
கற்றிறந்தா ரேத்துங் கலியோ டகம்புறமென்
றித்திறத்த வெட்டுத் தொகை.”

என்னும் பழைய வெண்பா ஒன்றுள்ளது.

இவற்றுள் நற்றிணை, குறுந்தொகை, ஐங்குறுநாறு,
கலித்தொகை, அகநானூறு என்பன அகப்பொருள்பற்றி

யனவாகவும், பதிற்றுப்பத்து, பரிபாடல், புறநானூறு என்பன புறப்பொருள்பற்றியனவாகவும் அமைந்துள்ளன.

அறம், பொருள், இன்பம், வீடு எனும் உறுதிப் பொருள்கள் நான்கனுள் வீடு என்பது சிந்தையும் மொழியும் செல்லா நிலைமைத்தாகலின் துறவறமாகிய காரணவகையால் கூறப்படுவதல்லது இலக்கணவகையால் கூறப்படாமையின் நூல்களில் கூறப்படுவன ஏனைய மூன்றுமேயாம் என்க. அவற்றுள் அறமும் பொருளும் புறப்பொருளாகவும் இன்பம் அகப்பொருளாகவும் வகைப்படுத்திக் கூறுவது தமிழ்நூலென. அகம், புறம் என்பவற்றின் இயல்பு தொல்காப்பியத்தில் இனிது கூறப்பட்டுள்ளது.

குறுந்தொகை என்னும் நூல் நான்கடிச் சிற்றெல்லையும் எட்டடிப் பேரெல்லையும் வாய்ந்த ஆசிரியப் பாவால் கடவுள் வாழ்த்துளப்பட நானூற்றிரண்டு செய்யுட்களைக் கொண்டது. இத்தொகை முடித்தான் பூரிக்கோ என்பதும், இத்தொகை பாடிய கவிகள் தீப்புத்தோளார் முதல் அம்முவுறார் இறுதியாக இருநூற்றைவர் என்பதும், நூலினிறுதியில் காணும் குறிப்பால் அறியலாகும்.

இந்நூற்குக் கடவுள்வாழ்த்துப் பாடியவர் பாரதம் பாடிய பெருந்தேவனுரவர். இவர் நற்றிணை, ஐங்குறுநூறு, அகநானூறு, புறநானூறு என்பவற்றிற்கும் கடவுள் வாழ்த்துப் பாடியுள்ளார்.

நற்றிணை என்னும் நூல் ஒன்பதடிச் சிற்றெல்லையும் பன்னிரண்டடிப் பேரெல்லையும் வாய்ந்த ஆசிரியப்பாவால் கடவுள்வாழ்த்துளப்பட நானூற்றொரு செய்யுட்களைக் கொண்டது.

அகநானூறு என்னும் நூல் பதின்மூன்றடிச் சிற்றெல்லையும் முப்பத்தோரடிப் பேரெல்லையும் வாய்ந்த ஆசிரியப்பாவால் கடவுள் வாழ்த்துளப்பட நானூற்றொரு செய்யுட்களைக் கொண்டது.

இவற்றை உற்றுநோக்கு மிடத்து இத்தொகை தொகுத்த ஞான்று அகப்பொருட் செய்யுட்களாகிய ஆசிரி

யப்பாக்களை யெல்லாந் திரட்டிப் பின் மேற்கூறிய அடிவரையறைப்படி நெடுந்தொகை (அகநானூறு), நற்றிணை, குறுந்தொகை எனப் பெயர்தந்து முத்திறப்படுத்தி முந்நூல்களாக்கினர் என்பது புலனாம்.

அகநானூற்றினைத் தொகுத்தான் உப்பூரி குடிகிழான் மகனாவான் உருத்திரசன்மன் என்பான்; தொகுப்பித்தான் பாண்டியன் உக்கிரப் பெருவழுதி.

நற்றிணையைத் தொகுப்பித்தான் பன்னாடு தந்த பாண்டியன் மாறன் வழுதி; தொகுத்தான் யாவன் என்று தெரியவில்லை.

குறுந்தொகையைத் தொகுத்தான் பூரிக்கோ; தொகுப்பித்தான் பெயர் தெரியவில்லை.

ஐங்குறுநூற்றினைத் தொகுத்தார் கூடலூர் கிழார்; தொகுப்பித்தார் யானைக்கட்சேய் மாந்தரஞ் சேரலிரும் பொறையார்.

இவற்றுள், குறுந்தொகையே முதலில் தொகுக்கப் பெற்றதா யிருத்தல் வேண்டும் என்று ஆராய்ச்சியால் புலனாகின்றது என்பர் சிலர். குறுந்தொகையுள் கூறப்பட்டுள்ள சில உவமைகளால் பெயர்பெற்ற ஆசிரியர்கள் சிலர், அப்பெயராலேயே பிற தொகைநூல்களிலும் குறிக்கப்படுகின்றனர் என்னும் இதுவே, அதற்குப் போதிய சான்றாகுமென்பர். இதுவே தமிழ்ச்சான்றோர்களின் மரபுமாகுமென்று கோடற்கும் இயைவதாம் என்பர். குறுந்தொகைக்குப் பின்னரே நற்றிணை, அகநானூறு முதலானவை தொகுக்கப் பெற்றிருக்க வேண்டும் என்று அறியப்படுமாயின், “நற்றிணை, நல்ல குறுந்தொகை” என்னும் பாட்டின் முதலில் குறுந்தொகையைக் கூறுது நற்றிணையைக் கூறியதின் காரணம் என்னையோ என்பது விளங்கவில்லை. ‘நற்றிணை நல்ல குறுந்தொகை’ என்னும் இச்செய்யுள் பழைமையானது என்பதொன்றன்றி இதனைப் பாடியவர் யார், எக்காலத்தவர், என்பவற்றை அறிய முடியவில்லை. இச்செய்யுள்

எட்டுத்தொகை நூல்களிலை என்பதை விளக்குவதன்றிப் பிறிதின்றி.

மற்றும், இச் செய்யுளில் அகப்பொருளுக்குரிய நூல்களான நற்றிணை, குறுந்தொகை, ஐங்குறுநூறு, கலித்தொகை, அகநானூறு என்பவற்றை ஒருங்கு தொகுத்துக் கூறியும், புறப்பொருளுக்குரிய நூல்களான பதிற்றுப்பத்து, பரிபாடல், புறநானூறு என்பவற்றை ஒருங்கு தொகுத்துக் கூறியும் இருத்தற்கு மாறாக, விரவிக் கூறியிருத்தலால் இச்செய்யுள் எட்டுத்தொகை நூல்களை அறிவதற்கெனப் பிற்காலத்தவரால் செய்யப்பட்டதாதல் வேண்டும் என்பது உணரற்பாலது. நூல்கள் தொகுக்கப்பெற்ற காலத்ததாயின், ஐங்குறுநூறு, பதிற்றுப்பத்து, பரிபாடல், கலித்தொகை, அகநானூறு, புறநானூறு என்பவற்றின் உரையாசிரியர்களில் எவரேனும் ஒருவர் இச் செய்யுளைச் சுட்டாது விடுவரோ? விடாரன்றே.

இனி, அகப்பொருளுக்குரிய நூல்களான கலித்தொகை, அகநானூறு, ஐங்குறுநூறு என்பவற்றை ஆழ்ந்து நோக்குமிடத்துச் சில செய்திகள் காணப்படுகின்றன. அவை நற்றிணை, குறுந்தொகை எனுமிரு நூல்களுக்கும் கிடைத்திருப்பனவாகத் தெரியவில்லை. கலித்தொகையைப் பாலை, குறிஞ்சி, மருதம், முல்லை, நெய்தல் எனப் பிரித்திருப்பதையும் ஒவ்வொரு திணையையும் இன்னின்னார் பாடினார் என்பதையும், திணைகளிலுள்ள செய்யுட்டொகையும்,

“பெருங்கடுங்கோன் பாலை கபிலன் குறிஞ்சி
மருதனின நாகன் மருதம்—அருஞ்சோழன்
நல்லுத் திரன்முல்லை நல்லந் துவன்நெய்தல்
கல்விவலார் கண்ட கலி.”

“போக்கெல்லாம் பாலை புணர்தல் நறுங்குறிஞ்சி
ஆக்கமளி யூடல் அணிமருதம்—நோக்கொன்றி
இல்லிருத்தல் முல்லை இரங்கியபோக் கேர்நெய்தல்
புல்லுங் கலிமுறை கோப்பு.”

“இறைவாழ்த் தொன்றேழைந்துபாலை நாலேழொன்
றிறைகுறிஞ்சி யின்மருத மேழைந்து—துறைமுல்லை
யீரெட்டொன் றுநெய்த லெண்ணென்கொன் றைங்கலியாச்
சேரெண்ணே மூவைம் பதே.”

என வரும் பாடல்களால் அறியலாம்.

ஐங்குறு நூற்றைப்பற்றி,

“மருதமோ ரம்போகி நெய்தலம் மூவன்
கருதுங் குறிஞ்சி கபிலன்—கருதிய
பாலையோத லாந்தை பனிமுல்லை பேயனே
நூலையோ தைங்குறு நூறு.”

என்னும் வெண்பா இனிது விளக்குகின்றது. மேற்கூறிய
இரண்டு நூல்களிலும் பாலை, குறிஞ்சி, மருதம், முல்லை,
நெய்தல் எனவும், மருதம், நெய்தல், குறிஞ்சி, பாலை,
முல்லை எனவும் முறையே திணைகளைக் கோத்துள்ள முறை
குறித்திருப்பதும் உணரத்தக்கதே.

அகநானூற்றின் பாடல்களைப் பாடிய புலவர்கள் பல்
லோர் ஆதலின் அவர்கள் பெயர்களைக் குறிக்கும் பாட்
டொன்றுமில்லையேனும், திணைகளை எவ்வாறு அமைத்துப்
பாடியுள்ளனர் என்றறிதற்குப் பழைய செய்யுட்கள் சில
வுள. அவை இத்தனையாவது எண்ணுள்ள பாடல் இத்
திணைக்குரிய செய்யுளாகும் என்று காட்டுகின்றன. அதனால்
அக் கோப்பிலும் ஓர் முறை பயின்றுள்ளது என்று
உணரலாம்.

அவையாவன :—

“வியமெல்லாம் வெண்டே ரியக்கம் கயமலர்ந்த

தாமரையா ருகத் தகைபெநீஇக் காமர்

நறுமுல்லை நான்காக நாட்டி வெறிமாண்ட

எட்டு மிரண்டுங் குறிஞ்சியாக் குட்டத்

திவர்திரை பத்தா இயற்பட யாத்தான்

தொகையில் நெடியதனைத் தோலாச் செவியான்

வகையி னெடியதனை வைப்பு.”

“ஒன்றுமூன் றைந்தேமொன் பான்பாலை யோதாது
நின்றவற்றில் நான்கு நெறிமுல்லை—அன்றியே
ஆறு மருதம் அணிநெய்தல் ஐயிரண்டு
கூறு தவைகுறிஞ்சிக் கூற்று.”

“பாலை வியமெல்லாம் பத்தாம் பணிநெய்தல்
நாலு நளிமுல்லை நாடுங்கால்—மேலையோர்
தேறு மிரண்டெட் டிவைகுறிஞ்சி செந்தமிழின்
ஆறு மருத மகம்.”

பரிபாடல் என்னும் தொகைநூலைக் குறித்து,

“திருமாற் கிருநான்கு செவ்வேட்கு முப்பத்
தொருபாட்டுக் காடுகாட் கொன்று—மருவினிய
வையையிரு பத்தாறு மாமதுரை நான்கென்ப
செய்யபரி பாடற் நிறம்.”

என்னும் ஒரு வெண்பா அதனமைப்பு முறையை விளக்கிச்
செய்யுட்டொகையையும் சுட்டுகின்றது.

பதிற்றுப்பத்தில் ஒவ்வொரு பத்தினீற்றுப் பதிகத்
தால் பாடியவரையும் பாடப்பட்டவரையும் அறியலாகும்.
நற்றிணை, குறுந்தொகை, புறநானூறு என்ற மூன்று
நூற்குமே அவற்றைப்பற்றிக் கூறும் பழம்பாடல் ஒன்று
மில்லைபோலும்! நிற்க.

அகநானூறு, நற்றிணை, குறுந்தொகை என்னும் முத்
தொகை நூல்களும் ஒரு காலத்திலேயே தொகுக்கப் பெற்
றிருக்க வேண்டுமென்பது அவற்றின் அடியளவு வைத்துத்
தொகுத்துள்ள முறையால் ஊகித்தறியக்கூடும். அகத்
திணைக்குரிய இம்மூன்று தொகைநூல்களும் ஒரே காலத்
தில் தொகுக்கப் பெற்றதாயின் திணைகுறித்து ஒருவழியாக
மூன்றையும் தொகுத்திருக்கலாமன்றோ? அகநானூற்றில்
க, ந, டு, எ, கூ என்னும் எண் பெற்றன பாலையாகவும்,
உ, அ என்னும் எண் பெற்றன குறிஞ்சியாகவும், ச என்னும்
எண் பெற்றது முல்லையாகவும் ஈ என்னும் எண் பெற்றது
மருதமாகவும் க0 என்னும் எண் பெற்றது நெய்தலாகவும்
அமைந்திருத்தலே போல, நற்றிணை, குறுந்தொகை என்
னும் நூல்களில் அம்முறை அமையவில்லை. நற்றிணையிலும்,

குறுந்தொகையிலும் திணைகள் ஒருவகையாக வமையாது பலவாறு அமைந்துள்ளனவாக இப்பொழுது கிடைக்கும் பதிப்புக்களால் அறிகிறோம்.

இதனைச் சிறிது ஆழ்ந்து நோக்குமிடத்து நற்றிணை, குறுந்தொகை என்னும் இருதொகை நூல்களும் திணை குறிக்கப்படாமலே, துறையைக் கூறும் கருத்துடன் அமைந்தன வாதல் வேண்டுமென்று தோற்றுகின்றது. ஏட்டுப் பிரதிகளிலும், கடிதப் பிரதிகளிலும் திணை குறிக்கப்படாமலே அவை காணப்படுகின்றன. சென்னைப் பழந்தமிழ் நூல்நிலையப் பிரதியிலும் திணை குறிக்கப்படவில்லை. எனவே, திணைகளைக் குறித்து நற்றிணையையும், குறுந்தொகையையும் வெளியிட்டார் முறையே பின்னத்தூர் திரு. அ. நாராயணசாமி அய்யர் அவர்களும், திருக்கண்ணபுரத்துத் திருமாளிகைச் செளரிப்பெருமாள் அரங்கன் என்பவருமே யாவர். மகாமகோபாத்தியாய, தாக்ஷிணாத்ய கலாநிதி, டாக்டர் உ. வே. சாமிநாதய்யர் அவர்கள் உரையெழுதி வெளியிட்டுள்ள குறுந்தொகையில் திணை குறிக்கப்படவில்லை. குறுந்தொகையை உரையோடு வெளியிட்ட திரு இராமரத்தின மய்யரும், மூலம் மட்டும் வெளியிட்ட வித்துவான் சோ. அருணாசல தேசிகரும், சங்க இலக்கியத்தை வெளியிட்ட சைவசித்தாந்த சமாஜரும், செளரிப் பெருமாளரங்கனாரால் வெளியிடப்பட்ட திணைகுறித்த பிரதிக்கொப்ப வெளியிட்டனராதல் வேண்டுமென்று கருதற்கிடனுண்டு. எனவே, அகநானூற்றில் எண்கள் குறித்து 'இவை நெய்தல்,' 'இவை குறிஞ்சி' என்று திணைகளைக் குறிப்பிட்டாற்போல ஏன் நற்றிணையிலும் குறுந்தொகையிலும் குறிப்பிடவில்லை என்ற வினா எழுகின்றது. அறிஞர் சிலர் கூறுமாறு குறுந்தொகையே முதன் முதலாகத் தொகுக்கப்பட்டதேல் அகநானூற்றில் திணைகளை எண்முறைக்கேற்ப அமைத்தாற்போல் குறுந்தொகைக்கு அம்முறை கையாளப்படாமைக்குத் தக்கதோர் காரணமிருத்தல் வேண்டுமன்றோ?

அகநானூற்றைத் தொகுத்தான் உப்பூரி குடிகிழான் மகன் உருத்திரசன்மன்; தொகுப்பித்தான் பாண்டியன்

உக்கிரப் பெருவழுதி. உருத்திரசன்மனோ நக்கீரனார் இயற்றிய களவியலுரையைக் கேட்க, இறைவனால் சுட்டப்பட்டுக் காரணிகளாய் அமர்ந்தோன். நக்கீரரின் செய்யுட்கள் அகநானூறு, நற்றிணை, குறுந்தொகை என்னும் மூன்று நூற்களிலும் உள்ளன. உருத்திரசன்மன் நக்கீரரது களவியலுரையைக் கேட்டானெனில் நக்கீரரும் உருத்திரசன்மனும் ஒருகாலத்தவராதல்வேண்டும். உருத்திரசன்மனைக் கொண்டு பாண்டியன் உக்கிரப்பெருவழுதி அகநானூற்றினைத் தொகுப்பித்தான் எனில் மூவரும் ஒருகாலத்தவராதல் கூறாமலே அமையுமன்றோ? மற்றும், சொற்குற்றம் காணாது பொருட்குற்றம் காணப்பட்டதும் இறையனாரால் ஏழையந்தணனுக்காக இயற்றித் தரப்பட்டதுமான 'கொங்குதேர் வாழ்க்கை' என்னும் அருஞ்செய்யுள் குறுந்தொகையுள் இரண்டாவது செய்யுளாக அமைந்திருத்தலும் இங்கு அறியத்தக்கது. இதனால் நக்கீரர் காலத்தின் இறுதியிலோ அல்லது அவர்க்குப் பின்போ, குறுந்தொகை என்னும் தொகைநூலும் பிறவும் தோன்றியதெனல் பொருந்தும். பேராலவாயர் என்று பிற நூல்களிலும், இறையனார் என்று இந் நூலிலும் வந்துள்ளன ஒருவரைக் குறிப்பனவோ என்பது ஆராயத்தக்கது. நக்கீரர் காலம் கி. பி. இரண்டாம் நூற்றாண்டு என்பர் ஆசிரியர் ந. மு. வேங்கடசாமி நாட்டார் அவர்கள். அவ்வாறாயின் கி. பி. இரண்டாம் நூற்றாண்டின் இறுதியிலோ, மூன்றாம் நூற்றாண்டின் தொடக்கத்திலோ அதன் பின்போ குறுந்தொகை முதலாயின தொகுக்கப்பட்டதாதல்வேண்டும் என்று கொள்ளலாம். நற்றிணையும் குறுந்தொகையும் கலியும் ஐங்குறுநூறும் பரிபாடலும் கி. பி. ஐந்து, ஆறாம் நூற்றாண்டுகளில் தொகுக்கப் பெற்றனவாகும் என்று திரு. பி. டி. சீனிவாச அய்யங்கார் அவர்கள் கூறுவது இங்கு உணரத்தக்கது. எனில், குறுந்தொகையே முதலில் தொகுக்கப்பட்டது என்பதற்குரிய ஆதாரம் யாதெனவும் ஆராய்தல் அவசியமாகின்றது; ஏனெனில் எல்லாத் தொகைகளும் ஏறக்குறைய ஒரே காலத்தில் தொகுக்கப்பெற்றனவாதலால் என்க.

கவித்தொகையில் கூறப்பட்டுள்ள ஐவரில் பாலை பாடிய பெருங்கடுங்கோ, மருதனிளநாகன், கபிலர் என்பார் மூவரும் பாடிய செய்யுட்கள் குறுந்தொகையிலுள்ளன. சோழன் நல்லுருத்திரன், நல்லந்துவன் (நவ்ந்துவன்) எனும் இருவர் பாடல்கள் இல்லை. குறுந்தொகை உஎச-ஆம் செய்யுளைப் பாடியவர் உருத்திரன் என்றும்மட்டும் குறிக்கப்பட்டுள்ளது. அவர் சோழன் நல்லுருத்திரனாகலாமோ என்ற ஐயப்பாடும் தோற்றுகிறது. சோழன் நல்லுருத்திரன் பாடியனவாக நற்றிணையிலும் அகநானூற்றிலும் பாடல்கள் இல்லை. மற்றையோர் பாடல்கள் இருநூற்களிலுமுள்ளன. எனவே, சோழன் நல்லுருத்திரன் கவித்தொகையில் பாடிய மற்றையோர்க்குக் காலத்தால் பிற்பட்டவனாதல் வேண்டும். அன்றேல் கவித்தொகையில் முல்லைக்கலியும், புறநானூற்றில் எந்-ஆம் செய்யுளையும் மட்டும் பாடியவனாதல் வேண்டும். இவன் பெயரோ, சோழன் நல்லுத்திரன், சோழன் நல்லுருத்திரன், சோழன் நல்லுத்திரன், நல்லுத்திரன், நல்லுருத்திரனார், உருத்திரன், உருத்திரனார் எனப் பலபடியாகக் காணப்படுகின்றன. 'சங்கநூற் புலவர்கள் பெயர் அகராதியை வெளியிட்ட சைவசித்தார்த மகா சமாஜத்தார் உருத்திரனார் வேறுகவும், சோழன் நல்லுத்திரன் வேறுகவும், நல்லுத்திரனார் வேறுகவும் கொண்டனர் என்று தெரிகின்றது. சங்கப்புலவர்களின் பெயர்த்திரிபுகளால் விளையும் இடர்ப்பாடு எடுத்தியம்பவல்ல தொன்றன்று. அவ்விடர்ப்பாடு ஆராய்ச்சிக்கே ஒரு முட்டுக்கட்டையாதல் வருந்தத்தக்கது. எட்டுத்தொகை நூல்கள் யாவும் கி. பி. இரண்டாம் நூற்றாண்டிற்குப் பின் ஆறாம் நூற்றாண்டிற்குட்பட்டதான இடைப்பட்ட காலத்தில் தொகுக்கப்பட்டிருத்தல் வேண்டுமெனக் கொள்ளலாம்; அதுவே பொருந்துவதுமாகும்.

தொகைப்படுத்தியகாலம் முதலே நற்றிணை, குறுந்தொகை என்னும் இரண்டிற்கும் அகநானூற்றைப்போல்திணை குறித்தாரல்லர் என்பது முற்கூறினும். அதற்குக் காரணம் இருத்தல் வேண்டும். குறுந்தொகைச் செய்யுட்

களில் மயக்கமிருத்தலின் விடுத்தனரோ என்று எண்ணவும் இடமுண்டு. பின்னர்த் திணை குறித்தார்களும் இடர்ப் பாடுற்று வேறுபடுகின்றமையால் இதனை உணரலாம். உதாரணமாக 'கருங்கால் வேம்பின்' என்ற குறுந்தொகை ௨௪-ஆம் செய்யுள் பாலைத்திணையாகக் குறிக்கப்பட்டுள்ளது. அது முல்லைத் திணையாகலாம் என்று திரு. வேங்கடராஜலு ரேட்டியார் அவர்கள் கருதுகிறார்கள். 'மாக்கழி மணிப்பூ' என்னும் ௩௩-ஆம் செய்யுளும், 'பூவிடைப் படினும்' என்னும் ௩௪-ஆம் செய்யுளும் நெய்தல் திணையாகக் குறிக்கப்பட்டுள்ளவற்றைக் குறிஞ்சித்திணையாக திரு. ராமரத்தினமய்யர் அவர்கள் கொண்டனர். 'யாருமில்லை தானே கள்வன்' என்னும் ௨௩-ஆம் செய்யுளும், 'குணகடற் றிரையது பறைதபு நாரை' என்னும் ௧௨௮-ஆம் செய்யுளும், 'நெருப்பி னன்ன செந்தலை யன்றில்' என்னும் ௧௬௦-ஆம் செய்யுளும் குறிஞ்சித் திணைக்குரியனவாகப் பதிப்பிக்கப்பட்டுள்ளவற்றை நெய்தற்றிணைக் குரியனவாகக் கொள்வாரு முண்டு. இவ்வாறே 'எம்மணங்கின்வே' என்னும் மருதத் திணைக்குரியதாகக் குறிக்கப்பட்டுள்ளது ௩௩-ஆம் செய்யுளைக் குறிஞ்சித் திணையாக எண்ணவும் கூடும் என்று ஐயுறு தற்கு இடனுண்டு. நெய்தல் எனப் பிற பதிப்புக்களில் குறிக்கப்படும் ௩௧, ௩௪, ௮௧, ௧௦௬, ௧௪௩, ௧௪௨, ௧௮௪, ௩௦௩, ௩௨௧, ௩௮௧ என்னும் எண்ணுள்ளவற்றைக் குறிஞ்சியாகவும்; ௩௪௨-வது குறிஞ்சியை நெய்தலாகவும்; நெய்தலான ௪௬, ௩௪௬ என்பவற்றை மருதமாகவும், ௬௨, ௩௬௩ என்பவற்றைப் பாலையாகவும்; ௧௬௪, ௨௦௦, ௩௮௬ என்பவற்றை முல்லையாகவும் திரு. ராமரத்தினமய்யர் கொண்டது அறியத்தக்கது. இவற்றால் மயக்கங் கருதியே பண்டைய ஏடுகளில் குறுந்தொகைக்குத் திணைகுறியாது விட்டனரோ என்று கருதுதற்கு இடனுண்டு. திரு. ஐயரவர்களும் இம் மயக்கம் கருதியோ, பண்டையோர் திணை குறிக்கவில்லையே என்று நினைத்தோ, தம் பதிப்பில் திணை குறிக்காமல் விட்டனர் போலும்! இவற்றாலும், பழைய ஏடுகளில் திணை குறிக்கப் படாமையாலும், ஏடு முதுவோரால் திணை குறியாமல்விட்டனர் என்று கருதுத

லிலும் தொகுத்தோராலேயே திணை குறிக்கப்படவில்லை என்று கொள்வதே பொருந்துமாறு அறிக.

குறுந்தொகைக்கு உரை எழுதியோர் பேராசிரியரும், நச்சினுர்க்கினியரும் என்றும், அவருள் பேராசிரியர் இருபது செய்யுட்களுக்கும்ட்டும் உரையெழுதாது விட்டனர் என்றும், எஞ்சிய அவ்விருபது செய்யுட்களுக்கும் நச்சினுர்க்கினியர் உரையெழுதினர் என்றும்,

‘நல்லறிவுடையதோல்பே ராசான்
கல்வியுங் காட்சியுங் காசினி யறியப்
பொருடெரி துறுந்தொகை யிருபது பாட்டிற்
கிதுபொரு ளென்றவ நெழுதா தொழிய
இதுபொரு ளென்றதற் கேற்ப உரைத்தும்.”

என்பதும்,

“பாரத்தொல் காப்பியமும் பத்துப்பாட் டுங்கலியும்
ஆரக் துறுந்தொகையு னைஞ்ஞான்றும்—சாரத்
திருத்தகு மாமுனிசெய் சிந்தா மணியும்
விருத்திநச்சீ னுர்க்கினிய மே.”

என்பதும் ஆகிய இரு உரைச் சிறப்புப் பாயிரங்கள் கூறுகின்றன. இவ்விரு உரைகளும் கிடைக்கவில்லை. இவற்றின் உண்மையும் ஆராய்தற்பாலதே. அதற்கு வேண்டுவ கூறிப்பின்னர் ஆராய்வோம்.

குறுந்தொகை என்னும் நூல் கிடைக்கப்பெற்றுப் பதிப்பிக்கப்பட்டிருக்குமளவில் அறிதற்குரியன சிலவுள். எல்லாப் பதிப்புக்களிலும்—ஏடுகளிலும்—கடவுள் வாழ்த்துளப்பட ௪௦௨ செய்யுட்களை யுடையதாகக் காணப்படுகின்றது இந்நூல். நற்றிணையும் அகநானூறும் கடவுள் வாழ்த்து நீங்கலாக நானூறு செய்யுட்களை யுடையன. ஒரு வகையாகவும் ஏறக்குறைய ஒரே காலத்திலும் திரட்டித் தொகுக்கப் பெற்றதாகிய தொகைநூல்கள் மூன்றில், இரண்டு நூல்களில் நானூறு செய்யுட்களிருந்து, ஒன்றில் மட்டும் நானூற்றொரு செய்யுட்களிருப்பது சிறிது கவனித்தற்குரியதே. ஒருகால் ஏடுதேடி எழுதியோர் பிழையாகவு

மிருக்கலாம். இதனை ஆராய்தல் குறுந்தொகை என்னும் நூல் செம்மைபெற அமைதற்கு ஏதுவுமாகலாம்.

அவ்வாறு கிடைக்கப்பெற்றுள்ள ௪௦௨ செய்யுட்களையும் துணுகிப் பார்ப்போமாயின் ௩௦௭, ௩௯௧ என்னும் எண்ணுள்ள இரண்டு செய்யுட்களும் ஒன்பதடிகள் பெற்றுள்ளன. குறுந்தொகைச் செய்யுட்கள் நான்கடிச் சிற்றெல்லையும் எட்டடிப் பேரெல்லையுமுடையன என்பதை முன்பே கூறினோம். அவ் விரண்டு செய்யுட்களுள் ௩௯௧-ஆம் செய்யுள் எட்டடியாக்கியும் ஒன்பதடியாக்கியும் இருவகையாக எழுதப்பட்டுள்ளது. திரு. ஐயரவர்கள் ஒன்பதடியாகப் பதிப்பித்துள்ளனர். அன்றா, அச்செய்யுளை எட்டடியாகவே கொண்டு ௩௦௭-ஆம் செய்யுளை நீக்கி விடின் குறுந்தொகையும் நானூறு செய்யுட்களையே யுடையதாகுமென்று கூறுதலும் அறியத்தக்கது. அதனால் குறுந்தொகையில் நீங்கத்தக்கனவும் சேர்க்கத்தக்கனவும் உண்டுபோனும்!

‘இமையவில் வாங்கிய வீரஞ்சடை யந்தணன்’ என்னும் குறிஞ்சிக்கலியின் இரண்டாவது பாட்டிற்கு உரையெழுதுமிடத்து, நச்சினார்க்கினியர் வினையுவமப் போலியை விளக்குகையில், ‘நன்றே என்னும் குறுந்தொகையும் அது’ என்று குறித்துள்ளார்.

‘நன்றே’ என்னும் முதலுள்ள செய்யுள் குறுந்தொகைப் பதிப்புக்களுள் காணப்படவில்லை. நச்சினார்க்கினியர் “இது வினையுவமப்போலி. இது,

“உள்ளுறை யுவம மேனை யுவமமெனத்
தள்ளா தாகுந் திணையுணர் வகையே.”

என்னும் (தொல்) அகத்திணையியற் (௪௬) துத்திரத்திலும்,

“உடனுறை யுவமஞ் சுட்டுவகை சிறப்பெனக்
கெடலரு மரபி னுள்ளுறை ஐந்தே.”

என்னும் (தொல்) பொருளியற் (௪௮) துத்திரத்திலும், யாம் கூறிய உரையானுணர்ந்து கொள்க. மேலும் இத்தொகை

யுள் ஏனையுவமம் வந்தும், ஏனையுவமம் உள்ளுறை யுவமத் திற்குச் சிறப்புக் கொடுத்துத் திணையுணர் தலைத் தள்ளாது நிற்கும் பாட்டுக்கட் கெல்லாம் இச்சூத்திரங்களே விதியாகக் கொள்க. ‘நன்றே’ என்னும் குறுந்தொகையும் அது,” எனக் (கலி. குறிஞ்சி-உ உரை) கூறியுள்ளார். அவர் தாம் அவ்விரு சூத்திரங்கட்கு உரை கூறியவிடத்து, ‘நன்றே’ என்னும் குறுந்தொகைச் செய்யுளை மேற்கோளாகக் காட்டினரில்லை. அந்தோ! பிற்காலத்தில் அச்செய்யுள் கிடைக்கப் பெறாமல் மறைந்துவிடும் என அவர் எங்ஙனம் கணித்தறியக்கூடும்! எனினும் ‘நன்றே’ எனத் தொடங்கும் செய்யுள் ஒன்று குறுந்தொகையைச் சார்ந்ததென்று அறிகிறோம்.

“இவளே நின்னல திலளே யாயும்
குவளை யுண்கண் இவளல திலளே
யானு மாயிடை யேனே
மாமலை நாட மறவா தீமே.”

என்னும் செய்யுள் ஒன்று, குறுந்தொகைச் செய்யுள் என்று பாங்கி யடைகொடுத்தலுக்கு மேற்கோளாகச் சன்னாகம் அ. குமாரசுவாமிப் பிள்ளையவர்களது நான்கவிராச நம்பியியற்றிய அகப்பொருள் விளக்கம் என்னும் நூற்பதிப்பில் காணப்படுகின்றது. குறுந்தொகைப் பதிப்புக்கள் ஒன்றிலும் அச்செய்யுள் காணப்படவில்லை. குறுந்தொகையைச் சார்ந்தனவாகவும் இக்காலப் பதிப்புக்களிலும் ஏட்டுப்பிரதிகளிலும் காணப்படாதனவாகவும் குறுந்தொகைச் செய்யுட்கள் இரண்டுள்ளன என அறிகிறோம்.

இப்பொழுது கிடைத்திருக்கும் குறுந்தொகைச் செய்யுட்கள் ௪௦௨-இல் பத்துச் செய்யுட்கட்கு ஆசிரியர் பெயர்கள் காணப்படவில்லை. மற்றவற்றின் ஆசிரியர்களாய் இரு நூற்றறுவர் பெயர்கள் கிடைத்துள்ளன. ‘இத்தொகை பாடிய கவிகள் இரு நூற்றைவர்’ என்ற குறிப்பிற்கு இது மாறுபடுகின்றது. “பத்துச் செய்யுட்களின் ஆசிரியர் பெயர் தெரியாத காலத்தும் ஒருவர் பெயர் மிகுதியாகக் காணப்

படுகின்றது. எழுதுவோருடைய பிழையால் ஒரேவகையான பெயர்கள் சில, வேறுவேறுகத் தோற்றும்படி சில வேறு பாட்டோடு அமைந்திருத்தலாலும், ஓராசிரியருக்குரிய சிறப்புப்பெயர் மட்டும் ஒரு செய்யுளிலும் இயற்பெயர் மட்டும் மற்றொரு செய்யுளிலும் எழுதப்பட்டிருத்தலாலும் வேறு சில காரணங்களாலும் இத் தொகைவேறுபாடு உண்டாகியிருத்தல் கூடும். சங்ககாலத்துப் புலவர் பெயர்களில் இங்ஙனம் உள்ள பிறழ்ச்சி ஆராய்ச்சியாளர்க்கு மிக்க துன்பத்தை விளைக்கின்றது,” எனத் திரு. ஐயரவர்கள் எழுதுவது இங்கு நன்கறியத்தக்கது.

தொல்காப்பியப் பொருளதிகாரத்தில் மட்டும் நச்சினார்க்கினியர், பேராசிரியர் என்னுமிருவராலும் சற்றேறக்குறைய உருசு இடங்களில் குறுந்தொகைச் செய்யுட்கள் மேற்கோள்களாகக் காட்டப்பட்டுள்ளன. குறுந்தொகையுள் உருசு செய்யுட்கள் வரைப் பல்வேறு உரையாசிரியர்களால் உதாரணங்களாக எடுத்தாளப்பட்டுள்ளன. அகப் பொருள் விளக்கவுரையாசிரியர் பெரும்பாலான குறுந்தொகைச் செய்யுட்களை மேற்கோளாகக் காட்டியுள்ளார். சற்றேறக்குறைய இருபத்தொன்பது உரையாசிரியர்கள் இந்நூற் செய்யுட்களை மேற்கோள்களாக எடுத்தாண்டிருந்தும் ஒருவராலாவது ‘நன்றே’ என்ற குறுந்தொகைச் செய்யுள் சுட்டப்படாமலும் முழுதும் எடுத்துக் காட்டப்படாமலும் போனது விந்தையோ! அச் செய்யுளின் மாயமோ! அறியேம். அதனால் “நன்றே” என்னும் குறுந்தொகையும் ‘அது’ என்று கூறும் உச்சிமேற் புலவர்கொள் நச்சினார்க்கினியர் கூற்று பொய்யெனக்கொண்டு புரைகூறலும் சாலுமோ! அத் தொடக்கமுடைய குறுந்தொகைச் செய்யுள் ஒன்று உளதெனப் பிறர் எவரும் குறித்திடாததும் அறிதற் பாலதே.

பேராசிரியர், தொல்காப்பியப் பொருளதிகாரத்தில் அகத்திணையியல், புறத்திணையியல், களவியல், கற்பியல், பொருளியல் என்பவற்றிற்கு எழுதியவுரை கிடைத்திலது. மெய்ப்பாட்டியல், உவமவியல், செய்யுளியல், மரபியல் என்ப

வற்றிற்கு எழுதிய உரையே கிடைக்கப் பெற்றுள்ளது. அவர் தாம் எழுதிய உரைகளில் குறுந்தொகைக்கு உரை எழுதியிருத்தலைக் குறிப்பாகவும் சுட்டிலர்.

“யானே ஈண்டையேனே” என்னும் இக்குறுந்தொகை போல வருவனவும் இச் சூத்திரத்தா னமைக்க. பேராசிரியரும் இப் பாட்டில் மீனெறி தூண்டில் என்றதனை ஏனையுவுமம் என்றார் ” என்று நச்சினர்க்கினியர் தொல்காப்பியப் பொருளதிகார அகத்திணையியல் சக-ஆம் சூத்திரத்திற்கு எழுதிய குறிப்பால், பேராசிரியர் குறுந்தொகைக்கு உரை எழுதின ரென்று கோடலாமாயினும், அவர் தொல்காப்பியம் பொருளதிகாரம் முழுமைக்கும் உரை யெழுதியிருந்தார் எனவும், அதில் அகத்திணையியல் சக-ஆம் சூத்திரத்திற்கு உரையெழுதுமிடத்து, ‘யானே ஈண்டையேனே’ என்னும் குறுந்தொகைச் செய்யுளை உதாரணமாக எடுத்துக் காட்டி, அதில் ‘மீனெறி தூண்டில்’ என்றதனை ஏனையுவுமம் எனக் கொண்டார் எனவும் கூறலே சாலச் சிறப்புடையதாகப் பொருந்துவதாம் என்பது ஓர்ந்தறிதற்பாலது. அங்கு நச்சினர்க்கினியர், ‘இப்பாட்டின்’ எனச் சுட்டுதலும் அறியத்தக்கது. நச்சினர்க்கினியர் தொல்காப்பியம் பொருளதிகாரத்தில் அகத்திணையியல், புறத்திணையியல், களவியல், கற்பியல், பொருளியல் என்பவற்றிற்கு எழுதிய உரைகளில் குறுந்தொகைச் செய்யுட்களை மிகுதியும் உதாரணங்களாக எடுத்துக் காட்டியிருத்தல்போல், மெய்ப்பாட்டியல், உவமவியல், செய்யுளியல், மரபியல் என்பவற்றிற்கு உரையெழுதிய பேராசிரியர் அவ்வளவு மிகுதியாகக் குறுந்தொகைச் செய்யுட்களை உதாரணங்களாகக் காட்டவில்லை. மற்றும், திருக்கோவையாருக்கு உரையெழுதியவர் பேராசிரியரே என்பர். அவ்வாறாயின் அங்குக் குறுந்தொகைச் செய்யுட்களையேனும் அல்லது அவற்றிற்குத் தாம் கண்ட உரையை யேனும் குறித்திருக்கலாமன்றோ! திருக்கோவையாரில்,

“உவ்வின நாண்மதி’ என்றது ‘காலகுருகு’ என்பது போலப் பன்மை ஒருமை மயக்கம்” என க0அ-ஆம் செய்யுள் உரையிலும்,

‘கள்ளகத்த கழுநீர் மலர்’ என்பது ‘காலகுருகு’ என்பதுபோல நின்றது; பெயரெச்சமெனினு மமையும்” என கஉந-ஆம் செய்யுளுரையிலும் ஆகிய இரண்டிடங்களில் மட்டும்,

“யாரு மில்லை தானே கள்வன்
தானது பொய்ப்பின் யானெவன் செய்கோ
தினைத்தா என்ன சிறுபசங் கால
ஒழுகுநீ ராரல் பார்க்குங்
குருகு முண்டுதா மணந்த ஞான்றே.”

என்னும் குறுந்தொகை உரு-ஆம் செய்யுளில் வந்துள்ள ‘காலகுருகு’ என்பதை மட்டும் காட்டப்பட்டுள்ளது. அத் திருக்கோவைப்பதிப்பில் குறுந்தொகை உசு-ஆம் செய்யுள் எனப் பதிப்பித்துள்ளது தவறாதலும் அது உரு-ஆம் செய்யுளாதலும் அறியத்தக்கது. இவற்றை நோக்குமிடத்துப் பேராசிரியர் குறுந்தொகைக்கு உரை எழுதினாரோ என்னும் ஐயப்பாடுந் தோற்றுகின்றது. நச்சினூர்க்கினியரைச் சிறப்பித்துக் கூறும் உரைச்சிறப்புப் பாயிரத்திலும்,

‘நல்லறிவுடைய தொல் பேராசான்’

என்றது பேராசிரியரைக் குறிக்கும் என்று கொண்ட மயக்கமோ எனவும் எண்ணுதற்கு இடந்தருகின்றது.

பேராசிரியர் என்பார் இருவர் இருந்தனர் எனவும், ஒருவர் இளம்பூரணவடிகளால் சுட்டப்படும் ஆத்திரையன் பேராசிரியன் என்பவரும், மற்றவர் தொல்காப்பியத்திற்கு உரைகண்ட பேராசிரியர் என்பவரும் ஆவர் என்பார் அறிஞர். யாப்பருங்கல விருத்தியில் கூறப்படும் பேராசிரியர், இவ்விருவரினும் வேறாயவர் எனவும், அவர் மயேச்சுரர் என்னும் பெயருடையார் எனவும், அதற்கு வேண்டும் குறிப்புக்களுடன் கூறப்பட்டிருத்தலால் அறிகிறோம். எனவே, தொல்காப்பியத்திற்கு உரைகண்ட பேராசிரியரையே, “மீனெறி தூண்டில்” என்றதனை ஏனையுலமம் எனக் கூறினார்” என்று நச்சினூர்க்கினியர் சுட்டினாராதல் வேண்டும். திருக்கோவையாருக்கு எழுதியவுரை பேராசிரி

யர் உரையோ என்று துணிவதற்குத் தனிப்பட ஆராய வேண்டுவதும் அவசியமே.

‘நல்லறிவுடைய தொல் பேராசான்’ என்னும் தொடர் அப் பேராசிரியரையே குறித்தது எவ்வாறோ? அறியோம். அவ்வுரைச் சிறப்புப்பாயிரத்தில் தொல்காப்பியத்திற்கு உரைகண்ட பேராசிரியரையே ‘தொல் பேராசான்’ எனக் குறித்திருப்பதாக உணரக் கிடக்கின்றது. எனினும், அத் தொடர் பேராசிரியரைக் குறித்தது என்பதினும் ‘நற்றமிழறிவு வாய்ந்த பழைமையான பெருமை பொருந்திய ஆசிரியன்’ எனப் பொருள்கொண்டு அக்காலத்தில் பேராசிரியனாய்த் திகழ்ந்த ஒருவரைக் குறித்திருக்க வேண்டுமென்று கோடலே சாலச் சிறந்ததாமெனின் அதுவும் ஒருவாறு பொருந்தும் என்க. பேராசிரியர் பெயரைப் பேராசான் எனக் குறித்தல் இவ் வோரிட்மேயன்றிப் பிறிதோரிடத்துங் காணுமறில்லை. நச்சினுர்க்கினியர், ‘பேராசிரியர்’ எனக் குறிப்பதே இதற்குச் சான்று.

பேராசிரியர் எழுதாதுவிட்ட இருபது குறுந்தொகைச் செய்யுட்கட்கு நச்சினுர்க்கினியர் உரையெழுதினர் என அச் சிறப்புப் பாயிரமும்,

“ஆரக் குறுந்தொகையு னைஞ்ஞான்கும்.....

விருத்தி நச்சினுர்க் கினியமே.”

என்னும் அடிகளும் குறிக்கும். நச்சினுர்க்கினியர் குறுந்தொகையில் இருபது செய்யுட்களுக்கு உரை எழுதினரோ என ஆராயுமிடத்து அதற்கு அவ்வுரைச் சிறப்புப்பாயிரச் செய்யுட்களன்றி வேறொரு சான்றுமில்லை! அவ்விருபது செய்யுட்களும் எவை என்பதும் புலப்படவில்லை. நற்றிருபது செய்யுட்களாகலாம் என்று தமிழ்ப் பேரறிஞர் கருதுகின்றனர். நச்சினுர்க்கினியர் தாம் எழுதிய தொல்காப்பியம், பத்துப் பாட்டு, கலித்தொகை, சீவகசிந்தாமணி என்னும் நூல்களின் உரைகளில் தாம் குறுந்தொகைக்கு உரையெழுதியதைக் குறித்தாருமல்லர்; குறிப்பாகச் சுட்டினாரும்ல்லர். நச்சினுர்க்கினியர் எழுதிய உரையில் யாண்டுங் காண்டுகை

யுரை எனவே குறிக்கப்பட்டிருக்கவும் சிறப்புப் பாயிர அகவ
லும் அதற்கொப்ப, 'உரைநடையிட்ட காண்டிகையுரைத்
தும்' எனக் கூறவும்; பத்துப்பாட்டு, கலித்தொகை, சீவக
சிந்தாமணி முதலாய நூல்களின் இறுதியில் 'நச்சினூர்க்கினி
யர் உரை முற்றும்' எனக் குறிக்கப்பட்டிருக்கவும், 'திருவா
வடுதுறை மடத்துப் புத்தகசாலையிலுள்ள ஒரு பழைய திருக்
குறட் பரிமேழகருரைப் புத்தகத்தினிறுதியில் 'முருகு
பொருநாறு' 'நாலடி நான்மணி' 'நற்றிணை நல்ல' என்னும்
வெண்பாக்கள் மூன்றனையும் எழுதப்பட்டிருந்ததாகக்
குறிக்கப்படும் 'பாரத் தொல்காப்பியமும்' என்னும் வெண்
பாவினீற்றில் 'விருத்தி நச்சினூர்க்கினியமே' என்று குறிக்
கப்பட்டுள்ளது. இவ்வுரைச் சிறப்புப் பாயிரச்செய்யுட்கள்
பதினான்காம் நூற்றாண்டில் விளங்கிய நச்சினூர்க்கினியர்
காலத்திற்கும் பிற்பட்டவை என்பது தெளிவு. இச் செய்
யுட்கள் நச்சினூர்க்கினியர் உரையைக்கொண்ட நூல்கள்
எவை என அறிதற்காகப் பிற்காலத்தில் தோன்றியவை
என்பதில் கொள்ளத் தடையென்? 'நற்றிணை நல்ல
குறுந்தொகை,' 'முருகுபொருநாறு,' 'மருதம் ஓரம்போகி,'
'பெருங் கடுங்கோன் பாலை,' 'போக்கெல்லாம் பாலை,'
'திருமாற்கிரு நான்கு,' 'இறைவாழ்த் தொன்றே,' 'விய
மெல்லாம் வெண்டேரியக்கம்,' 'ஒன்று மூன்று,' 'பாலை
வியமெல்லாம்,' 'நின்ற நீதி வென்றநேமி' என்பவை யெல்
லாம் பிற்காலத்தெழுந்தன என்பதும்; அவையாவும் இக்
காலத்தன, இன்னார் பாடியன என அறியக்கூடாதன என்
பதும்; அவை நூற்பெயர், தொகை, எண், திணை முதலியன
காட்டவெழுந்தன என்பதும்; அவை ஆராய்ச்சிக்கு முற்றும்
உறுதுணை செய்யா என்பதும்; மாமாயமாய் வந்தன என்
பதும்; அறிவால் அறிந்துகொள்ளத் தக்கனவே யன்றி
வேறென் கூறக்கிடக்கின்றது? அவையேபோல் பாடினாரும்
காலமும் அறியலாகா தமைந்த நச்சினூர்க்கினியர் உரைச்
சிறப்புப்பாயிரச் செய்யுட்களும் மாமாயமாய் வந்தன
என்று கூறுவதன்றி வேறு என்ன கூறக்கிடக்கின்றது? இவற்றால்
குறுந்தொகைக்கு நச்சினூர்க்கினியர் உரை
யெழுதினார் என்று கூறுதல் எவ்வாறு ஒவ்வும்?

நச்சினூர்க்கினியரே தம் தொல்காப்பிய உரையில் மிகுதியான குறுந்தொகைச் செய்யுட்களை மேற்கோளாகக் காட்டியுள்ளனர். அவர் ஆங்காங்கு உரைபோல் விளக்கி எழுதிச் செல்லும் முறை மிகவும் அருமை வாய்ந்ததும், நயம் பொருந்தியதும், அறியத்தக்கதுமாகும். அவற்றுட் சில ஈண்டு அறிவாம் :—

1. “பூவொத்தலரும்.....கண்ணே” (குறுந். எஉ)

என வரும் இக் குறுந்தொகையுட் குரீஇயோப்புவாள் கண்ணென வழிநிலைக் காட்சியைப் பாங்கற்குக் கூறினமையின் அத் திணைக்கதிர் முற்றுதற்குரிய இளவேனிலும் பகற் பொழுதுங் காட்சிக்கண் வந்தன. ‘கொங்குதேர் வாழ்க்கை’ என்பதும் இளவேனிலாயிற்று. தும்பி கொங்கு தேருங் காலம் அதுவாகலான்.” (தொல். அகத். நச். கு. கக)

2. “நிலந்தொட்டுப் புகார்.....காதலோரே” (குறுந். கஉ0)

செவிலி தேடத் துணிந்தது. இக் குறுந்தொகையுள் நம் மாற் காதலிக்கப்பட்டார் என்றது அவ் விருவரையும். தாயரு முளரென்றதனாற் றந்தையுந் தன்னையரும் வந்தால் இன்னது செய்வலென்றலும் உளவென்று கொள்க.”

(தொல். அகத். நச். கு. ஈஅ)

3. “ஒன்றேனல்லேன்.....மற்றொன்றினுனே”

(குறுந். உ0அ)

இக்குறுந்தொகை பிறிதொன்றின் பொருட்டுப் பொருகின்ற யானையான் மிதிப்புண்ட வேங்கை நசையற உணங்காது மலர் கொய்வார்க்கு எளிதாகி நின்று பூக்கும் நாடெனன்றதனானே தலைவன் நுகருங் காரணத்தானன்றி வந்து எதிர்ப்பட்டுப் புணர்ந்து நீங்குவான் நம்மை இறந்துபாடு செய்வியாது ஆற்றுவித்துப் போயினெனவும், அதனானே நாமும் உயிர் தாங்கியிருந்து பலரானும் அலைப்புண்ணு நின்றனம் வேங்கைமரம்போல எனவும், உள்ளத்தான் உவமங்கொள்ள வைத்தவாறு காண்க.”

(தொல். அகத். நச். கு. சஎ)

4. “கொங்குதேர் வாழ்க்கை.....பூவே” (குறுந். ௨)

இதனுள் ‘தும்பி’ என்றது முன்னிலையாக்கல்; ‘கண்டது மொழிமோ’ என்றது சொல்வழிப்படுத்தல்; ‘கூந்தலின் நறியவுமுளவோ’ என்றது நன்னயமுரைத்தல்; ‘காமஞ் செப்பாது’ என்றது என்னிலத்து வண்டாதலின் எனக் காகக் கூறுது மெய்கூறெனத் தன் இடம் அதுவாகக் கூறலின் இடமணித்தென்றது; ‘பயிலியது நட்பு’ என்றது தன்னிலை யுரைத்தல்.” (தொல். களவு. நச். கு. ௧0௧)

5. “பூவிடைப்படினும்.....நாமுயற்கே” (குறுந். ௫௭)

முற்பிறப்பில் இருவேமாய்க் கூடிப்போந்தனம், இவ் வுலகிலே இப் புணர்ச்சிக்கு முன்னர் யாம் வெவ்வேறாயுற்ற துன்பத்து இன்று நாமே நீங்குதற்கெய்திய பிரிவரிதாகிய காமத் துடனே இருவர்க்கும் உயிர்போவதாக, இஃதெனக்கு விருப்பமென்றான்; என்பதனால் தந்நிலை யுரைத்தலும் பிரிவச்சமுங் கூறிற்று.”

[குறிப்பு: தலைமகன் கூற்றாக்கினார் நச்சினார்க்கினியர்; தலைவி கூற்றெனப் பதிப்புக்களில் இருத்தல் காண்க.]

(தொல். களவு. நச். கு. ௧0௧)

6. “தீண்டலு மியைவது.....தோளே” (குறுந். ௨௭௨)

கழறிய பாங்கற்குக் கூறுந் தலைவன் இவனான் இக் குறை முடியாது, நெருநல் இடந்தலைப்பாட்டிற் கூடியாங்குக் கூடுவல், அது கூடுங்கொலென்று கூறுவான் அற்றை ஞான்று மெய்தொட்டுப் பயின்றதே கூறினான்.”

(தொல். களவு. நச். கு. ௧0௨)

7. “நள்ளென்றன்றே.....துஞ்சாதேனே” (குறுந். ௬)

இதனுட் பொழுது சென்றதில்லை என்றும் மாக்கள் இன்னும் துயின்றிலரென்றும் அருமைவாயில் கூறியவழித் தலைவி யாமமும் நள்ளென்றும் மாக்களும் துயின்றும் வந்திலரென வருந்திக் கூறியவாறு காண்க.”

(தொல். களவு. நச். கு. ௧௧௧)

8. “மெய்யோ வாழி.....மென்றோனே’ (குறுந். கஉக)

கோடு ஆற்றப் பாயாது வேண்டியவாறு பாய்ந்து அதனை முறித்த முசுப்போல நாம் குறிபெறுங் காலத்து வாராது புட்டாமே வெறித்தியம்புந் துணையும் நீட்டித்துப் பின்பு வருதலிற் குறித்த வாயாத்தப்பு அவன்மே லேற்றி அதற்குத் தோள் பசந்தனவென்று பின்னொருநாள் அவன் வந்துழித் தோழியை நோக்கி இவ் விரவு மெய்யோ எனவே அவ் விரண்டும் பெற்றும்.”

(தொல். களவு. நச். சூ. ககக)

9. “அரும்பற மலர்ந்த.....கொடியோனையே’ (குறுந். உசு)

10. ‘யாருமில்லதானே.....ஞான்தே’ (குறுந். உடு)

இவற்றுள் துறந்தான்போலவும் மறந்தான்போலவுங் கருதித் தான் தீதுமொழியினு மெனவும் யானெவன் செய்கோ எனவும் தோழி வினவாக் காலத்து அவன் தவற்றை வரை விடை வைத்தலின் ஆற்றுமைக்கு அறிவித்தாள்.”

(தொல். களவு. நச். சூ. ககஉ)

11. “‘மள்ளர் குழீஇய.....மகனே’ (குறுந். ஈக)

யாண்டுங் கானேனென அவனுள் வழிபட்டுக் கூறினமையிற் கற்பின்பாலதாய்த் தோழியும் தலைவனும் பெண்டன்மையிற் றிரியக் கருதாது நன்கு மதித்தவாறு காண்க.”

(தொல். களவு. நச். சூ. ககச)

12. “‘நெய்தற் பரப்பில்.....நுதலே’ (குறுந். ககச)

‘வந்தனன்’ என்றும் ‘என் மகள்’ என்றும் ஒருமைகூறிச் ‘செல்கம்’ என்ற உளப்பாட்டுப் பன்மையால் தலைவி வரவுங் கூறி இடத்துய்த்தவாறு முணர்த்தினாள். ‘செலவியங் கொண்மோ’ என்றது நீயே அவளைப் போகவிடுவாய் என்ற தாம்.”

(தொல். களவு. நச். சூ. ககச)

13. “‘மனையுறை கோழி.....தெருவே’ (குறுந். கஈக)

இதனுள் ‘அம்பலொடு வார’ லெனவே பன்னாள் நீத்தமையுங் கண்ணின்று பெயர்த்தமையுங் கூறிற்று. கோழிபோலத்

தாயர் மகளிரைத் தழீஇக்கொண்டாரென்றலிற் புறம்
போயும் பயமின்றெனக் காத்த தன்மை கூறிற்று.”

(தொல். கற்பு. நச். சூ. கரு0)

14. “‘அயிரை பரந்தயானே’ (குறுந். களஅ)

இதனுள் முலையிடைக் கிடந்தும் பனிக்கின்ற நீர் அரியமா
கிய காலத்து எங்ஙனம் ஆற்றினீரென யான் நோவா நின்
றேன், இங்ஙனம் அருமை செய்தலால் தேற்றுதற்கு
உரியேனாகிய என்னைச் சிறப்பித்துக் கூறல் ஆகாது என்ற
வாறு காண்க.”

(தொல். கற்பு. நச். சூ. கரு0)

15. “‘குணகடற் றிரையது.....பறைதபு நாரை’ (குறுந். கஉஅ)

என்பதனுள் நாரை தெய்வங்காக்கும் அயிரை இரையை
வேட்டாற்போல் நமக்கரியளாயினுளை நீ வேட்டா யென்ப
தனாற் குறிபிழைத்துழி ஊடினமை கூறிற்று.

(தொல். கற்பு. நச். சூ. கருகூ)

16. “‘நசை பெரிதுடையர்.....சென்றவாரே’ (குறுந். ஈஎ)

இதனுண் முன்பே நெஞ்சத் தன்புடையார் அதன்மேலே
களிறு தன் பிடியின் பெரும்பசி களைதற்கு மென்றோலை
யுடைய ஆச்சாவைப் பிளந்து அந் நாரைப் பொளித்தூட்டும்
அன்பினையுடைய அவர் சென்ற ஆறதனைக் காண்பார் காண்
என்று அன்புறுதருந் கூறிப் பிரிவாற்றாதவளை வற்புறுத்
(தவாறு)தியவாறு காண்க. நம்மேல் இயற்கையாக அன்பில
னென்று ஆற்றாளாவளென்று கருதாது இவளை ஆற்றுவித்
தற்பொருட்டு இவ்வாறு கூறலின் வருவா யமைந்தது.”

(தொல். பொருளி. நச். சூ. உருக)

17. “‘கன்றுதன் பயமுலை.....நினக்கே’ (குறுந். உஉரு)

இதனுள் தான் கெட்டவிடத்து உதவின உதவியை அரசரி
மையை எய்திய மன்னன் மறந்தாற்போல நீ இரந்து துய
ருற்றகாலத்து யான் தலைவியை நின்னோடு கூட்டிய செய்ந்

நன்றியை மறவாது இன்று நீ வரைந்து கொள்வையாயின் இவள் கூந்தல் நினக்குரிய வென்றவழி உவமையும் பொருளும் ஒத்து முடிந்தமையின் முன்னின்ற நாடவென்பது உள்ளுறை யுவமமன்றாய் இறைச்சியாம். என்னை? தன்கன்றிற்குப் பயன்பட்டுப் பிறர்க்கு உயிரைக் கொடுக்கின்ற திணையைத் தான் உண்டு அழிவு செய்கின்றாற்போல நீ தன்கருமஞ் சிதையாமற் பார்த்து எமக்குயிராகிய இவளைத் துயருறுத்தி எம்மை இறந்துபடுவித்தல் ஆகாதென்று உவமை பெய்திற்றேனும், பின்னர் நின்றபொருளோடியை யாது இவ்வுவமம் உள்ளுறையுற்றுப் பொருள்பயவாது இறைச்சியாகிய நாடன் என்பதனுள்ளே வேறோர் பொருள் தோற்றுவித்து நின்றதேயாமாதலின். முலை மாந்த என்றது தன்கருமஞ் சிதையாமற் பார்த்தென்னுந் துணையன்றி உள்ளுறையுவமப் பொருளை முற்ற உணர்த்தாமை யுணர்க.”

(தொல். பொருளி. நச். கு. உங்0)

உள்ளுறையுவமம், இறைச்சி என்பவற்றை ஆராய் தலும் அகப்பொருளிலக்கியங்களைத் துருவியாராய்தற்குத் துணையாகும். காலம் வாய்க்குமேல் பின்னர் அவற்றை ஆராய்ந்து தனிக்கட்டுரையாக்கவும் கருதியுள்ளேன்.

இதுகாறும் எடுத்துக்காட்டிய இவை நச்சினர்க்கினியர் இனிது விளக்கி உதகரித்துக் காட்டியவற்றுள் ஒரு சிலவே. இவற்றை நோக்குமிடத்து நச்சினர்க்கினியர் குறுந்தொகை முழுவதற்கும் உரையெழுதியிருந்திருப்பாராயின் எத்துணைச் சிறப்புடையதா யிருக்குமென ஊகித்தறியலாம். அத்தகையார் குறுந்தொகையுள் இருபது செய்யுட்க்கு உரையெழுதி யிருப்பாராயின் அச் செய்யுட்களில் ஒன்றிரண்டையேனும், அவற்றின் உரைகளுடன் தாம் எழுதிய தொல்காப்பிய உரையில் குறித்திடாதிருப்பரோ? அல்லது ‘குறுந்தொகையுள் இவ்வாறு கூறினும்’ என எங்கேனும் சுட்டாதிருப்பரோ? மேற்காட்டியவை ஏன் அவர் எழுதிய குறுந்தொகைச் செய்யுட்களாக விருத்தலாகாது எனின், கூறுதும். நச்சினர்க்கினியர் மேற்கோள்களாக எடுத்தாண்ட குறுந்தொகைச் செய்யுட்கள் பலவற்றுள் ஒரு சில

வான பதினேழே எடுத்துக்காட்டினும். அவையும், உ, கூ, உரு, உசு, நக, நௌ, நுள, எஉ, ககச, கடக, கடஅ, கந௦, கநகூ, களஅ, உ௦அ, உஉரு, உஎஉ என்னும் எண்ணுள்ள குறுந்தொகைச் செய்யுட்கள். அவற்றுக்கும் அவர் உரையெழுதி யிருந்திருப்பராயின் 'இவ்வாறு கூறினும் காண்க' எனத் திண்ணமாகக் கூறுதிரார். அவர் ந௦அ முதல் ௪௦௧ வரையிலுள்ள செய்யுட்கட்கே உரையெழுதினாரெனக் கொள்ளின் அச் செய்யுட்களில் சிலவற்றை மேற்கோளாகக் காட்டியவிடத்துச் சுட்டியிருப்பார். இவற்றால் குறுந்தொகையில் இருபது செய்யுட்கட்கு நச்சினர்க்கினியர் உரையெழுதினர் என்பதை உரைச் சிறப்புப்பாயிரச் செய்யுட்களின் துணை கொண்டன்றி வேறு எவ்வாற்றான் அறுதியிட்டுக் கூறவியலும்? நிற்க.

“கொங்குதேர் வாழ்க்கை யஞ்சிறைத் தும்பி

காமஞ் செப்பாது கண்டது மொழிமோ

பயிலியது கெழீஇய நட்பின் மயிலியல்

செறியெயிற் றரிவை கூந்தலின்

நறியவு முளவோ நீயறியும் பூவே.”

(குறுந். ௨)

என்னும் இச் செய்யுளின் ஆசிரியர் 'இறையனார்' என்று கூறப்பட்டுள்ளது.

இச் செய்யுளை ஆலவாய் இறையனார், தருமி என்னும் பிரமசாரிக்குப் பொற்கிழி பெறப் பாடிக் கொடுத்தனர் எனத் தமிழ் நாவலர் சரிதை, கல்லாடம், திருவாலவாயுடையார் திருவிளையாடற் புராணம், கடம்பவன புராணம், சீகாளத்திப் புராணம், பரஞ்சோதி முனிவர் திருவிளையாடற் புராணம் முதலியன கூறும். இறையனார் அகப்பொருள் அறுபது சூத்திரங்களைக் கொண்டதொரு நூல். இறையனார் என்பார் மதுரைச் சோமசுந்தரக் கடவுளே என்பது அவ் விரண்டின் வரலாற்றாலும் அறியலாகும்.

“என்றும் புலராது யாணர்நாட் செல்லுகினும்

ரின் றலர்ந்து தேன்பிலிற்று நீர்மையதாய்க்—குன்றாத

செந்தளிர்க் கற்பகத்தின் தெய்வத் திருமலர்போனம்

மன்புலவன் வள்ளுவன்வாய்ச் சொல்.”

என்னுந் திருவள்ளுவ மாலைச் செய்யுளும் இறையனார் பாடியதே.

பேராலவாயர் என்பார் நற்றிணையில் நுக, நுகுக என்னும் எண்ணுள்ள இரண்டு பாடல்களையும், அகநானூற்றில் அஎ, உகுக என்னும் எண்ணுள்ள பாடல்களையும், புறநானூற்றில் உசஎ, உசுஉ என்னும் எண்ணுள்ள பாடல்களையும் பாடியுள்ளார். இவரை மதுரைப் பேராலவாயர் என்றுந் கூறுவர்.

‘கொங்குதேர் வாழ்க்கை’ என்ற செய்யுளில் நக்கீரர் சொற்குற்றமின்று, பொருட்குற்ற முண்டென வாதிட்ட காலத்துச் சிவபிரான் ஒரு புலவராக வர, அப்பொழுது நும் பெயர் யாதென்றார்க்கு, “யாம் பேராலவாயர் என்னும் பெயருடையோம்” என்று கூறியதாகப் பழைய திருவிளையாடல் கூறும். இதனை நோக்கிதின் பேராலவாயரும், இறையனாரும் மதுரைச் சோமசுந்தரர்க்கடவுளே என்பது புலனாம். எனவே, எட்டுத்தொகை நூல்களைச் சேர்ந்த அகநானூறு, நற்றிணை, புறநானூறு என்பவற்றில் பேராலவாயர் என்றும், குறுந்தொகை, இறையனாரகப் பொருள், திருவள்ளுவ மாலை என்பவற்றில் இறையனார் என்றும் குறிப்பிடக் காரணம் என்னோ என்று ஆராய்வதற்கு உள்ளம் துள்ளுகின்றது. நக்கீரர் முன் வாதிட வருங்கால் பேராலவாயர் என்று பெயர் கூறியும், எதன் பொருட்டு வாதம் எழுந்ததோ அச் செய்யுளினடியில் இறையனார் எனக் குறித்தும் இருத்தலால் இருவராகக் கொள்ளுதல் எவ்வாறு இயலும்? இறையனாரகப் பொருளுக்குக் ‘களவியல்’ என்னும் பெயருண்டென்பதும், ஆலவாயில் அழனிநக் கடவுள் ஆசிரியர் என்பதும் அறியக்கிடப்பதும் அன்றி, அந்நூற்கு ‘இறையனார் களவியல்’ என்னும் பெயர் உண்டென்பதை நச்சினர்க்கினியர் ‘இறையனார் களவியலுள்ளும்’ என (தொல். அகத். நச், கு. நுந)க் கூறுமாற்றாலும் அறியலாகும். (மதுரை) ஆலவாய் அழனிநக் கடவுளும், பேராலவாயரும், மதுரைப் பேராலவாயரும், இறையனாரும் ஒருவரே எனலாகுமன்றோ?

‘பேராலவாயர் மதுரையையும், பூதப்பாண்டியன் செழியனையும், சிறப்பித்துள்ளார் (அகம். ௨௯௬). அவர் ஒல்லையூர் தந்த பூதப்பாண்டியன் காலத்தவர் என்று தெரிகிறது. அப்பூதப்பாண்டியன் இறக்க அவன் மனைவி பெருங்கோப்பெண்டு தீப்பாயப் புகுதலும் இவர் அதனைக் கண்டு பரிந்து ஆற்றராய் வருந்திப் பாடியுள்ளார் (புறம். ௨௪௭). இவை போன்ற செய்திகளால் பேராலவாயர் வேறு, இறையனார் வேறு’ என்று எண்ணவும் மனம் துணிகின்றது. இப்பேராலவாயர் கி. பி. ௨௫-முதல் கி. பி. ௫0 வரையெனக் குறிக்கப்படும் ஒல்லையூர் தந்த பூதப்பாண்டியன் காலத்தவர் எனின் அவன் இறக்க, அவன் மனைவி தீப்பாயப் புகுதல் கண்டு வருந்திப் பாடிய இவரும் அக்காலத்தவரே யாதல் வேண்டுமன்றோ? அஃதாவது கி. பி. முதல் நூற்றாண்டாகும். நக்கீரர் காலம் கி. பி. இரண்டாம் நூற்றாண்டாகுமென முன்பு கூறினும். எனவே, பேராலவாயர் வேறு, நக்கீரரோடு வாதிட்ட பேராலவாயர் வேறு, என்று புலப்படுகின்றது. முதல் நூற்றாண்டுப் பேராலவாயர் மண்ணகத்துப் பிறந்த தமிழ்ப் புலவர் போலும்! இரண்டாம் நூற்றாண்டுப் பேராலவாயர் அனைத்துயிர்க்கும் இறைமை எய்திய இறையனார் போலும்! என்ன விர்தை! ஆராய்ச்சியின் ஆபாசம் தான் என்னே! இறையனார் என்பாரும் வேறொருவர் ஆய்விடுவாரோ? நிற்க.

‘கொங்குதேர் வாழ்க்கை’ என்னும் செம்பொருட்டொடர் கொண்டதும், சிவபிரானாகிய இறையனாரால் இயற்றப்பட்டதுமான செய்யுளைக் குறுந்தொகையின் முதற் செய்யுளாக அமைக்காது, திப்புத்தோளார் என்னும் புலவரால் இயற்றப்பட்டதும், ‘செங்களம்பட’ எனத் தொடங்குவதுமான செய்யுளை முதலில் அமைத்துத் தொகுத்தது என்னையோ என மனம் ஐயுற்றலையும். திணைகளில் முதன்மையான குறிஞ்சித் திணைக்குரிய வெற்றிகொள்சேயின் வியன்பெருங் குன்றமே திப்புத்தோளார் பாடிய பாட்டில் கூறப்படுதலால் பொருந்துவதாகக் கொண்டனர் போலும்! இது கருதிப் போலும் பாரதம் பாடிய பெருந்தேவனாரும் கடவுள்

வாழ்த்தில் குறிஞ்சிக் கிழவனான முருகனைத் துதிப்பாரா யினர் எனக் கூறல் உவகை யூட்டுமன்றோ!

‘கொங்குதேர் வாழ்க்கை’ என்ற செய்யுளைப் ‘பிரம சாரியான தருமி பொற்கிழிபெறச் சிவபெருமானாகிய இறை யனார் பாடிக் கொடுத்த ‘சிந்தா சமுத்தி யகவல்’ எனத் தமிழ் நாவலர் சரிதை கூறும். இது திருவிளையாடற் புராணக்கதை. பாணபத்திரருக்கு மாண் பொருள் கொடுத்து வரவிடுமாறு எழுதிய திருமுகப் பாசரம் பதினொராம் திருமுறையிலுள் ளது. அதன் வரலாறும் திருவிளையாடற் புராணக்கதையே யாகும். எனின், ‘கொங்குதேர் வாழ்க்கை’ என்ற செய் யுளும் பதினொராம் திருமுறையில் ஏன் இடம் பெறவில்லை? என்றாலோ, அகப்பொருள் பற்றிய காரணத்தாலும் அடியள வாலும் குறுந்தொகையுட் கோத்தாரெனக் கொள்ளல் வேண்டும் போலும்!

“பெருங்கடற் றிரையது சிறுவெண் காக்கை
நீத்துநீ ரிருங்கழி யிரைதேர்ந் துண்டு
பூக்கமழ் பொதும்பிற் சேக்குந் துறைவனோ
டியாத்தேம் யாத்தன்று நட்பே
அவிழ்த்தற் கரிதது முடிந்தமைந் தன்றே.”

என்பது குறுந்தொகை நகந்-ஆம் செய்யுள். இச்செய் யுளைப் பாடிய ஆசிரியர் பெயர் கிடைக்கவில்லை.

“பெருங்கடற் றிரையது சிறுவெண் காக்கை
நீத்துநீ ரிருங்கழி யிரைதேர்ந் துண்டு
பூக்கமழ் பொதும்பர்ச் சேக்கும்
துறைவன் சொல்லோ பிறவா யினவே.”

என்பது ஐங்குறுநூற்று ககூஉ-ஆம் செய்யுள். இதனைப் பாடியவர் அம்பாவனார். இவை இரண்டும் நெய்தல் திணைக் குரியன. இவற்றை ஆழ்ந்த நோக்குவோமாயின் ஏடுமுது வோராலோ பிற காரணத்தாலோ ஐங்குறுநூற்றுச் செய்யு ளோடு ‘துறைவன்’ என்பதற்குப் பின் இரண்டடி சேர்க் கப்பட்டுக் குறுந்தொகை ஏட்டில் இடம் பெற்றிருக்க வேண்டுமென்று எண்ண இடமுண்டாகின்றது. இவ்வாறே சில பாடல்கள் ஐயுறத்தக்கனவாயுள்ளன.

தொல்காப்பியப் பொருளதிகாரவுரையில் காட்டப்பட்டுள்ள சில செய்யுட்கள்—அளவால் எட்டடி கொண்டவை—குறுந்தொகைச் செய்யுளாகக் கருதற்கேற்ப அமைந்துள்ளன. இவற்றைப்பற்றி யாதொன்றும் துணிந்து கூறவியலவில்லை; எனினும் ஆராய்ச்சிக்குரியதாக விருத்தல் அறியத்தக்கது.

இதுகாறும் கூறியவை யாவும் முற்ற முடிந்த முடிபன்று. என் சிற்றறிவிற் கெட்டியவரை ஆராய்ந்தவை. ஆராய்ச்சி என்பது முடிவிலா ஒன்று. அதிலும் பழைமை யானவற்றை ஆராய்தலில் உள்ள துண்பங்கள் மிகப் பல ஆதலின் அறிவுடையோர் காய்தலுவத்தல் அகற்றி இச்சிறு ஆராய்ச்சியை ஏற்றுப் பின்னும் ஆராய்வாராக.

‘வாரம் பட்டுழித் தீயவும் நல்லவாம்
தீரக் காய்ந்துழி நல்லவும் தீயவாம்.’

II

ஐந்திணைகளில் நெய்தல் ஒன்று; மற்றவை குறிஞ்சி, முல்லை, பாலை, மருதம் என்பன. இவற்றிற்கு முதற்பொருள், கருப்பொருள், உரிப்பொருள் என்பன உண்டு. அவற்றை விரிக்கிற பெருகும்; நம்பியகப்பொருள், தமிழ்நெறிவிளக்கம், தொல்காப்பியம் முதலியவற்றுள் காண்க. நிலமும் பொழுதும் முதற்பொருளாகவும்; விலங்கு, புள், மரம், பூ முதலியனவும், மக்களும், தெய்வமும், தொழிலும் முதலியனவும் கருப்பொருளாகவும்; புணர்தல் பிரிதல் முதலியனபற்றி உள்ளத்தே தோன்றும் உணர்ச்சி வகைகள் உரிப்பொருளாகவும் கொண்டனர். திணை என்பது ஒழுக்கம்.

(க) நெய்தலுக்கு முதற்பொருள்: கடலும் கடல்சார்ந்த இடமும் நிலம். சூரியன் தோன்றும் காலமான எற்பாடும், அறுவகை இருதாவும் பொழுது.

(உ) கருப்பொருள் :—தெய்வம், - வருணன்; உயர்ந்தோர் - சேர்ப்பன், புலம்பன், பரத்தி, துளைச்சி, திம்

லர். தாழ்ந்தோர் - நுளைச்சியர், பரதர், பரத்தியர், அளவர், அளத்தியர்.

புள் - கடற் காகம், அன்னம், அன்றில்.

விலங்கு - சுரு, முதலை.

நீர் - உவர் நீர்க்கேணி, கவர்நீர்,

பூ - தாழம்பூ, முண்டகப்பூ, நெய்தற்பூ, அடம்பம்பூ.

மரம் - கண்டல், புன்னை, ஞாழல்.

உணவு - மீன், உப்புவிற்றுப் பெற்ற பொருள்.

பறை - மீன் கோட்பறை, நாவாய்ப் பம்பை

யாழ் - விளரியாழ் (நெய்தல் யாழ்)

பண் - செவ்வழிப்பண் ; ஊர் - பட்டினம், பாக்கம்.

தொழில் - மீன் பிடித்தல், உப்புண்டாக்கல், அவை
: விற்பல் மீனுணக்கல், அவற்றை யுண்ண வரும்
பறவைகளை யோட்டுதல், கடலாடல்.

(ங) உர்ப்பொருள் :—இரங்கலும் இரங்கல் நிமித்
தமும்.

தலைவன் பிரிந்துழித் தலைவி ஆற்றியிருப்பது முல்லை
எனப்படும். அங்ஙனம் ஆற்றியிராது தலைவ னேவலிற்
சிறிது வேறுபட்டிருந்து இரங்கல் நெய்தல் எனப்படும். கட
லுங் கானலுங் கழியும் காண்டொறும் இரங்கலும், தலைவன்
எதிர்ப்பட்டு நீங்கிய வழி இரங்கலும், பொழுதும் புணர்
துணைப் புள்ளுங் கண்டு இரங்கலும் போல்வன இரங்கல்.
அக் கடல் முதலியனவும் தலைவன் நீங்குவனவுமெல்லாம்
நிமித்தம் என்பன இங்கு அறியத் தக்கன.

குறுந்தொகையுள் நெய்தற் றிணைக்குரிய பாக்களை
இங்கு அறிவோம். இரங்கலும் இரங்கல் நிமித்தமும் கூறும்
பாக்களில் கூறும் முறையும் உவமமும் அறியத்தக்கன.
குறுந்தொகையுள் நெய்தல் திணைக்குரியனவாக எக பாடல்
களுள்ளன. இவற்றைப் பாடியோர்களும் செய்யுள் எண்
களும் : —

1. அம்முவனார் : சக, கஉடு, கசுந, ந0ந, ந0சு, நகஅ, நச0, நடுக, நுகள, ச0க,
2. அறிவுடை நம்பி : உந0
3. அஞ்சியாந்தை : (அஞ்சில் ஆந்தையார்). உகச
4. அண்டர் மகன் குறுவழுதி : நசடு
5. ஆரியவரசன் யாழ் பிரம தத்தன் : கஅச
6. இளம்பூதனார் : நநச
7. உலோச்சனார் : கஎடு, கஎள, உ0டு, உசக
8. ஐயூர் முடவனார் : கஉந
9. ஓரம்போகியார் : கஉச
10. ஒத ஞானியார் : உஉஎ
11. ஓளவையார் : க0உ, உ00
12. கயமனார் : சு
13. கச்சிப்பேட்டு நன்னுகை யார் : கஎஉ, ககள
14. கபிலர் : உசசு
15. கல்லாடனார் : உசஅ
16. கல்பொரு சிறு நுரையார் : உக0
17. கணக்காயன் தத்தன் : ந0ச
18. கவை மகன் : நஉச
19. காமஞ்சேர் குளத்தார் : ச
20. குன்றியனார் : நுக, ககள
21. கூடலூர் கிழார் : கசுசு
22. கொல்லனழிசி : கசடு
23. சாத்தன் : நசக
24. சிறைக்குடி ஆந்தையார் : நுஎ
25. செய்தி வள்ளுவன் பெருஞ் சாத்தன் : உஉஅ
26. சேந்தன் கீரன் : நகக
27. தாமோதரன் : கூஉ, ககடு, (தோதான்)
28. தும்பி சோகீரன் : நகசு, நஉ0
29. நரிவெருஉத்தலையார் : நு, உநசு
30. நம்பிகுட்டுவன் : க0க, உசந
31. நன்னுகையார் : ககஅ, நஉடு
32. நெய்தற் கார்க்கியர் : நுடு,
33. பதுமனார் : சு [உகஉ
34. பரணர் : நஉஅ
35. படுமாற்றூர் மோசிகீரன் கொற்றன் : நஎசு
36. பெரும்பாகன் : உகசு
37. பெருங்கண்ணன் : நக0
38. பொன்னுகன் : —ககடு
39. மதுரை எழுத்தாளன் சேந் தன் பூதன் : உஉசு
40. மாலை மாறன் : உசடு
41. மிளைகிழான் நல்லேவட் டன் : நசக
42. வட வண்ணக்கன் : அக (வடமவண்ணக்கன் பேரி சாத்தான்)
43. வாயிலான்தேவன் : க0ந
44. வெண்பூதி : கூஎ
45. வெள்ளூர்கிழார் மகனார் வெண்பூதியார் : உகக
46. வெண் மணிப்பூதி : உகஉ
47. வெள்ளிவீதியார் : நஅசு

இவற்றுள், கச்சிப்பேட்டு நன்னுகையாரும், நன்னுகையாரும் ஒருவரே யாகலாம் என்றும்; வெண்பூதி, வெள்ளூர் கிழார் மகனார் வெண்பூதியார், வெண்மணிப்பூதி என்னும் முப் பெயர்களும் ஒருவரையே குறிப்பதாகும் என்றும் கொண் டால் நெய்தற்றிணையைப் பாடியோர் 44 புலவர்களாவர்.

இனி, இவர்கள் பாடிய செய்யுட்களில் காணும் நயங்களையும், பொருள்களையும், பிறவற்றையும் குறிப்போம்.

(ச) தலைவன் பிரிவிடை ஆற்றான் எனக் கவலை கொண்ட தோழிக்குத் தலைவி சொல்லுகிற பாட்டில் தலைவியின், முகம் நம் அகக்கண்ணிற்குப் புகைப்படம் பிடித்துக் கொடுத்தாற்போல் ‘இமைதீய்ப் பன்ன கண்ணீர் தாங்கி அமைதற்கு அமைந்த நம் காதலர் அமைவிலராகுதல் நோம்’ என்று கூறுகிறார். இமைதீய்ப்பன்ன கண்ணீர் என்றதால் பிரிவின் மெலிவினால் கண்களில் நீர் நிறைந்து தேங்கிக் கலங்கிநிற்கும் நிலை கூறப்படுகிறது. கண்ணீர்க்கு வெப்பமுண்டு என்றும் அறிகிறோம்.

(ரு) புன்னை கடல்நீர்த் திவலைகளை அலைகள் ஏறிய அரும்பும். குருகு புன்னைமரக்களையில் உறங்கும். பல இதழ்களையுடைய தாமரை முதலான நீர்ப்பூக்கள் கண்ணிற்கு உவமை கூறப்பட்டுள்ளது மகிழ்ச்சியளிக்கின்றது.

(க) நள்ளிரவு; இருள் செறிந்த நள்ளிரவு. ஊர் அடங்கிவிட்டது. தாயும் தோழியும் தூங்கிவிட்டனர். தலைவிமட்டும் தனித்துத் தூங்காது தலைவன் பிரிவால் மெலிவுற்றுத் தோழியை நெருங்கி, “இடையிரவோ செறிந்த இருளையுடையதாயுள்ளது; மக்கள் சொல்லாடல் ஒழிந்து இன்புறு துயில் கொண்டனர். உலகத்திலுள்ள எல்லா உயிர்களும் வெறுப்பின்றித் துயில்கின்றன. நான் ஒருத்தியே உறங்காதிருக்கின்றேன். என்னை ஆற்றுவித்தற்குரிய தோழியே, நீயுமா உறங்குவது?” எனக் கேட்பதுபோலக் கூறும் மொழிகள் நெஞ்சத்தை நெகிழ்ச்செய்கின்றன.

(க) தலைவன் பரத்தையிற் பிரிந்து வாயில் வேண்டிப் புகக் விடத்துத் தலைவியின் கற்பொழுக்கத்தை வெளியிட்டுத் தலைவியைக் கண்டு மகிழ்தற்கு இயலும் என்று தோழி கூறுகின்றவள், “தலைவனாகிய நின் செயலைக்கண்டு (பரத்தையைச் சார்ந்ததை) தோழியாகிய என்னிடத்தும் கூற நாணுற்று மறைத்தலையுடையவளானாள் தலைவி. ஆதலின் கற்புக்கடம் பூண்டவளானாள். அத்தகையாளாது வருத்

தத்தை, மூட்டுவாயையுடைய செப்பினுள் தனிப்பட அமைத்த, சூடப்படாத பூவைப்போல உடல் மெலிந்தவ ளானான் ; அதனால் அறிந்தேன்;" என்று மொழிதல் எவ்வளவு கம்பீரமும் சுவையும் பொருந்தியுள்ளது!

பசுமையான இலைக்குமேல் உயர்ந்து தோன்றும் திரண்ட காம்பைக் கொண்ட நெய்தல் மலர் கழியில் நீர் மிகுந்தோறும் குளத்தில் மூழ்கிய மகளிர் கண்களை ஓக்கும் எனக் கூறல் எவ்வளவு அழகுற அமைந்துள்ளது!

நெய்தல் மலர்களைப் பரத்தையராகக் கூறி அம்மலர்கள் மகளிர் கண்களை மானும் என்றமையால் தலைவனுக்குச் சிறப்புடைய தலைவியைப் போன்றனர் என்னும் கருத்துத் தோன்ற அமைத்ததும் உணரத்தக்கது. இங்கு,

“வேயாது செப்பி னடைத்துத் தயிவைகும் வீயினன்ன

தீயாடி சிற்றம் பலமனை யாடில்லை யூரனுக்கின்

றேயாப் பழியென நாணியென் கண்ணிங்ங னேமறைத்தாள்

யாயா மியல்பிவள் கற்புநற் பால வியல்புகளே.” (சிற். ட. ௭௪)

என்னும் நிருச்சிற்றம்பலக்கோவைச் செய்யுள் அறியத் தக்கது.

(சக) “இம்மை மாறி மறுமையாயினும்

நீயா கியரெங் கணவனை

யானா கியர்நின் நெஞ்சுநேர் பவளே.”

எனப் பரத்தையிற் பிரிந்து மீண்டு வந்த தலைமகனிடத்து ஆற்றாமை நீங்கித் தலைவி கூறுதல் அன்னாள் தலைவன் மாட்டுக் கொண்டிருந்த அன்பை வெளிப்படுத்துகின்றது. ‘யானா கியர் நின் நெஞ்சு நேர்பவளே’ என்னும் அடியால் பரத்தையைக் குறித்து நீங்கியதற்குப் புலந்தமையையும் தலைவனைக் கவரந்துகொண்ட பரத்தையிடத் தமைந்த நலன்கள் தன் மாட்டு அமைய அவன் மனத்திற்குகந்தவளாய்ப் பொருந்தியவளாகி அடுத்த பிறவியிலேனும் தலைவன் பரத்தையிற் பிரியாவாறு ஒழுகுதலைத் தலைவி விரும்பியதையும் குறித்து நிற்பது எத்துணைச் சிறப்புடையதாகின்றது.

முள்ளிச் செடி முள்ளுடையதாயினும் நறும் பூந்தா திணையுடைய மலர்களை யுடைமைபோலத் தலைவன் புறத் தொழுக்க முடையவனாயினும் தலைவி, தன்மாட்டு அன் புடையன் என்னும் கருத்து வெளிப்பட நிற்பதும் இன்பம் பயப்பதொன்றும்.

(ருக) முள்ளிச் செடியின் மலர் காற்றிற் பரத்தற்கு நூலற்று உதிர்ந்த முத்துக்களை உவமை கூறியுள்ளார் குன் றியனார் என்னும் புலவர். களவொழுக்கம் வெளிப்பட்டு ஊரார் அலர் தூற்ற அது ஊரெங்கும் பரவலாயிற்று எனும் குறிப்புப் பொருளும் தந்தது.

(ருஎ) தலைவி காப்பு மிகுதியாலும், தன் ஆற்றுமையைத் தாங்க முடியாமையாலும் தோழியை நோக்கித் “தோழியே, ‘செய்யத் தகுவனவற்றையும் முறைமையை யும் அறிந்து செய்து பிறவிதோறும் தலைவனும் தலைவியு மாகிய இருவராகப் பயின்று வந்த யாம் ஒருவராகிய துன் பத்தினின்றும் நீங்குவதற்குப் பூவானது இடைப்பட்டா லும் பல யாண்டுகள் கழிந்தாற் போன்ற துன்பத்தை உண் டாக்கும், நீரில் வசிக்கும் மகன்றிற் பறவைகளின் புணர்ச் சியைப்போல் பிரித்தற்கு அரியதாகிய குறைவுறாத கா மத் தோடு எம்முயிர் போவனவாக,” என்று கூறுவது எவ்வளவு உள்ள நெகிழ்ச்சியை அளிக்கின்றது! உயிரும் நெஞ்சும் ஒன்றுபட்டனவேனும் கடமையறிந்து ஒழுகுவதற்காக இரண்டு மெய் உடையராயினார் என்று கூறுவது உணரத்தக்கது. காப்பு மிகுதிக்கண் தலைவனைப் பிரிந் திருக்கும் தலைவி தனித்து வருந்துதலினும் அவனோடு கூடியுள்ள காலத்திலேயே அவனுயிரும் தன்னுயிரும் ஒருங்கே நீங்கின் பண்டும் பல பிறவிகளில் தலைவனும் தலைவியுமாய்த் தோன்றியவாப்போல் மீண்டும் நட்புடையவ ராகப் பிறக்கலாம் என்று தோழிக்குக்கூறுதலால் நினைப்பே பிறப்பு என்பது புலனாகின்றது. இங்குத் திருக்குறளுக்குப் (குறள் டுகக-இல்) பரிமேலழகர் எழுதிய உரைநயம் கவனிக்கத் தக்கதாம்.

‘பூவிடைப்படினும் யாண்டு கழிந்தன்ன’ என்பது தலைவன் தலைவிக்கிடையே பூவிடையில் பட்டாலும் அக்காலம் பல யாண்டுகள் கழிந்தாற்போல்வதாம் துன்பத்தைப் பயக்கும் என்றதும் உணரத்தக்கது. இதற்கு நீரில் இணை பிரியாது வாழ்வதும், பிரிந்தால் உயிர் துறப்பதுமான அன்றிற் பறவையை உவமை கூறுதலும் அறியத்தக்கது.

இச் செய்யுளைத் தலைவன் கூற்றாக்கும் நச்சினார்க்கினியர் உள்ளக் கிடக்கைக்கு ஏற்பக் கூறும்பொழுது, “தலைவன் பிரிவன் போலும் என்று கருதிய தலைவி கடுந்துனி கொண்டு பிரியின் இறந்துபடுவேன் எனக் கூறி மாழ்கினள். தலைவன் காதலியை நோக்கி, ‘நீ பூப் பெய்திய மூன்று நாட் பிரிந்துறைவது ஓர் யாண்டளவு பிரிந்தாற்போலாகின்ற எனக்குப் பிரிவு என்பது எப்படி நேரும்? இது காரணமாக நீ இறப்பின் என் உயிரும் உடன் போவதாக. பின்னும் நாமிருவரும் சேர்ந்து வாழாது பிரிந்து ஒருவராக வாழ்வதினும் இறப்பதே நலம்.” இவ்வாறு தலைவன் வற்புறுத்திக் கூறினான் என்று கொள்ளுக.

(அக) நிலவும் இருளும்போல அலைகடலும் சோலையும் தோன்றும் எனல் அழகுடையதன்றோ! அலைப் பிறழ்ச்சி கடலை வெண்மை யாக்குதல் நிலவு போன்ற தென்றும்; அடர்த்தியால் இருண்டு தோன்றும் சோலை இருள் போன்றதென்றும் அறிக. கடலும் மணலுமாகவும் கொள்ளலாம்.

(கூஉ) தலைவி காம மிக்க கழி படர் கிளனியாகப் பொழுது கண்டு சொல்லுமிடத்துச் சூரியன் மறையுங்காலத்து வளைந்த சிறகுகளையுடைய பறவைகள் மராமரத்திலுள்ள கூட்டிலிருக்கும் குஞ்சுகளுக்கு வாயில் செருகும் பொருட்டு இரையைத் தம் அலகில் எடுத்துக்கொண்டு விரைந்து செல்லும் என்று இயற்கைக் காட்சி எவ்வளவு அழகுபடக் கூறப்பட்டுள்ளதென அறிகிறோம்.

(கூஎ) ‘என் நலனே ஆன நோயொடு கானலஃதே’ என்றது என் பெண்மை நலம், என்னில் நீங்கி யமையாத

வருத்தத்தோடு கடற்கரைச் சோலையினிடத்தது என்று கூறுதல், பண்டு பெண்மைநலங் கனிந்து சோலையிடத்து ஆயத்தோடு வினையாடியதைக் குறித்து நின்றது.

(க02) தலைவனைப் பிரிந்த தலைவி தோழிக்கு, “தலைவனை நினைத்தால் என் உள்ளம் வேகும்; நினையாமல் இருப்பின் அத்துயர் என்னால் தாங்கும் அளவை யுடையதன்று. காம நோயோ வானத்தைத் தோய்வது போன்ற பெருக்கத்தை யுடையது. தம் சொற்படி தலைவர் வாராமையால் சான்றோர் அல்லர்” என்று புலந்து கூறுகின்றாள்.

தலைவர் தன்னிடத்திலுள்ள துன்பத்தை பறியாமையால் அன்பிலர் என்றும், ஊரார் அலர் தூற்றவும் தலைவர் தனித்துறைதலின் நாணற்றவர் என்றும், உலகியலை மறந்தமையின் ஒப்புரவின்மையையும், மெல்லியளாகிய தன் துன்பத்தை நீக்க வாராமையின் கண்ணோட்டமற்றவர் என்றும், தாம் குறித்த காலத்தில் வாராமையால் வாய்மையற்றவர் என்றும் அதனால் தலைவர் சான்றோர் அல்லர் என்றும் தலைவி கூறியது,

“அன்புநா னொப்புரவு கண்ணோட்டம் வாய்மையோ
டைந்துசால் பூன்றிய தூண்.” (குறள் : ௧௮௩)

என்னும் குறினை ஞாபகப்படுத்துகின்றது.

(க0௩) நடுங்குதற்குக் காரணமாகிய துன்பத்தைத் தரும் சேற்றினிடத்து மீனாகிய உணவைத் தேர்கின்ற, முள்ளுமுருங்கை மலரின் இதழைப் போன்ற மெல்லிய இறகையும் செவ்விய அலகையுமுடைய நாரை எனக் கூறியது வியக்கத்தக்கது.

தன்னிடத்துற்றாரை ஆழத்திவிடும் இயல்புடைய தாகிய சேற்றை ‘நடுங்கு அஞர் அள்ளல்’ என்ற அடைமொழி மிகச் சிறப்பாக அமைந்ததாம்.

(க0௪) இரூல்மீனைப்பற்றிக் கூறுகையில் அஃது அலைகளால் கரையில் கொணர்ந்து சேர்க்கப்படுவது என்றும்,

வளைந்த கால்களையும் முதுகையும் உடையதென்றும் கூறுகிறார்.

தலைவி, தலைவன் சிறைப்புறமாக விருக்கும்பொழுது தோழியை நோக்கி, “என் நுதல் தலைவன் அளவளாவிய காலத்தும் இப்பொழுதும் ஒரு தன்மையதே. களவுக் காலத்தில் இடையீடு உள்ளமையால் என் நுதல் பசலையுற்றுப் பொலிவிழந்தது. அலர் எழுந்த காலத்திலும் அவர் வரைந்துகொள்ள வாராமையால் பசலையுற்றுப் பொலிவழிந்தது. ஆதலால் இடையீடு இல்லாதிருத்தற்கு வரைவு வேண்டும்,” என்று கூறுகின்றாள்.

(ககச) தோழி தலைவியைக் குறியிடத்து நிறுத்தி வந்து தலைவனைக் கண்டு அதனைக் குறிப்பாகக் கூறுகிறாள். தோழி, “தலைவ, நெய்தல் நிலத்திலே என் பாவை(போன்ற தலைவி)யை வளர்த்திவிட்டு உன்னிடம் வந்துள்ளேன். ஆரல்மீனை அருந்திய வயிற்றினையுடையதாகிய நாரை என் மகளாகிய அப் பாவையின் நெற்றியை மிதிக்கும். அவளைப் போகும்படி நீயே ஏவுக” என்று கூறுதல் நயம் வாய்ந்தது.

உணவுண்ட நாரையாதலின் கனமுள்ள தாகுமாதலால் தலைவி வருந்துவள் என்ற குறிப்பும் அறிதற்பாலதே.

(ககஎ) தலைவன் சிறைப்புறத்தி லிருக்கின்றான். தோழி இதனை அறிந்தாள். தலைவிக்குச் சொல்லுகின்றாள். அதனைத் தலைவனும் கேட்கின்றான்.

தோழி, தலைவியை நோக்கி, “விற்பவர் தரும் கைவளை களுள் சிறியனவும் உண்டு. தலைவர் வாராதமையினும் அமைக” என்றாள். இதனால் உடல் மெலிதலும் கை வளைகள் தாமே கழலுதலும் குறிப்பிடப்பட்டதன்றோ! கொக்கின் தோற்றம் மாரிக்காலத்து ஆம்பல் மலர் போன்றது; அதன் பார்வையைக் கண்டு அஞ்சிய நண்டு தாழைவேரின் கண் உள்ள வளைக்குட் செல்லும். அவ்வாறு செல்லும்பொழுது அஃது இடையராற் பிணிக்கப்பட்ட கயிற்றை அறுத்துச் செல்லும் எருத்தினை ஓக்கும் என்று புலவர் கூறுதல் எவ்வளவு அழகுடையது!

கொக்கின் பார்வைக்கு அஞ்சிய நண்டு வளைக்குள் தங்குதல் போல, ஊரார் அலர்மொழிக்கு அஞ்சித் தலைவன் தலைவியை மணந்து இல்லறம் நடத்துவான் என்ற குறிப்பும்பெற வைத்தது இன்பமுட்டுவதன்றோ?

(ககஅ) தலைவி, மாலைக்காலம் வந்ததும் தலைவன் வாராமையால் வருந்தித் தோழியை நோக்கி, “பறவைகளும் விலங்குகளும் தனிமையோடு தங்குமாறு ‘நள்’ என்னும் ஓசை எழ, அன்பில்லாத மாலைப்பொழுது வந்தது. பலரும் புகுதற்குரிய வாயிலை அடைக்க எண்ணி வினாவுகின்றவர், ‘வருவீர் உள்ளீரோ’ என்று கூறவும் தலைவர் வாரார் ஆயினர்,” என்று வருந்திக் கூறுகிறாள்.

இராக் காலத்தில் கதவடைக்குங்கால் போற்றத்தக்கார் எவரேனும் உள்ளாராயின் அவரைக் கூவி யுள்ளமைத்துக் கொண்டே கதவடைத்தல் வழக்கம் என்பது புலனாகின்றது. இதனால் விருந்தினர்ப் பேணும் முறையும் அறியலாம்.

(கஉஉ) கொக்கு பசிய கால்களையுடையது என்பதும் அதன் பின்புறம் குண்டு நீர் ஆம்பல் குவிந்தாற் போலிருக்கும் என்பதும் உணரத்தக்கது.

(கஉங) திமில் என்பது மீன் படகுகள். மீன் பிடித் தலை மீன்வேட்டை என்பது வழக்கு. கடற்கரை மணல் நிலவு குவித்தாற் போன்றது. புன்னை நிழல் இருள் திணிந்தாற்போன்றது. புன்னையின் கிளைகள் கருநிறமுடையன.

(கஉரு) நாரை சிறை வலியிழந்து, அலைவந்து தோயு மாறு வளைந்த கிளைகளையுடைய மரம் கரையிலிருப்ப, அதனில், அலை தானே கொணர்ந்து தரும் மீனைப் பெற்றாலன்றி வேறு இரையின்றி இருப்பதுபோல், என் பழைய நலனை இழந்து, தலைவன் தானே உளமிரங்கிச் செய்யும் தண்ணளியை எதிர்நோக்கி நிற்பள் தலைவி. திரை மீன் கொணரா தொழியுமாயின் நாரை உணவின்றி இறக்குமாறு போலத் தலைவன் தண்ணளி செய்யானாயின் உய்வழியின்றித் தலைவி யிறப்பாள் என்று கூறுதல் அழகமைந்ததாம்.

(ககூந) “கடலே, நான் என் தலைவன் பிரிவால் அரற்றுகின்றேன். ‘நன்’ என்னும் கங்குலில் நீ என் அரற்றுகின்றனை? நீ யாரால் துயருற்றனை?” என்று தலைவி தன் இரக்க மிகுதி தோன்றக் கூறுவது உள்ளத்தை நையச் செய்கின்றது. வெள்ளை வெள்ளாடு என்பது அறிக.

(ககூக) தலைவிக்கு இனிய சுற்றத்தார்கள் சூழவிருப்பினும் தலைவனின்மையால் ஊர் புலம்பாயிற்று என்பதும் மீனைப் பெயர்த்தாலும் நாரை அம் மீனுள்ள இடத்தே சென்று அதனை ஆர்தல்போலத் தாயர் முதலியோரால் தலைவி இற்செறிக்கப்பட்டாலும் தலைவியிருக்குமிடத்துத் தலைவன் போந்து இன்பமுறல் வேண்டும் என்பதும் அறியத்தக்கன.

(கஎஉ) துன்பத்தைத் தரும் மாலைக்காலத்தில் வாவல் (வெளவால்) பழுமரம் படரும்.

தா - வலிமை; ரொ - மென்மை என உபயோகித்திருத்தல் அறிக.

“ஏழர்ப் பொதுவினைக் கோளூர் யாத்த
உலைவாங்கு மிதிதோல் போல.”

என்பதோடு,

“எழுகளிறு மிதித்த ஒருபழம் போல” (குறந். உச)

ஒப்புநோக்குக. ‘ஒன்றுக்கு ஏழு கூறுதல் மரபு.’

(கஎரு) பல இடங்களிலும் பறந்துசெல்லும் வண்டுகள் பருவத்தேனை உரிய காலத்திலே உண்ண வந்தடையும். அதுவேபோல் தலைவன் பலவகை முயற்சிகளின் பொருட்டு என்னைப் பிரிந்து செல்வான் எனினும் உரிய காலத்திலே வந்து அளவளாவுவான் என்னும் எண்ணம் தலைவிக்கு உண்டு. ஆதலின் இரங்கேன் என்றாள் எனப் பிறர் கூறுவது கூறுக. அவர்கள் கூறும் அம்பல் என்ன துன்பம் செய்யும்?

தோழி: உன் ஆற்றாமை ஊரவர்க்குப் புலனாக அம்பல் கூறுகின்றனர். ஆதலின் நீ ஆற்றுக.

தலைவி : தலைவனுக்காக நான் இரங்கவில்லை யெனினும் என்னையும் அறியாது என்மாட்டு வேறுபாடுகள் உண்டாகின்றன. அவை கண்டு பிறர் கூறுவன கூறுக. அவற்றால் என் காமம் வலியுறுமேயன்றி ஏதமுறாது. பின் ஏன் வருந்துகின்றேன் எனில் பிறர் எந்நிலை குறித்துக் கூறு தலைக் கூறுக; அதுபற்றியும் வருந்திலேன்; பழிமொழியைக் கூறக் காரணம் என்ன? அதனால் வருந்துகிறேன்.

நாடக அமைதிபெற்ற இம்முறையை அறிதலும் வேண்டும்.

(கஎஎ) “தோழி, கடல் ஒலியும் அவிந்தது; கானல் மயங்கிற்று; கழி பொலிவிழந்தது; அன்றிலும் நரலும்; ஆதலின் காலம் கருதித் தலைவர் வருவர்கொல்!” எனத் தலைவி கூறுவது நெஞ்சத்தைக் கரைக்கின்றது.

(கஅச) தாம் கண்டறிந்ததொன்றை மறைத்துப் பொய்க்கரி கூறும் இயல்பு அறிவானமைந்த சான்றோர்க்கு இல்லை எனும் கருத்து,

“அறிகரி பொய்த்தல் ஆன்றோர்க் கில்லை” என்னும் அடியில் கூறப்பட்டுள்ளது.

“தன்னெஞ்சறிவது பொய்யற்க பொய்த்தபின் தன்னெஞ்சே தன்னைச் சுடும்.” (குறள்: உ.கூட)

என்னும் குறள் இங்கு அறியத்தக்கது.

‘மயில்கண் ணன்ன மாண்முடிப் பார்வை

நுண்வலைப் பரதவர் மடமகள்

கண்வலைப் படுஉங் கான லானே.’

என்னும் அடியில் நுண்வலைப் பரதவர் மகளின் கண்வலையில் நெஞ்சப்பட்ட கானலான் என்ற அழகு நோக்கத் தக்கது.

ககடு ‘சுடர்சின்ந் தணிந்து குன்றஞ் சேர

படர்சுமந் தெழுதரு பையுண் மாலை.’

என மாலைப்பொழுதைக் கூறுதலறிக.

மாலை படர் சமந்தெழுந்தது என்றது இலக்கணை. இஃது ஆங்கிலத்தில் 'Transferred epithet' என்பர்.

‘என்னைப் பாவைபோல் கண்டார் தலைவர். வேறு பாடுடைய என்னை இப்பொழுது அவர் கண்டிலர்; கண்டால் வருந்துவர். அவர் யாண்டையரோ?’ எனத் தலைவி இரங்கிக் கூறுதல் அறியத்தக்கது.

(உ0௫) மழை பெய்தால் அன்னம் வானில் உயரப் பறக்கும். இருபுறமுள்ள சக்கரங்கள் அலைநீர்த் துவலை யால் நனைவ வெண்டேர் விரைந்து செல்லுதல் இரு சிறகுகளும் மழைத்துளியால் நனைவ, அன்னம் பறந்து போதலைப் போன்றது எனக் கூறப்பட்டிருத்தல் அழகுடைய தாகும்.

(உஉ௬) “தலைவனோடு நான் அளவளாவியபின் நான் என் நலனை இழந்தேன். தலைவனது பிரிவினால் என் மேனி நலமிழிந்தது. தலைவன் என் வனப்பிற்கு மயங்கியபடியை அவன் எனது நலன் பாரட்டியவழிக் கூறக் கேட்டறிந்தவ ளன்றோ நான்?” எனல் மிகவும் கனிவு செய்கின்றது.

இரவு முழுவதும் அலைகளால் மோதப்பட்ட தாழையி னது வெள்ளியபூ நாரையைப்போல் மலரும் என்கிறார்.

“நெய்தற் குருகுதன் பிள்ளையென் நெண்ணி

நெருங்கிச் சென்று, கைதை மடற்புல்கு

தென்கழிப் பாலையி னுறைவாய்.”

(தேவாரம்)

“அருகு கைதை மலரக் கெண்டை, குருகு என்

றஞ்சங் கூடலூரே.”

(திவ்வியப்பிரபந்தம்)

என்பனவும் இங்கு அறியத்தக்கன.

(உ௩௬) தலைவன் தோழியை நோக்கி, “யான் பிரிய வேண்டியதாயுள்ளது. நீ இவளை வருந்தாது தேற்றிப் பாதுகாப்பாயாக” என்றான். அதற்குத் தோழி, “நீ இவளைக் கைவிட்டாய் என விடுக்குங் காலம் வருவதாக. புதிய நாரை மீன் உணவு கொள்ளும் இடமறியாது மணற்குன்றி

உள்ள புண்ணைமரக் கிளையில் தங்கியிருக்கும். அதுபோல் நீ இவளை அறியாய்; பிரிய எண்ணினாய். பிரிந்தால் உயிர் வாழாளே இவள்! ஆதலின் நீ இவளை விட்டுப் பிரிவதாயின் நீ உண்ட நலத்தினைத் தந்து செல்வாயாக,” என்றாள்.

(உசங்) அடும்பு நெய்தல் நிலத்து ஒரு கொடி. மானின் குளம்பைப் போன்ற பிளவுபட்ட இலைகளை யுடையது. குதிரையின் கழுத்திலிடும் மாலையின்கண் உள்ள மணியைப் போன்ற ஒள்ளிய பூவையுடையது எனல் அறிவின் துட்பத்தைப் புலப்படுத்துகின்றது.

‘கான லடும்பின் கவட்டிலைகள்—மானின் குளம்பேய்க்கும் நன்னாடன்’

என்பது நளவேண்பா.

(உசரு) வாளரம் போன்ற விளிம்பையுடைய கொழு விய மடலையுடைய தாழையானது வரிசையாகவுள்ள வேல்களை நாட்டிய வேலையைப் போலப் பயன்தரும்.

இயல்பாக அமைந்த தாழை செயற்கையாலமைந்த வேலிபோல் தோன்றியதெனலால் தோழி கூறாமலே தலைவி இயல்பாகவே தலைவன் கொடுமையை மறைத்து ஆற்றுவள் என்பது பெற நின்றது. என்னெனின் புலம்பன் கொடுமை வெளிப்படிந் நலம் இழந்ததினும் இன்னாது அன்றோ!

(உசசு) நெய்தலின் இலை களிற்றின் செவியைப் போன்ற பசிய இலை என்கிறார். கடற் காகம் கழியிலுள்ள இலை நீக்கித் துழாவி மீன் தேரும் என்கிறார்.

(உசக) உப்புப் பயிர் செய்யும் பாத்திகளை ‘உப்பு விளை கழனி’ (உப்பளம்) என்கிறார்.

தந்தை சுறாமீன் வீசியதனால் உண்டான புண் ஆறி மீண்டும் மீன்வேட்டைக்கு நீலநிறத்தையுடைய பெரிய கடலினிடத்தே புகுந்தான்; தாயோ உப்பை விற்று வெண் ணெல்லைக் கொணர்தற்கு உப்பு விளையும் அளத்திற்குச் சென்றாள் எனப் பரதவர் தொழில் கூறப்பட்டுள்ளது.

(உக௦) காமத்தைத் தாங்கி ஆற்றல் வேண்டும் என்பார் அதன் தன்மை யறியாதாரோ அல்லது அது தாங்கும் வன்மைபுடையாரோ? பாவர்?

துரை, கல்லில் மோதுந்தோறும் சிறிது சிறிதாகக் கரைதல் போலத் தலைவர் பிரிவை எண்ணுந்தோறும் உயிர் தேய்ந்தழியும் என்கிறார்.

‘கல்பொரு சிறு துரைபோல்’ என்ற உவமையால் ஆசிரியருக்கு, ‘மீனெறி தூண்டிலார்’ ‘அணிலாடு முன்றிலார்’ என்பபோல் பெயருண்டாயிற்று.

(உக௧) தலைவன் சிறைப்புறமாக வுள்ளான். தலைவி தோழியை நோக்கித் தலைவனைக் காணும்பொழுதினும் காணும்பொழுது பெரிதாகலால் வருந்தி, “தோழி, புன்னை யின் அசைந்த கிளையினிடத்திலிருந்த அழகிய நாரை, மிக்க கழியிடத்துள்ள சிறுமீன் உணவை வெறுத்ததானால் வயலிலுள்ள கள் மணக்கின்ற நெய்தற்பூவை நெற்கதிரொடு விரும்பும் அத்தகைய தண்ணிய அழகிய துறையை புடையவன் தலைவன். அத்தகையோனைக் கண்டால் அவன் முன்னே நின்று, வளையை அணிந்த தலைவி இத்தன்மைய ளாகும்படி பிரிந்து செல்லுதல் உமக்குத் தகுமோ? என்று துணிந்து கடுமையான சொற்களைக் கூறி இடித்துரைத்தலை மொழியாது பாதுகாப்பாயாக,” என்றாள்.

(உக௨) நீரின் பின் நிலம் தோன்றிற்று என்றல்.

நிலத்தில் பழமையானது புணரி என்பதனை ‘முது நீர்ப் புணரி’ என்பதால் உணர வைத்தார்.

(உ௦௩) கழியினிடத்தில் மீனைத் தேர்ந்துண்டு கரையினிடத்துள்ள தாழையினடியில், கடலைகள் இரைப்ப, நாரை துஞ்சும் என்கிறார்.

(உ௦௪) பரதவர் மீன்களின்மேல் எறிய உபயோகிக்கும் ஆயுதம் எறியுளி என்பது.

எறியுளி கொண்டு சுறாமீனின்மீதெறியக் கரையிலுள்ள குறுகிய கால்களையுடைய அன்னங்களின் வெள்ளிய தொகுதி இரியும் என்கிறார்.

‘பகை தரு நட்பு’ என்பது ஓர் அரிய தொடர். தலைவனிடத்துத் தலைவி கொண்ட நட்பு அவன் பிரிதலால் மேனியழகு கெடுதல், தோள் நெகிழ்தல், புலம்பு வந்தலைத்தல் முதலாயின தருதலின் ‘பகைதரு நட்பு’ என்றார்.

(நுகு) தலைவி காப்பு மிகுதியால் வருந்துகிறாள். அந்நிலையில் வரையாது வந்து ஒழுகும் தலைவனிடம் சிறிது வேறுபாடுடையளாகின்றாள் தலைவி; ஆனால் அந்த வேறுபாடு அத் தலைவனைக் கண்டால் மறைகின்றது. அதனால் அவள் நெஞ்சை நோக்கிக் கூறுகின்றாள் :—

“மனமே, ஓசையால் மென்மையானவும் பொருளால் இனியனவும், விரும்பத்தக்கனவுமான மொழிகளைத் தலைவனிடத்து மொழியேல் என்று நான் உனக்குச் சொன்னாலும், அழகிய மாமரத்தினது தாதுகள் பொருந்திய மலரினிடத்து வண்டுகள் பல ஒருங்கே வீழ்கின்ற குளிரந்த கடற்கரைத் தலைவனைக் கண்டால் மறந்துவிடுகின்றயோ?”

(நுகந) சிறு வெண் காக்கை வெள்ளமிக்க கழியினிடத்து மீனாகிய உணவைத் தேடியுண்டு மலர்மணம் வீசும் சோலையினிடத்துத் தங்கும் என்பது, களவு ஒழுக்கத்தில் ஒழுகுந் தலைவன் வரைந்துகொண்டு தன் மனையிலிருந்து இல்லறம் நடத்துவான் என்பதைக் குறித்து நிற்பது அறிதற்பாலது; ஏனெனில், நட்பு நன்றாகப் பொருந்தியது; பிரித்தற்கரியது; என்னையோ எனின் பால்வயப்பட்டு நின்ற நட்பாதலின் என்க.

(நுகசு) கெடாத வலிமையையுடைய கடலால் அலைக் கப்பட்ட மணல் விரவிய கடற்கரையிலே விளையாட்டையுடைய பெண்கள் ஒரு தன்மையாக அலைக்கப் பொருந்திய நண்டினது வருத்தம் மிக்க செல்வை, உயர்ந்து வருதலையுடைய விரிந்த அலை அந்நன்னைக் கொண்டு செல்லுதலால் நீக்கும்.

மகளிரால் அலைக்கப்படும் நண்டை அலைகொண்டுசெல்லும்; அதனால் அந்நண்டின் துன்பமும் விரைந்த நடையும் ஒழியும்.

தலைவி தாய்க்குப் பயந்து வருந்துகின்ற மிக்க வருத்தத்தை வரைந்து கொள்ளுதலால் நீக்குதற்குரியன் தலைவன்; அதனால் அலர் நீங்கும் என்பதும் கொள்ளக் கிடந்தமை அறிதற்பாலது.

(நகஅ) எறிகின்ற சுராமீன்கள் மிக்கு விளங்கும் கடற் பரப்பினிடத்து வாசனை மிக்க ஞாழற் பூவோடு புண்ணை மலரும் விரவி வெறியாடு களம்போலத் தோன்றும் என்கிறார் புலவர்.

தலைவன் கள்வனும், கடவனும், புணைவனுமாவன் என்றது, பிழையாத சூளைச் செய்த வஞ்ச ரெஞ்சன் என்பதனாலும், வஞ்சினத்தை நிறைவேற்றும் கடப்பாடுடையவனாதலாலும், தலைவிக்குப் புணைபோன்றவனாதலாலும் என்க.

(நஉ௦) பரதவர்கொண்ட மீன்வற்றலும், இரூல் மீனின் வாடிய வற்றலும் கலந்து நிலாப்போன்ற வெள்ளிய மணலெல்லாம் நாளும்படி பரக்கும்.

(நஉச) தோழி: தலைவ, தலைவி இற்செறிக்கப்பட்டாள். ஆதலின் நீ அவளைப் பகலில் காணல் இயலாது. ஆகலின் நீ எப்பொழுது வரைந்துகொள்வை?

தலைவன்: இரவுக் குறியில் வந்து தலைவியோடு அளவளாவிப் பின் வரைந்துகொள்வேன்.

தோழி: அந்தோ! அறியாய் போலும்! வழியின் ஏதம் அறியாது வருகின்றாய் எனத் தலைவி அஞ்சுவள்; வரைந்துகொள்க. நீ அன்பால் வருதலின் அதனைத் தடுத்தலும் தக்கதன்று; உனக்கு ஏதம் வருமோ எனத் தலைவி வருந்துதலினால் இரவுக்குறி நேர்தலும் தக்கதன்று. இரட்டைப் பிள்ளைகள் நஞ்சுண்டால் இருவர் திறத்தும் ஒரு தாய் வருந்துவதுபோல யான் இருவர் திறத்தும் இரக்க முடை

யேன். இரு குழந்தைகளின் நஞ்சையும் நீக்கும் மருந்து தருதலேபோல் இருவர்க்கும் நன்மை பயக்கும் வரைவினைப் புரிந்தருள்.

இக்கவி பாடிய ஆசிரியர் 'கவை மகன் நஞ்சுண்டாங்கு' என்னும் உவமையால் பெயர் பெற்றார்.

(நஉரு) “ ‘சேறும்’ ‘சேறும்’ என்று அவன் சொன்னதை முன்பு அவன் கூறிய பொய்ச் செலவேபோல எண்ணி என் பக்கனின்றும் நிலைபெற்று நீங்குக என்று கூறினேன். அவன் யாண்டுளனோ? நகில்களினிடையே யுள்ள இடம் அன்னான் பிரிவால், அழுத என் கண்ணீரால் நிறைந்தது; பெருங் குளமாயிற்று; கரிய காயையுடைய வெள்ளிய நாரை உணவைத் தேடி யுண்ணும் பெரிய குளம்போலாயிற்று,” என்று வருந்திக் கூறல் நோக்கத்தக்கது.

(நஉஅ) சிறிய மலரையுடைய ஞாழல் மரத்தின் வேரின் கண் அமைக்கப்பட்ட வளையினிடத்திலுள்ள நண்டினது சிறிய வீடுகள் அழியும்படி அலைகள், குறுந்தடியாலடித்த முரசத்தைப்போல, வீசி முழங்கும்.

தலைவன் தண்ணளி செய்த நாட்கள் சிலவே; அலரோ, விற்படையைக் கொண்ட படைகளையுடைய விச்சியர்களுக்குத் தலைவன் அரசர்களோடு போர்செய்த காலத்தில் பாணர்களது புலியின் பார்வையை ஒத்த நிலையினாற் காணப்பட்ட ஆரவாரம் மிகுந்த குறும்பூரினிடத்துள்ளார் செய்த முழக்கத்தினும் பெரிய முழக்கத்தையுடையதாயிற்று. தலைவன் தண்ணளியையே தலைவி பற்றுக்கோடாகக் கொண்டிருக்க அது கெடும்படி ஊரார் அலர் தூற்றுகின்றனரே என இரங்குகின்றதை விளக்குவது.

ஞெண்டு, ஞண்டு, நண்டு என்பது அறிக.

(நஉச) ‘தலைவன் பிரிவானாயின் நாம் இழக்கும் பொருள் உயிரே; மற்றில்லை’ எனத் தலைவி கூறல் அவளது உறுதியைச் சுட்டுகின்றது.

(௩௪௦) ‘அவர் இருந்த என் நெஞ்சு’ எனத் தலைவி கூறிக்கொள்ளும் தொடர் தலைவியின் உள்ளப் பண்பை இனிது விளக்குகின்றது.

கடற்கரைப் பரப்பிலே நின்ற மலரோடுகூடிய தாழை கழி பெயருகின்ற இடத்தில் தளர்ந்து பெயரும்பொழுது தானும் பெயர்ந்து போதல்போல என் நெஞ்சம் வருந்து கின்றது.

என் நெஞ்சம் காதலர்ப்படர்தலும், என் னோடாதலும், வரைவில் விழைதலும், வரும் வழியின் ஏதம் கருதி வருந் துதலுமுடையது.

இவ்வாறு வரும் தலைவி கூற்று உள்ளத்தைக் கனிவிக் கின்றது.

(௩௪௧) பெரியோர் தம் நெஞ்சத்திலே நினைத்த மேற் கோளினை நிறைவேற்றுவர் என்பதை,

“தலைவி, முதலில் அன்புடைய தலைவர் தாம் மேற் கொண்ட வினையை முற்றச் செய்யாவிடினும் வருவர் என்று எண்ணினாள். பின், ‘வினை முடித்தே வருவர் ஆதலின் ஆற்றியிருத்தல் வேண்டுமெனத் துணிந்தாள். பின் தன் தறுகண்மையால் வாழ்வேன் என்றாள். இவ்வாறு பல கூறி இரங்கினாள் என்பதால் உணரலாம்.

(௩௪௨) தலைமகன் பரத்தையிடமிருந்து வந்தால், “நம் நலம் தா” எனக் கேட்போம் எனத் தோழி கூறினாள். அது கேட்ட தலைவி, தாம் உற்ற வறுமைத் துன்பத்திற்கு அஞ்சி விரும்பி இரந்தவற்றைக் கொடுத்துப் பிறகு அங்ங னம் கொடுத்தவற்றைத் தருக என்று சொல்லுதலைக் காட்டிலும் நமது இனிய உயிரை இழத்தல் இன்னாதோ?” என்று தலைவி மறுமொழி தந்தனாள்.

(௩௪௩) விரைதலையுடைய வளைந்த கால்கள் வாய்ந்த வளையின்கண் வாழும் நண்டு தன் கூரிய நகத்தினால் கீறிய ஈரந்தொண்ட மணலோடு கூடிய நீருள்ள வழிச் சிதையவு. இழுமென்னும் ஓசையுண்டாகவும் இடி முழக்கத்தையுடைய அலைகளை உடைய துறை.

புன்னை மலரின் மணமும் புலாவின் நாற்றமும் ஒருங்கு வீசும் சேரி என்றார்.

தலைவன் வரைவுக்கு உடன்படும் தமரும் வறிதே அலர்தூற்றும் ஆயமும் எனக் குறித்தலையும் அறிக.

(௩௭௬) வேனில் காலம்:—நிலை பெற்ற உயிர்த் தொகுதியினரால் முற்ற அறியப்படாத அணுகுதற்கரிய பொதிய மலைபின்கண் தெய்வங்களையுடைய பக்கத்தில் வளர்ந்த சந்தனத்தைப்போலத் தலைவி குளிர்ச்சியுடையவள்.

பனிக்காலம்:—சூரியனுடைய கதிர்கள் மறையக் குவிந்து அழகிதாக அசைகின்ற வெயிலை உட்பொதிந்த தாமரை மலரின் உள்ளிடத்தைப்போலத் தலைவி சிறிது வெம்மையையுடையவள்.

எனவே, எக்காலத்தும் தலைவி அனை தற்கினியள் என்று தலைவன் கூறல் அறியத்தக்கது.

(௩௭௭) அரும்புகள் முதிர்ந்த ஞாழலின் முட்டையைப் போன்ற திரண்ட மலர்களை, நெய்தலது கரிய மலரிலே பெய்வதைப்போலக் குளிர் காற்றுத் தூவும்

“தாய் மாறுபட்டு வருத்தியபொழுதும் வாய் திறந்து அன்னையே என்று அழும் குழந்தையைப்போல என் தலைவீ இன்னாதவற்றைச் செய்தாலும் இனிதாகத் தலையளி செய்தாலும் நின்னால் புரக்கப்படும் வரம்பிற்குட்பட்டவள். அவள் துன்பினை நீக்குவார் பிறர் இல்லை” என்று மனமுருகுமாறு எடுத்துக் கூறும் தோழி கூற்று தலைவியின் இயல்பையும் தான் அவள் மாட்டுக்கொண்டிருக்கும் அன்பையும் விளக்குகின்றது.

(௪௦௧) அடும்பினது அழகிய மலரைக் கலந்து நெய்தலாகிய நீண்ட மாலையை அணிந்த நீர் ஒழுகிய கூந்தலையுடைய விளையாட்டுமகளிரை யஞ்சி ஈரத்தையுடைய ஞெண்டு கடலுக்குள் ஓடும் என்று கூறும் இயற்கைக் காட்சி அளவிலா இன்பம் அளிக்கின்றது.

சங்க நூற்களைப் பயிலலும் அவற்றிலுள்ள நயங்களை யறிதலும் ஒருவர்க்கு அளவிலா மகிழ்ச்சியைத் தரும் என்பது திண்ணம். நிலத்தைக் குறிஞ்சி, முல்லை, பாலை, மருதம், நெய்தல் என ஐந்தாகப் பகுத்து, அவற்றிற்கு முதல், கரு, உரிப்பொருள் வகுத்து அவற்றைத் துலக்கும் இலக்கண இலக்கியங்களை ஏற்படுத்தியுள்ளது தமிழர்களின் அறிவின் திறத்தை நன்கு புலப்படுத்துகின்றது. இம்முறை வேறு எம்மொழியிலுமில்லை என்று உறுதியாகக் கூறலாம். மற்றும், சங்க நூற் புலவர்கள் எல்லோரும் புனைந்துரையாக யாதொன்றும் கூறுது நுணுகி ஆய்ந்த நுண்பொருள்களையே உவமைகளாக்கிக் கூறுவதும் அறிதற்பாலன. சங்க நூற்களைப் பயிலப் பயில இயற்கைச் செல்வியின் இயல்பும் திறனும் இனிது விளங்கும்; மெய்ப்புலமை பெய்தும்; எப்பொருளையும் சொற் சித்திரத்தால் அழகுபடுத்திக் காட்டும் ஆற்றல் தோயும். மற்றும் வழக்கிழந்த மொழிகள் புத்துயிர் பெறும்.

பழமையில் புதுமையைச் சங்க நூல்களில் காணலாம். ஆழ்ந்த கருத்துக்களும் உயர்ந்த நோக்கமும் விரிந்த உள்ளமும் செறிந்த அறிவும் நிறைந்த புலமையும் உண்டாகச் சங்கநூற் கல்வி உறுதுணை செய்யும். ஆதலின், தமிழ் மக்கள் சங்க நூல்களை இனிதாராய்ந்து இன்புற்று மகிழ்வார்களாக !

2. முல்லை

[வித்துவான் ஒளவை. சு. துரைசாமிப் பிள்ளை]

ஒரு நாட்டுமக்களின் மனமாண்பையும், அவரது மன
வுணர்வின் வளர்ச்சியையும் ஒருவன் அறிய வேண்டின், அம்
மக்கள் வழங்கும் மொழியின் இலக்கணத்தை ஆராய்தல்
வேண்டும் என அறிவுடையோர் கூறுவர். மொழியின்
சொற்களும், சொற்கள் தொடர்களாக இயைந்து பேசுவோர்
கருத்தை வெளிப்படுக்கும் திறங்களும் அவ்வாராய்ச்சியால்
உணரப்படும். படவே, அவர் மனத்தெழுந்த எண்ணங்
களும், அவற்றிடையே சிறந்து விளங்கும் நாகரிகமும் அவ்
வாராய்ச்சியின் பயனாக வெளியாகும். இம்முறையினை மேற்
கொண்டு நம் செம்மொழியாய் செந்தமிழ் மொழியின் சீரிய
இலக்கணங்களை யாராய்ந்த அறிஞர், “தமிழர் மிகச் சிறந்த
மனப்பண்பும், தனிச் சிறப்பமைந்த நாகரிகமும் கொண்டு
வாழ்ந்துவரும் நன்மக்கள்” என்பதை இனிதறிந்து உல
கறிய உரைத்துள்ளனர். ஒரு சில கயவர், இப்பொருள்
மொழியை மறைத்தற்கு முயன்றனர்; ஆயினும், “புதைத்
தல் ஒல்லுமோ ஞாயிற்றது ஒளியே” என்றாற்போல, அது
மறைந்து மழுங்காது பரந்து வெளிப்படுவதாயிற்று. ஆகவே,
தமிழ் நலம் தேரும் தகவும், தமிழ்க்கு ஆக்கம் தேடும் சால்
பும் தமிழ் நன்மக்கள் பால் மிகுவவாயின. இன்று எம் மருங்
கும் தமிழர் குழாம்; எச்சொல்லும் தமிழின் சொல்; எந்
நினைவும் தமிழ்நினைவு; எவ்வெவரும் தமிழன்பராக மேவு
கின்றனர். தமிழ்நூல்கள் ஆராயப்படுகின்றன; தமிழ் இலக்
கணம் சால்பு பெறுகின்றது.

‘தமிழ் நூல்களின் ஆராய்ச்சியில் தமிழ் இலக்கணம்
சால்பு பெறுமாறு என்னை? தமிழ் பயிலும் சிறார்க்குத்

தமிழிலக்கணமன்றோ பேரிடர் விளைத்துவந்தது?' என்பாரும் உண்டு. தமிழாராய்ச்சிக்கண் இப்பொழுது எழுந்து நிலவும் ஊக்கம், பிறர் எழுப்ப எழாது, தானே எழுந்து தகைமை எய்தியுளது; தமிழன், தன் தமிழை நன்கு கற்றல் வேண்டும்; தமிழுணர்வு சாலப் பெறுதல் வேண்டும் என்ற ஆர்வம் தலைசிறந்து நிற்கின்றான்; சுருங்கச் சொன்னால், தமிழன் தமிழாக வாழ விரும்புகின்றான். அதனால் அவனது உள்ளம், தமிழறிவு பெறும் வழியில் எத்துணை இடுக்கண்கள் அடுக்கிவரினும் மிடுக்குடன் தான் கொண்ட கருத்தை வென்று வீறு கொண்டு நிற்கின்றான். நிற்கு மிடத்து, அவன் மனக்கிழியில், தமிழிலக்கணம் பிற மொழியிலக்கணங்களுட் காணப்படாத பண்டை மக்களின் மனப்பண்பும் ஒழுகலாறும் விளங்கக் காட்டுகிறது. அக்காட்சியில் பேரின்பம் ஊறுகின்றது. அதனை துகருந்தோறும், அவன் அதனை ஆரப்பெற்று உண்டு ஆர்வமுறுகின்றான். அத்தகைய இன்பவற்றுக உள்ளது தமிழிலக்கணத்துக் கூறப்படும் பொருளிலக்கணப் பகுதி என்றால், அது மிகையாகாது.

பொருளிலக்கணத்தின் பொற்பு, தொல்காப்பியத்தே சிறப்புடன் ஒதப்பெற்றிருக்கிறது. பண்டைத் தமிழ்நன் மக்களின் மனமாண்பும் உணர்ச்சியொட்பமும் பொருளிலக்கணத்தால் யாவரும் இனிதறிய விளங்குகின்றன. மக்களின் வாழ்க்கைக் குறிக்கோளும், அவர்கள் வாழ்வு நடத்தும் நெறிகளும் பொருளிலக்கணத்தின் இலக்கியமாகும். மக்கள் இயற்கையிற் பிரிந்து வாழ்வது எக்காலத்தும் இயலாது. இயற்கையில் தோன்றி, இயற்கையில் வளர்ந்து இயற்கையில் வாழ்ந்து, இயற்கையில் ஒன்றி இன்புறுவதே இயற்கையிற் பிரியாது இயலும் வாழ்க்கையாகும். இவ்வாழ்க்கையின் செம்மை குறித்து, இயற்கை வழியாக அறிவுரம் பெற்ற ஆன்றோர், பல ஒழுக்க நெறிகளைக் கண்டு, மக்கள் அறிந்து ஒழுகி நலம்பெறுமாறு தெரிவித்திருக்கின்றனர். அவ்வொழுக்க நெறிகளைப் பொருளிலக்கணம் இயற்கைப்பொருள்களின் வாயிலாக அறிவுறுத்திவருகின்றது.

இயற்கைவழியாக உணர வந்த ஒழுக்கநெறியே பொருளிலக்கணம் என்பது அதன் பாகுபாட்டால் இனிது விளங்கும். நம் பொறி புலன்களின் காட்சிக்கு அகப்பட்டு நிற்கும் இயற்கை, முல்லை, குறிஞ்சி, பாலை, மருதம், நெய்தல் என ஐவகையாகப் பிரித்துக் காட்டப்பெறுகின்றது : பசுந் தழை பரந்து, பன்னிற மலர் செறிந்து, நறுமணம் கமழும் கானமும் கானத்து வாழும் உயிர்களும் முல்லைப் பகுதியால் மொழியப் பெறுகின்றன. இவ்வண்ணமே குறிஞ்சியால் மலைநிலமும், பாலையால் கடுஞ்சரமும், மருதத்தால் வள வயற் பகுதியும், நெய்தலால் கடற்கரைப் பகுதியும், ஆங் காங்கு நிகழும் வாழ்க்கைத் திறமும் நெறியே கூறப்படுகின் றன. ஈண்டு, மாவும், புள்ளும், மக்களுயிரும் பிறவும் தம்மிற் கூடியிருந்து வாழ்வு நடத்தும் வனப்பு, அறிஞர் அறிவுக் குப் பேரின்பம் தருகின்றது. இவ்வுயிருள்ளும், மக்களுயிர் ஆணும் பெண்ணுமாய்க் கூடி இன்புற்று வாழும் ஒழுக்கம் இன்ப ஒழுக்கம் என எடுத்துக் கூறப்பெறுகிறது.

இன்ப ஒழுக்கத்தை அறிஞர் ஆராய்ந்து முறை செய்த நாளையில், இஃது அகவொழுக்கமென்றும், இன்பப் பேற்றுக்கு வாயிலாய் நின்ற பொருள், வினை, கல்வி என்ற இவற்றையும், இவைபோன்ற பிறவற்றையும் குறித்துச் செய்வன செய்தொழுகும் ஒழுக்கம் புறவொழுக்கமென்றும் வகுக்கப் பெற்றன. இவற்றைச் சுருங்கிய வாய்பாட்டாற் கூறுவோர் அகம் என்றும், புறமென்றும் கூறுவர். அகத் தின்கண் வகுத்தும் விரித்தும் கூறப்படுவது மேலே கூறிய இன்ப வொழுக்கமாகும். இது, மேலே முல்லை முதலாகச் சொல்லிய ஐவகையாகப் பகுத்து ஒதப்பெறுகிறது. புறம் என்பது வெட்சி முதலாக வகுத்தும் விரித்தும் ஒதப் பெறும். அகவொழுக்கத்தின் பகுதியாகிய முல்லையே ஈண் டைக்குப் பொருளாவது. அகவொழுக்கத்தின் கூறுபாடுகளை இயற்கையிற் கண்ட நல்லிசைச் சான்றோர் நவிறற்கு இனிய நற்றமிழ்ப் பாட்டுக்களால் நவில்தோறும் நயந்தோன்றக் கூறியுள்ளனர். அதனால், இப் பாட்டுக்கள் அகப்பாட்டுக்கள் என அறிவு மிக்க சான்றோரால் வரைந்து ஒதப்படுகின்றன.

முல்லை முதலாகச் சொல்லிய ஐந்தனுள்ளும், மக்களது இன்ப வொழுக்கமும்—தலைமைப் பண்புடைய ஒருவனும் ஒருத்தியும், கொடுப்பாரும் அடுப்பாருமின்றி, பால்வழியே தலைப்பெய்தித் தம்மிற் கூடிச் செய்யும் இன்பவொழுக்கமும்—ஐவேறு வகையில் வகுத்துப் பேசப்படுகின்றது. குறிஞ்சிக்கண் அத் தலைமக்கள் புணர்தலும், அதற்குரிய வாயில்களும் நிகழ்கின்றன ; பாலைக்கண் அவர்களிடையே பிரிவும், அதற்குரிய வாயில்களும் நடைபெறுகின்றன. இவ் வண்ணமே, ஊடலும் இரங்கலும் முறையே மருதத்தும் நெய்தலிடத்தும் நிகழ்கின்றன. புணர்ந்து ஒன்றுபடும் தலைமக்கள் பிரிந்தவழி ஒருவர் ஒருவரை நினைந்து அன்பு வயப்பட்டுப் பிரிவாற்றி இருந்தலும் அதற்கு வாயினாகும் பிறவர் முல்லைக்கண் சீரிய ஒழுக்கங்களாகச் சிறப்பிக்கப்பெறுகின்றன.

முல்லை முதலாகப் பிரிந்து நிற்கும் இவ்வொழுக்கம் தமிழிலக்கணங்களுள் திணை எனப் பெயர் கூறப்பெறுகிறது. பெறவே முல்லை, முல்லைத் திணையென்றும், குறிஞ்சி, குறிஞ்சித் திணை என்றும் இவைபோலப் பிறவும் வழங்கப்பெறுவவாயின. ஆகவே, இவ்வொழுக்க நிகழ்ச்சிக்கு இடமும் காலமும் பொருளும் இம் முல்லை முதலிய நிலப்பகுதிகளுட் காணப்படுவனவே என்பது தெளிவாகும்.

முல்லைத் திணை பொருளாக வரும் அகப்பாட்டில், முல்லைத் திணைக்குரிய இடமும், காலமும், பொருளும் காணப்படும் என்பதை இதுகாறும் கூறியவற்றால் அறியலாம். முல்லைக்குரிய இடம், காடும் காடு சார்ந்த நிலமுமாகும் ; காலம், காரும் மாலைக் காலமுமாகும். பொருள் காட்டிடத்தே காணப்படும் மாவும், புள்ளும், மரங்களுமாகும். இப்பொருள்களுள் இயங்கக்கூடியவை, முல்லையேயன்றிப் பிறவிடங்கட்கும் செல்லும் பான்மையுடையவை. ஆதலால், இவை சிற்சில காலங்களில் குறிஞ்சி, மருதம், நெய்தல் என்ற ஏனை நிலங்களிலும் காணப்படும். மக்களும், இவைபோலவே, தமக்குரிய இன்பவொழுக்கத்தை இவ்வைந்து திணைகளிலும் நிகழ்த்துவதுண்டு. பெரும்பான்மை

பற்றி, ஒவ்வோரொழுக்கம் ஒவ்வொரு திணைக்கென உரிமை செய்யப்பெற்று உரிப்பொருள் என உரைக்கப்பெறுகிறது.

அகப்பொருள்களை நுதலிவரும் அகப்பாட்டுக்களுள் அவ்வத்திணைக்குரிய பொருள்களும் ஒழுகலாறுகளும் கூறப் படுமெனினும், சிறுபான்மை வேறுதிணைகளில் விரவிக் கூறப்படுவதுமுண்டு. இதனால், இப் பாட்டுக்களைக் காண்போர், இவற்றுட் காணப்படும் பொருட்கூறும் ஒழுக்கக் கூறும் நோக்கித் திணைவகுத்தல் முறைமையாயிற்று. அதனால், பண்டைச் சான்றோர், இடமும் காலமும் ருதற்பொருள் என்றும், மாவும் புள்ளும் பிறவும் கருப்பொருள் என்றும், புணர்தல் முதலிய ஒழுக்க நெறிகள் உரிப்பொருள் என்றும் வகை செய்தனர். இவ் வகையுள், அகப்பாட்டொன்றில் முதல், கரு, உரி என்ற மூன்றும் வந்திருப்பின், முதலைக் கொண்டும், முதலின்றி, கரு, உரி என்ற இரண்டுமே வரின், கருவைக்கொண்டும், உரியொன்றே வந்திருப்பின் அதனைக் கொண்டும் முல்லை முதலாகச் சொல்லிய திணைகளை வகுக்க வேண்டும் என்றனர். இதனையே ஆசிரியர் தொல்காப்பியனார், “முதல் கரு உரி என்ற மூன்றே நுவலுங் காலை முறை சிறந்தனவே பாடலுட் பயின்றவை நாடுங்காலை” என்று கூறுவாராயினர். இதனை விளக்கவந்த இளம்பூரண ரென்பார், “முறை சிறத்தலாவது, யாதானுமோர் செய்யுட்கண், முதற்பொருளும், கருப்பொருளும், உரிப்பொருளும் வரின், முதற்பொருளால் திணையாகு மென்பதூஉம், முதற்பொருளொழிய ஏனைய இரண்டும் வரின், கருப்பொருளால் திணையாகு மென்பதூஉம், உரிப்பொருள் தானே வரின், அதனால் திணையாகுமென்பதூஉம்.....” என்று உரைத்துள்ளார். இம் முறைமையாலேதான், தொகை நூல்களுள், சில பாட்டுக்கள், திணையும், அதன்கண் கூறப்படும் உரிப்பொருளும் வேறு வேறுகக் கொண்டிருக்கின்றன.

தொகை நூல்கள், எட்டுத்தொகையும் பத்துப்பாட்டும் என வகையால் இரண்டுபட்டு, விரியால் எட்டும் பத்துமாகும். எட்டனுள், இன்று, நாம் மாநாடு கூடி ஆராய்ந்து

இன்புறும் குறுந்தொகை இரண்டாவது தொகை நூலாகும். பல புலவர்கள் பாடிய அகப்பாட்டுக்களின் தொகையாதலால், இவை தொகைநூல் எனப்படுகின்றன; இக் குறுந்தொகையும் தொகைநூல் எனப்படுவதாயிற்று. இதனை, “நல்ல குறுந்தொகை” என்று பழைய பாட்டுடொன்று சிறப்பித்துக் கூறுகின்றது. இதனை ஆராய்வோர் இதனிடத்துள்ள நன்மை கண்டு இன்புறும் கடப்பாடுடையராவார்.

இந்தூல் மூன்று புலவர் பெருமக்களால் ஆராய்ந்து வெளியிடப் பெற்றிருக்கின்றது. நான் எட்டுத் தொகையுள் ஒன்றாகிய ஐங்குறுநூற்றிற்குரிய ஆராய்ச்சி செய்து வருகையில், காலஞ்சென்ற தமிழ்ப்பெரும் புலமைச் செல்வர் உயர்திரு. கா. நமச்சிவாய முதலியாரவர்களிடத்து முதலும் ஈறுமில்லாத குறுந்தொகையில் அச்சாகிய பகுதிகள் சில கண்டேன். அவற்றிற்கும் ஏனை மூன்றுக்கும் சில வேறுபாடுகளும் காணப்படுகின்றன. இவற்றுள் உரையுடன் கூடியவை இரண்டே. இவ்விரண்டினுள்ளும் செவ்விய உரை காணப்பெற்றுத் திருந்திய முறையில் அமைந்திருப்பது, டாக்டர் திரு. உ. வே. சாமிநாதையரவர்கள் வெளியிட்டிருக்கும் குறுந்தொகை. இதன்கண், பாட்டுக்கள் திணை வகுக்கப்பெறவில்லை. நெடுந்தொகை, குறுந்தொகை, நற்றிணை என்ற மூன்று தொகைநூல்களுள், நெடுந்தொகை என்ற அகநானூறு ஒழிந்த இரண்டிலும் மூலப்பிரதிகளில் திணைப்பாகுபாடு காணப்பட்டிலது. நெடுந்தொகையிலும் பாட்டுத்தோறும் திணை காணப்படாவிடினும், இறுதியில் காணப்படும் பழைய பாட்டுக்களால் திணைப்பாகுபாடு நன்கு உணர நிற்கிறது. நற்றிணை, குறுந்தொகைகட்கு வெளியிட்டோரால் திணை காட்டப்பெற்றிருக்கின்றது. அப்பாகுபாடு தானும், டாக்டர் அய்யரவர்கள் வெளியிட்டில் காணப்படுகின்றிலது. அதனால் குறையொன்றுமில்லை யெனினும், திணைப் பாகுபாடு காண்பார் அது குறித்து ஒவ்வொரு பாட்டையும் நன்கு ஆராய வேண்டியவராகின்றனர். அத்தகைய சிறு முயற்சியுமின்றி, அவரவர் வேண்டியாங்கு

நூல்களை அமைத்துப் பதிப்பிக்கும் ஆற்றல் வாய்ந்த திரு. அய்யரவர்கள் யாது காரணத்தால் அதனை விட்டனரோ, தெரிந்திலது.

இனி, அய்யரவர்கள் பதிப்பைவிடுத்து, ஏனைப் பதிப்புக்களை வைத்து நோக்கின், முல்லை திணைக்கண், குறுந்தொகையில், நாற்பத்து மூன்று பாட்டுக்கள் காணப்படுகின்றன. இவை, பெரும்பாலும், மேலே காட்டிய முறையில், திணைவகை செய்யப்பட்டிருக்கின்றன. முல்லைத்திணைக்குரிய உரிப்பொருள்கள், வேற்றுத்திணைச் செய்யுட்களில் காணப்பட்டமையின், அவற்றையும் ஒருங்கு சேர்த்து எண்ணுமிடத்து, இக் குறுந்தொகையில் முல்லைக்குரிய இன்பவொழுக்கம் துவலும் அகப்பாட்டுக்கள் எழுபத்தைந்திற்குமேல் உள்ளன. திணைவகுப்பிற்கு முதலும் கருவும் சிறந்தனவாயினும், சிறப்புடைய ஒழுக்க நெறியினைக் காண்பதற்கு உரிப்பொருள் மிகச் சிறந்து நிற்கின்றது. அதனால், இம்முல்லையாராய்ச்சி, இவ்வெழுபத்தைந்திற்கு மேற்பட்ட பாட்டுக்களை மேற்கொள்வதாயிற்று.

முல்லைக்குரிய உரிப்பொருள் இருத்தலும் அதன் நிமித்தமும் என்பர். இருத்தலாவது, தலைமகனும் சான்றோரும் கற்பிக்கும் நெறிக்கண்ணே நின்று, தலைமகள் தனக்குரிய நல்லறமாய இல்லறம் புரிந்து இல்லின்கண் வாழ்ந்திருத்தலாகும். தலைமகள் என்றும், தலைமகள் என்றும் வரும் வழக்காறுகளை நோக்கின், இவர் இருவர்பாலும் தலைமைக் குணங்கள் நிறைந்திருக்கின்றன வென்பது பெறப்படும். படவே, இத் தலைமக்கள், பான்மை வழியோடித் தம்மில் தாம் தலைப்பட்டுக்கூடி அன்பாற் பிணிப்புண்டு, இன்புற்று, சிலநாள் களவின்வழி ஒழுகி, பின்னர்க் காரணவகையால் வரைவு செய்துகொண்டு, இல்லறம் புரியும் ஏற்றம் பெறுவர். இவ்வாழ்க்கை செம்மைஎய்துவது குறித்துத் தலைமகன், பொருள் கருதியும், வேறே செயற்குரிய வினை குறித்தும், கல்வி குறித்தும் பிரிந்தேகுவது உண்டு. தலைமகளது நட்புக்கிழமை பூண்டு ஒழுகுமிடத்துத், தலைமகன் அவளை வரைந்துகொள்வதுகுறித்து,

வரைவிடைவைத்துப் பொருள் நாடிப் பிரிதலும் செய்வன். பிரிவுக் காலங்களில், தலைமகன் கார்ப் பருவத்திலோ, முன்பனிப் பருவத்திலோ, வேறே தான் மேற்கொண்ட வினை முடிதற்குரிய காலத்தை நாடி அறிந்துரைக்கும் அக் காலத்திலோ “வருவேன்” எனக் கூறிப் பிரிவன். அவன் சொல்லிய பருவத்தை எதிர் நோக்கி, தலைமகனும், அவன் பிரிவால் உளதாகும் வருத்தத்தைத் தாங்கிக் கற்புக்கடன் பூண்டு இனிதிருப்பான். ஒரோ சமயத்துத் தலைவி, தலைவனை நினைந்து ஆற்றாது வருந்துமிடத்துத் தோழியர் முதலாயினார், அவள் ஆற்றத் தகுவன கூறி ஆற்றியிருக்குமாறு செய்வார். பிரிந்து சென்ற தலைமகனும், தலைமகளின் பிரிவாற்றாது, தான் பிரிந்தேகியவிடத்தே, அவளை நினைந்து வருந்துதலு முண்டு. ஆயினும், தொடங்கிய வினை முடியாமுன் மீளுதல் தலைமகற்குத் தலைமைப் பண்பு அன்றும். அதனால் அவன் அது முடியுங்காறும் பிரிவுத் துயரை ஆற்றியிருப்பான். இவ்வண்ணம், ஆற்றியிருத்தலே பொருளாகத் தலைமக்கள்பால் நிகழும் ஒழுக்க நிகழ்ச்சிகள் முல்லைத் திணைக்கு உரியவாய்ப் புலவர் பாடும் புகழ்பெறுகின்றன.

தலைமக்கள் என்றவழி, அவர்பால் பொருளும், ஆள் வினையும், கல்வி யறிவும், பிறவும் உயர்வற வுயர்ந்து நிகரற நிறைந்தே யிருக்குமன்றோ? தலைமகன் இவை குறித்துப் பிரிவது என்னை? என்ற ஐயம் நிகழ்தற்கு இடனுண்டு. இவற்றை, பிரிவு பொருளாக நிகழும் நிகழ்ச்சிகளை ஆராய் வோர் ஆராய்ந்து கூறுதற்கு உரியர். இயைபுபட்டமையால், ஒரு சிறிது சுருங்கக் கூறல், முல்லைப்பாடிய்ச்சி யுடையார்க்கும் முறைமையாகும் ஆதலால் இவற்றைக் குறித்துப் பண்டை யாசிரியன்மார் கூறியவற்றைக் கூறியமைகின்றும். “ஓதற்குப் பிரியுமென்பது, கற்பான் பிரியும் என்பதன்று; பண்டே குரவர்களால் கற்பிக்கப்பட்டுக் கற்றான், அறம் பொருள் இன்பம் வீடுபேறுகள் நுதலிய நூல்களெல்லாம்; இனிப் பரதேசங்களினும், அவை வல்லார் உளரெனில், காண்பல் என்றும், வல்லார்கள் உள்வழிச் சென்று, தன்

ஞானம் மேற்படுத்து, அவர்கள் ஞானம் கீழ்ப்படுத்தற்குப் பிரியும் எனக் கொள்க. இனி, காத்தற்குப் பிரியும் என்பது, நலிவார் உளராக, நலிவு காத்தற்குப் பிரியும் என்பதன்று; நாட்டகத்தும், நகரகத்தும், தமக்கு உற்றது உரைக்கலாத மூத்தார்களும், பெண்டிர்களும், இருக்கை முடவரும், கூனரும், குருடரும், பிணியுடையாரும் என இத் தொடக்கத்தார் தம்முறைக் கருமம்கேட்டுத் திருத்துதற்பொருட்டாகவும், காட்டகத்து வாழும் உயிர்ச்சாதிகள் ஒன்றையொன்று நலிவன உளவாயினவிடத்து, தீது என்று அவற்றை முறை செய்தற்கும், கொடி வலைப்பட்டுக் கிடந்தனவற்றைத் துறை நீக்குதற்பொருட்டாகவும், வளன் இவ்வழி, வளன் தோற்று வித்தற் பொருட்டாகவும், தேவ குலமே, சாலையே, அம்பலமே என்று இத் தொடக்கத்தனவற்றை ஆராய்வதற்கும், அழிகுடி யோம்புதற்கும் பிரியுமென்பது. அல்லதூஉம், பிறந்த வுயிர், தாயைக் கண்டு இன்புறுவதுபோல, தன்னை காக்கப்படும் உயிர்வாழ் சாதிகள் தன்னைக்கண்டு இன்புறுதலின், தான் அவர்கட்குத் தன் உருக்காட்டுதற்கும், மாற்றரசர் ஒற்று வந்தவிடத்து, அவர் முன்னர்த் தனது ஊக்கம் காட்டுதற்பொருட்டாகவும் பிரியும்; அதனானே, மாற்றரசரும் திறை கொடுப்பரென்பது. இனி, பகை தணிவினையென்பது, தூதுவர்போலச் சந்து செய்வித்தற்குப் பிரியும் என்பதன்று; இருவர் அரசர், 'நாளைப்பொருதும், இன்று பொருதும்' என்று முரண்கொண்டு இருந்த நிலைமைக்கண் தான் அருளரசனாகலின், 'இவ் மக்களும், இவ் விலங்குகளும் எல்லாம் பட. இவ் விரண்டு குலத்திற்கும் ஏதம் நிகழும்; அதனால் இப் போர் ஒழிப்பன்' என்று இருவரையும் இரந்து சந்து செய்வித்தலும் ஒன்று; அல்லதூஉம் தேவரும் அசுரரும் பொருத காலத்துத் தேவரையும் அசுரரையும், 'ஒருவீர் ஒருவீர் மிக்காரை ஒறுப்பல் யான்' எனப் பாண்டியன் மாகீர்த்தி சந்து செய்வித்ததுபோல், 'இருவரின் மிகை செய்தீரை ஒறுப்பல்' என்று சந்து செய்வித்தலும் ஒன்று; இருவரையும் ஒறுக்கும் துணை ஆற்றலுடையனாகலான் என்பது. அஃதே எனின், தன்னகத்து இருந்து விட அமையாதோ? அன்ன ஆற்றலனாகலான், தான்

செல்ல வேண்டுமோ? எனின், செல்லவேண்டும் என்பது; என்னை, காதலர்ப் பிரிந்து ஒரு கரும் ருடிப்பதனின் மிக்க ஆள்வினை இல்லை யென்பது; ஆதலாற் பிரிந்தே சந்து செய்விக்கும் என்பது. இனி, வேந்தர்க் குற்றுழி யென்பதற்குச் சேவகனாய்ப் பிரியும் என்பதன்று; தனக்கு நட்பாளனோர் அரசன் சென்றவிடத்து, அவற்காய மறுதலையை வென்று நீக்குவதற்குப் பிரியுமென்று கொள்க. இனி, பொருட் பிணி யென்பது, பொருள் இலனாய்ப் பிரியுமென்பது அன்று; தன் முதுகுரவரால் படைக்கப்பட்ட பல வேறு வகைப்பட்ட பொருளெல்லாம் கிடந்ததுமன்; அதுகொடு துய்ப்பது ஆண்மைத் தன்மை அன்று எனத் தனது தாளாற்றலால் படைத்த பொருள் கொண்டு வழங்கி வாழ்வதற்குப் பிரியுமென்பது. அல்லதூஉம், தேவர் காரியமும், பிதிரர் காரியமும் தனது தாளாற்றலால் படைத்த பொருளாற் செய்தன தனக்குப் பயன்படுவன; என்னை, தாயப்பொருளாற் செய்தது தேவரும் பிதிரரும் இன்புறார்; ஆதலான், அவர்களையும் இன்புறுத்தற்குப் பிரியும் என்பது.....” என வரும் ஆசிரியர் நக்கீரனார் உரையால் மேலே காட்டிய ஐயங்கள் நீக்கப்படும்.

இனி, தலைமகன், பொருள் வினை முதலியவற்றைக் குறித்துப் பிரியும் பான்மையுடையவனாயினும், தலைவியைப் பிரிந்தேகும் அவனது செயல், மிக்க நயமுடையதாகும். தலைவியோடு இல்லின்கண் இருந்து வருகையில், தான் கருதியிருக்கும் பிரிவைக் குறிப்பாகவும் வெளிப்படையாகவும் தெரிவிப்பன்; பொருளின் இன்றியமையாமையைப் புகழ்ந்து பேசுவன்; ஆள்வியின் மாண்பை அழகாக எடுத்தோதுவன். ஒரு நாளையில் தான் பிரிந்தேக வேண்டியிருக்குமென்பதைச் சட்டென உரைக்கலாற்றாது, அவன் சிறிது தயங்குவன்; பிரிவேன் என்று மெல்ல மொழிவன்; அது கேட்டுத் தலைவி அஞ்சுவள். அவ் வச்சம் தீர அன்புடைய மொழிகள் பல சொல்லித் தான் கருதிய பிரிவைக் கைவிட்டவன்போல் இருந்துவிடுவன். இவ்வாறு ஒரு முறைக்குப் பன்முறையும் பிரிவேன் என்று மொழிவதும், பிரியாதே

நின்றொழிவதுமாகச் சிலநாட்கள் கழியும். பின்பொருநாள் உண்மையாகவே தலைவியிடம் கூறிவிட்டுப் பிரிந்துவிடுவன். சில காலங்களில் தலைவிக்கு அறிவியாது, தோழிவாயிலாக அறிவித்து நீங்குவதும் செய்வன்.

பிரிந்தேகும் தலைமகன், தலைமகளைப் பிரியமாட்டாது பெருவருத்தமுறுவன். அவள்பால் உள்ள தூய காதல் ஒரு புறம் ஈர்ப்ப, மேற்கொண்ட வினையோ, பொருளோ முற்ற முடித்தல்லது மீளலாகாது என்கிற மேற்கோள் மறுபுறம் ஈர்ப்ப, அவன் உள்ளம் ஊசலாடி அலமருவன். அவன் செல்லும் நெறியில் வாழும் மாவும் புள்ளும் நிகழ்த்தும் அன்பொழுக்கம் அவனுக்குக் காட்சி வழங்கும். அதனால், அவன் தன் துணைவியாகிய தலைமகளை நினைந்து வருந்துதலு முண்டு. காலம் சிறிது நீட்டித்தவழி, தலைவியிடமிருந்து பாணன் முதலிய வாயில்கள் வந்து அவளது காதல் நிலையைக் கட்டுரைப்பர். அவன் குறித்த பருவம் வரும்; அப் பருவம் பெரும்பாலும் கார்ப்பருவமாகும்; சிறு பான்மை ஏனைப் பருவங்களுமாகும். கார்ப்பருவத்தே மேகங்கள் கருத்தெழுந்து மின்னி யிடித்து மழைபெய்ய முழங்கும். அதனைக் காணின் தலைமகள், தன் பிரிவை யுள்ளி ஆற்றாது பெரிதும் வருந்துவள் எனத் தலைமகன் நினைத்துக் கலக்கமுறுவன்; பின்னர்த் தேறித் தெளிவன்.

மேற்கொண்ட வினையை முடிக்க விரையும் தலைவன், தான் குறித்த பருவம் வருமுன்பே அவ் வினையை முடித்து மீளுவது பெரும்பான்மையாகும். அவன் மீள்வதும் கார் முகில்கள் பெயல் தொடங்குவதும் ஒன்றாக நிகழ்வது இயல்பு. வினை முடியுமளவும் அதன்மேற் சென்ற அவனது உள்ளம், வினை முடிவில் தோன்றும் இன்பத்தால், தன்பால் காதலன்பு மிக்க தலைவியின் இன்பத்தை நினைக்கும். தலைமகளை, “உள்ளிய வினை முடித்தன்ன இனியோள்” (நற். ௩) என்றும் அவன் வழங்கக் காண்கின்றோம். அவன் மீண்டு விரையச் சென்று தன் காதலியைக் காண விரும்புவன். அதனால் பாகனுடன் சில தருவன கூறலுறுவான்.

மேற்கொண்ட வினையை முடித்துக்கொண்டு மீளும் தலைமகனொருவன் தன் பாகனை நோக்கி, “பாக, நாம் இது காலும் இவ் வினையை முடித்தற்பொருட்டு நெடுநாட்கழித்தோம்; இந் நாட்களையும், தலைமகளோடு கூடியுறைந்து இன்புற்ற நாட்களையும் நோக்கின், இவை இன்பவுள்ளீடில்லாத பயனில் நாட்களாகும்” என்று சொல்லலுற்று, “எல்லாம் எவனோ பதடி வைகல்” என்றும், “அரிவை தோளினைத் துஞ்சிக் கழிந்த நாளே இவண் வாழுநா” (குறுந். ௩௨௩) னென்றும் வருந்திக் கூறுகின்றான். பிறிதோரிடத்தும், தலைமகளைக் கூடியிருக்கும் நாட்களின் சிறப்பை நோக்கின், “விரிதிரைப் பெருங்கடல் வளைஇய உலகமும், அரிதுபெறு சிறப்பின் புத்தேள் நாடும், இரண்டும் தூக்கின் சீர்சா லாவே” (குறுந். ௧௦௧) என்றே சொல்லுகின்றான். ஆதலால் தான், தலைவியைப் பிரிந்துறையும் நாட்களை இங்கே “பதடி வைகல்” என்கின்றான்.

இது கேட்கும் பாகன், “எம்பெருமான், தலைவிபாற் சென்ற நெஞ்சினனாயினன்; இனி, தேரை விரையச் செலுத்துவதே பொருளாம்” என்று கருதித் தேரை இனிது பண்ணிக் கடாவுகின்றான். தேர்மீது இவாந்து செல்லும் தலைமகன், தேரின் விரைவையும், தலைவியின் காதல் நிலையையும் எண்ணி, இடையே கடக்கவேண்டியிருக்கும் நிலப்பகுதியை நினைக்கின்றான்; பெருங்காடு செறிந்திருக்கிறது; அதன்கண் புலியினம் கடலைபோல் முழங்கி எழுந்து திரிகின்றன; அவற்றிற்கு அவன் அஞ்சுகின்றான் என்பதில்லை; அவற்றைக் கடிந்துகொண்டு கடப்பதால் உண்டாகும் காலக்கழிவு தனக்கு முட்டுப்பாடு பயப்பது குறித்து மனம் அழிகின்றான்; வழியின் சேய்மை ஒருபால் கவலை எய்து விக்கின்றது. “எனைத்தென்று எண்ணுகோ முயக் கிடைமலைவே” (குறுந். ௨௩௭) என்று சொல்லி வருந்துகின்றான்.

இவ்வாறு எண்ணமிட்டு மீளலுறும் தலைமகன், ஊரின் சேய்மை கண்டு வருந்திய நெஞ்சினனாய் வந்து கொண்டிருக்கையில், குறித்த பருவம் எய்துமுன் தலைவியைக் கூட வேண்டுமென்று விரைகின்றான். அவனது

நெஞ்சம் தலைவியைக் கடிதிற் கண்டு கூடி இன்புறுதற்குத் துடிக்கின்றது. அதனால் அவன், “நெஞ்சே, ஈரம் பட்ட செவ்விப் பைம்புனத்து, ஓர் ஏர் உழவன் போலப் பெரு விதுப்புறுகின்றாய். பேரமார்க்கண்ணியாகிய தலைவியிருந்த ஊர் நெடுஞ் சேண் ஆரிடையது; இதனை நீ அறிந்திலை; யான் வருந்துவேனாயினேன்” (குறுந். கநக) என்று தன்னுட்கூறிக் கையறவு எய்துகின்றான். இதற்குள் கார்முகில் எழுந்து நல்ல மழையைப் பெய்துவிடுகிறது. பள்ளங்களில் நீர் நிரம்பித் தெளிந்திருக்கிறது. மானினம் துணையொடு கூடி அந்நீரைப் பருகி இன்புற்றுத் திரிகின்றன. இக்காலத்து மாலைப்பொழுது காதலரைப் பிரிந்து தனித்திருப்பார்க்கு வருத்தத்தைச் செய்யுமென்பது இனிதறிந்திருக்கின்றனா தலால், பாகனைத் தேரை விரையச் செலுத்தச் சொல்லுவான். இவை யெல்லாம் சுட்டி,

“பரவல் படுநீர் மாந்தி, துணையொடு
இரலை நன்மான் நெறிமுதல் உகரும்
மாலை வாரா அளவை, காலியல்
கடுமாக் கடவுதி பாக, நெடுநீர்ப்
பொருகயல் முரணிய உண்கண்
தெரிதீங் கிளவி தெருமரல் உயவே.” (குறுந். ௨௫௦)

என்கின்றான். இதன்கண், மாலை வருமுன், தேரை மனையகம் அடையுமாறு செலுத்துக என்று பாகனுக்குரைக்கும் தலைவன், அது கைகூடுமென்றற்கு ஏதுவாகக் குதிரைகளை, “காலியல் கடுமா” என்றும், மாலை வரக் கண்டு தலைவி மதிமருண்டு வாய் வெருவி நிற்கும் நிலையினை மனத்தால் நினைந்து, “கயல் முரணிய உண்கண், தெரி தீங்கிளவி” என்றும் கூறும் திறம் எத்துணை இன்பம் தருகின்றது காண்மின் !

இவ்வாறு மாலைப்பொழுது நெருங்கவே, கானத்தே முல்லைக்கொடிகள் அரும்பி மலர்ந்து அழகிய காட்சி நல்குகின்றன. முல்லைமலரின் வெண்ணிறம் விளங்கித் தோன்றுவது, பகலொளி மழுங்குதலைக் காட்டும்படி. ஞாயிறு மலை

வாய் அடைகிறது. மக்கள் தத்தம் மனையகம் புகுகின்றனர். இன்ன பொழுதில், “நீ விரையச் சென்று நின் மனையகம் புகாது தனித்தல் நன்று, நன்று” என்று முல்லை தன்னை எள்ளி நகையாடுவதுபோலத் தலைவன் நினைக்கின்றான். அதனைப் பார்த்து,

“கார்புறந் தந்த நீருடைய வியன்புனத்துப்
பலர்புகு தருஉம் புல்லென் மாலை
முல்லை, வாழியோ முல்லை! நீநின்
சிறுவெண் முகையின் முறுவல் கொண்டனை
நகுவை போலக் காட்டல்
தகுமோ மற்றிது தமியோர் மாட்டே.” (குறுந். ௧௬௨)

என்கின்றான். தனித்தார்க்கு அத் தனிமை வருத்தத்தின் மேலும், நீ நின் எள்ளல் நகையால் துன்பம் செய்தல் தகவன்று; இது குறித்த பருவத்தின் வரவெனக் கூறித் தனித்தோரைத் தேற்றுவதன்றோ தகுவதாவது என்று கூறுவான், தலைவன், இதன்கண், “முல்லை, நீ நின் சிறுவெண் முகையின் முறுவல் கொண்டு நகுவை போலக் காட்டல் தகுமோ, தமியோர் மாட்டே” என்கின்றான்.

இனி, வினைமுற்றி மீண்ட தலைமகன், தன் கடி மனையடைந்து தலைவியொடு கூடி இன்புற்றிருக்கின்றான். பிரிந்தேகிய காலத்தே, தான் கூறிச் சென்றதுபோலவே, கார்ப் பருவம் வரு முன்பே வந்தடைந்த தலைமகன் மனைவியொடு இனிதிருக்கையில் கார்முகில் மழை பெய்கிறது. அது காணும் தலைவன், “மழையே, யாம் வருமுன் பெய்வாயாயின், தலைமகள் ஆற்றாது வருந்தியிருப்பள். இதுபோது நின் பெயல் எமக்கு இன்பம் தருகிறது; ஆதலால், ‘கடிப் பிசும் முரசின் இடித்துப், பெய்து இனி வாழியோ, பெருவான்!’ (குறுந். ௨௭௦) என்று சொல்லி, “யாம் செய்வினை முடித்த செம்மல் உள்ளமொடு, இவளின் மேவினமாகி, குவளைக் குறுந்தாள் நாண்மலர் நாரும், நறுமென் கூந்தல் மெல்லணையேம்” என்று தன்னை அக்கார்ப்பெயல் வருத்தக் கூடாமை பேசி மகிழ்கின்றான்.

இவ்வண்ணம் தலைமக்களது இவ்வாழ்வின் கண் நல்லறம் இனிது நடைபெறுகிறது. இடையே, ஒருநாள், தோழி, தலைமகனை நோக்கி, “நீவிர் பிரிந்த காலத்து எம்மை நினைத்தீரோ?” என்கின்றாள். அவட்குத் தலைவன், “குறுநடையாய், யாம் சென்றவழி, கடத்தற்கரிய குன்றங்களைக் கடந்து செல்ல வேண்டியதாகும். சென்ற யாம், மடந்தையாகிய தலைவியது நட்பையே பெரிதும் நினைத்தேம்; வேறேயுள்ள பலவற்றையும் நினைத்தேமில்லை” (குறுந். ௨௦௯) என்று செப்புகின்றான். பின்னர் ஒருநாள், தலைமகளது கேளிர் போந்து, தலைமகனைப் பார்த்து, “இளமையும் இன்பமும் நோக்காது பெயர்ந்து சென்று, இத் துணை நாள் நீட்டித்தீரே, காரணம் என்னை?” என்று கேட்கின்றனர். அவர்கட்குத் தலைமகன், “யாம் உங்களை உள்ளாது இருந்தோமில்லை; உள்ளி, உங்களையே பெரிதும் நினைத்தேம்; ‘காதலரைப் பிரிந்து சென்று செய்யும் கருமத்தினும் சீரியது பிறிதில்லை’ என்ற உலகப் பண்பை நினைத்து மதி மருண்டேன்; அக்காலமெல்லாம், ‘கோடுதோய் மலிர் நிறை’ போல் பெருகிய வேட்கை, அஃது ‘இறைத்துண்ணச்’ சென்றது போல, சிறுகிச் சிறுகி, யான் ஈண்டுப் போந்து உம்மைக் கண்டவிடத்து முடிவடைவதாயிற்று” (குறுந். ௧௯௯) என்று தன் காதல்மாண்பைக் கட்டுரைத்துக் களி கூர்கின்றான். தான் வருங்காறும் தலைவியை ஆற்றுவதித்திருந்த தோழியைப் பாராட்டியும், தான் நினைத்தவாறு தேரை விரையச் செலுத்திப் போந்த தேர்ப் பாகனைப் பாராட்டியும் கூறுவன பலவும் உண்டு.

இனி, தலைவியாவாள், தலைமைப் பண்பு நிரம்பவுடைய மகள் என முன்பே கூறியுள்ளோம். தலைமைப் பண்புகளாவன, “சுற்பும் காமமும் நற்பாலொழுக்கமும், மெல்லியற் பொறையும் நிறையும் வல்லிதின், விருந்து புறந்தருதலும், சுற்ற மோம்பலும், பிறவு மன்ன கிழவோள் மாண்புகள்” என ஆசிரியர் தொல்காப்பியனார் கூறியதனால் அறிகின்றோம். இப் பண்புகளால் மேம்பட்டுத் திகழும் தலைமகள், தலைவனோடு கூடி அறம் புரியுங்கால்,

தோழியர் முதலிய கேளிர் போற்றத் ‘தற்காத்துத் தற் கொண்டாற் பேணித் தகைசான்ற சொற்காத்துச் சோர்’ வின்றி வாழ்ந்து வருகின்றாள். வருங்கால், தலைமகளின் கற்புநலம் கண்ட தோழி, “தலைவன்பால் இத்துணை அன்புடைய நீ, அவன் நினை வரையுங்காறும், நன்கு ஆற்றியிருந்தாயல்லையோ? நின் கற்பின் திண்மையே திண்மை!” என்று வியக்கின்றாள். அவட்கு, “தோழி, தலைவன் வரைவை இடை வைத்துப் பிரிந்தேகியபோது நாம் ஆற்றாது வருந்தியிருந்தோமன்றோ! அக் காலத்து ஒருநாள், நாம் அவர் வரவு எதிர்நோக்கியிருக்கையில், நம் அயலிலாட்டி (அயல் வீட்டுக்காரி) ‘வரும், வரும்’ என்றாள். அவள் வாய்ச்சொற்போலவே தலைமகனும் தவறாது போந்து நம்மை வரைந்துகொண்டனன். அதுபோது நாம் ஆற்றியிருந்தது பெரிதன்று; அயலிலாட்டி சொன்னசொல் தப்பாது வாய்த்ததனால், அவள் நீடு வாழ்க; ‘மலைகெழு நாடனை வரும்’ என்றனள்;.... (அதனால்) அமுதம் உண்க நம் அயலிலாட்டி” (குறுந். ௨௦௧) என்று வாழ்த்துகின்றாள்.

இவ்வண்ணம், களவுக்காலத்தும், கடிமணக்காலத்தும் தலைமகன் செய்த தலையளியை நினைந்து மகிழ்ந்து இருக்கும் தலைமகள் வருந்த, அத் தலைவன் பொருள் குறித்தும் வினை குறித்தும் பிரிந்து போகின்றான். தலைமகள் பிரிவாற்றாது, “தோழி, அவர் செல்வேன் செல்வேன் என அடிக்கடி சொல்வார்; சொல்லியாங்குச் செல்லார்; அவர் சொல்லும் செலவு ‘மாயச்செலவு’ என்று கருதி, யானும் ‘சென்று வருக’ என்பேன் (குறுந். ௩௨௫). இவ்வாறு, ‘செல்வா ரல்லர்’ என்று யான் இகழ்ந்தனனே, ஒல்வாள் அல்லள் என்று அவர் இகழ்ந்தனரே” (௪௨) என்று இரங்குகின்றாள்.

தலைவன் பிரிந்தவழி, தலைவி துயர் மிகுந்து, தோழியர் முதலாயினோர் தேற்றத் தேறி அவன் பிரியும்போது வற்புறுத்த சொல்லைப் பற்றுக்கோடாகக் கொண்டு ஒருவாறு ஆற்றியிருக்கின்றாள். காதலரைப் பிரிந்தவர்க்கு மாலைப் போதும், மனக்கினிய இயற்கைக் காட்சியும் பெருவருத்தம் செய்வனவாகும். இதனால், அவளது நினைவு அடிக்கடி

அவன்மீது செல்வதால், பிரிவுத்துன்பம் எழுந்து உள் ளத்தை அலைக்கின்றது; உடல் மெலிகின்றது; கண்ணீர் உவட்டெடுத்து ஒழுக்குகின்றது. தலைமகள் தோழியைப் பார்த்து, “நம் கண்ணீர்துடைத்து நம்மோடு அமைதற் குரியராகிய நம் காதலர், இப்போது அவ்வாறு அமையாரா தலால் என்றெஞ்சம் வருந்துகின்றது (குறுந். ச). எருமை யினம் தம் கழுத்திற்கட்டிய மணியொலிக்க, நடுயாமத்தில் இயங்கும்; மாலை வரற்பாலராகிய அவர், மாலை கழிந்து நடுவியாமமாகியும், வந்திலர் (குறுந். உளக); அவர் நம்மை யுள்ளினராயின், வருவாரல்லரோ?” என்று வருந்துகின்றாள்.

பிறிதொருநாள், தலைவி வருந்தக்கண்ட தோழி, “கட லன்ன காமம் உழப்பினும், குலமகளிர் தம் கற்பால் அத னைச் சிறையழியாமே காத்தல் வேண்டும்; நீ ஆற்றாது வருந் துவது நன்றன்று” என்று ஆற்றுவிக்கின்றாள். அது கேட் கும் தலைவி, பொறாளாய், தோழி தன் மனநிலையையுணராது கூறுகின்றாளெனச் சிறிது சிவந்து, அவளை அயன்மைப் படுத்தி,

“காமம் தாங்குமதி யென்போர், தாம்அஃது
அறியலர் கொல்லோ? அனைமது கையர்கொல்
யாம்எம் காதலர்க் காணே மாயின்
செறிதுனி பெருகிய நெஞ்சமொடு பெருநீர்க்
கல்பொரு சிறுநுரை போல
மெல்ல மெல்ல இல்லா குதுமே,” (குறுந். உக0)

என்று உரைக்கின்றாள். இவ்வுரையாட்டால் பொழுது கழிய மாலை வருகிறது. தனிமைத் துன்பம் ஒரு புடையே தோன் றித் தலைவிக்குத் துயர் விளைவிக்கின்றது. ஆற்றாத தலைவி தோழியை நோக்கி, “தோழி, அவர் சென்ற நாட்டில், புன் கண் மாலையும் புலம்பும் இல்லையோ? இருந்தால், அவரும் நம்போல் துயரெய்தி, நம்மைநினைந்து வந்திருப்பாரன்றோ?” (குறுந். டுந0) என்று வினவுகின்றாள். தோழி தலைவியின் தலைமைப் பண்புகளை எடுத்தோதி ஆற்றுவிக்கின்றாள். இத னால் தலைவி கருத்தழிகின்றாள். தோழியை மறுபடியும் விளித்து, “தோழி, கறவையினம் தம் கன்றையுள்ளிப்

போதரும் இப் புன்கண் மாலைப்போதில், பிரிந்து சென்ற காதலர் திரும்பிவரக் காண்போர் மிகவும் நோற்றோராவர் ; யான் அஃதில்லேன்” (குறுந். ௩௪௪) என்கின்றாள். இது கேட்கப் பொறுத தோழி, “நீ இவ்வாறு கூறல் நன்றன்று” என்கின்றாள். தலைவி, அவட்கு, “தோழி, பின்னுள்ளதாகிய இரவுப்போது, வரும் என்று கருதி இம் மாலைப்போதினை ஒருவாறு கழிப்போமாயின், கங்குலும் கடல்போல் பெருகி, கண்படை எய்தாவாறு வருத்துகின்றது ; ஆகவே, அது வரினும், மாலை கழியினும், என்துயர் கழிவதின்று” (குறுந். ௩௪௭) எனக் கலங்கி மொழிகின்றாள். இவை யாவும், இரங்கற் பொருள்வாகத் தோன்றினும், தோழியோடு சொல்லாடி ஓராற்றால் ஆற்றியிருத்தற்கு ஏதுவாதலால் முல்லைத் திணையேயாகும் என்றே ஆசிரியன்மார் கூறுவர்.

மேலே காட்டியவாறு, தலைவனது பிரிவு நினைந்து வருந்துவதும், தோழியால் தேறுவதுமாய்த் தலைவன் குறித்த பருவத்தின் வரவு நோக்கித் தலைவி இல்லிருந்து நல்லறம் செய்து வருகின்றாள். தலைவன் குறித்த பருவம் வருகின்றது ; மற்று, அவன் வரவு நீட்டிக்கின்றது. தலைவிக்கு ஆற்றுமை மிகுகின்றது. அவள் தோழியைப் பார்த்து, “தோழி காதலர் குறித்த கார்ப்பருவம் வந்தது ; அவர் வந்திலர் ; வருவர் என ஆற்றியிருப்பேமாக. கணவனைப் பிரிந்த பின்னரும் நீவிர் உயிர் வாழ்கின்றீர் போலும் என்பதுபோல, இக் காரின் வரவு இருக்கின்றது, காண்” (குறுந். ௬௫) என்றும், “இளமைச் செவ்வி நோக்காது பொருளே நச்சிப் பிரிந்த காதலர் இப்போது எங்குள்ளாரோ ?” (குறுந். ௧௨௬) என்றும் நாம் எண்ணி ஏங்கி நிற்க “இக் கார்ப்பருவம் முல்லை யின் தொகு முகைகளைத் தன் இலங்கும் எயிறுகக்கொண்டு நகுகின்றது காண்” என்றும் இயம்புகின்றாள். இவற்றைக் கேட்கும் தோழி, “இது பருவமன்று” என்று வற்புறுத்துகின்றாள். தலைவி தோழியோடு புலந்து, “கொன்றை குருந் தோடு அலமரும் பெருந்தண் காலையும் ‘கார் அன்று’ என்றி; ஆயின், யான் காணும் இது சனவோ ? நின்னையே வினவுகின்றேன், கூறுக” (குறுந். ௧௪௮) என்று பேசுகின்றாள்.

கார்காலம் வந்துவிடுகிறது. விசம்பு முழுதும் கார் மழை பரவிக் கறுத்து, மின்னி, இடித்து, குன்றும் காடும் குளிர்ப்புமிகப்பெய்கிறது. அவல்கள் (பள்ளங்கள்) தோறும் நீர் நின்று தெளிந்திருக்கிறது. கானத்தே கொன்றை, குருந்து, கோங்கு, பிடவம், பித்திகை, தளவம், முல்லை முதலியன முகையும் அரும்பும் மலரும் நிரம்பி இனிய காட்சி தருகின்றன. மானினம் பிணையுடன்கூடி, பள்ளங்களில் நிற்கும் தண்ணீரையுண்டு இன்புற்றுத் திரிகின்றன. இக்காலத்தே, பெரும்பாலும் மாலைப்போது தொடங்கி நள்ளிரவு முற்றும் மழை பெய்வது இயல்பு. அதனால், கன்றும் கறவையும் கொண்டு, கானத்திற்குச் சென்று மேய்க்கும் ஆயர், மாலை வரக் கண்டு அவற்றைச் செலுத்திக்கொண்டு மனையகம் திரும்புவர். ஆனேறுகளின் கழுத்தில் மணி கட்டியிருக்கும். அவை அசைந்து வருகையில், மணியோசை கேட்போர்க்கு மாலைப்போதின் மாண்பு காட்டி மகிழ்வுறுத்தும்: ஒருபால் கானமஞ்ஞைகள் அகவும்.

இதனைக் காணும் தலைவி, “கார்வரும் முன்பே வருவேம் என்று சொல்லியகன்ற நம் காதலர் வந்திலர், காண்; தம்மை ஒருபோதும் மறவாத நம்மை அவர் தெளிவாக மறந்தனர்: பெய்த குன்றத்திலிருந்து புனலும் பூக்களைச் சுமந்து இழி தருகின்றது; மாலைப்போதில் மழையும் இடித்து முழங்குகின்றது (குறுந். ௨௦௦); இதோ, முல்லையும் பூத்துளது; யாவரும் கையில் பறியோலை (பனங்குடை) யுடையராயினர்; இடை மகன் சென்னியில் உள்ள கண்ணியெல்லாம் முல்லை முகைகளே; அவர் வரவில்லையே (குறுந். ௨௨௧); இக்காலத்தே காதலரைக்கூடிப்பெறும் துயிலே இனிய துயிலாகும்; காதலரோ, ‘துயிலின் கங்குல் துயிலவர் மறந்தனர்; பயில் நறுங்கதுப்பின் பாயலுமுள்ளார்; அவர் வரவு அறிந்து வந்து இசைக்கும் தூதுகளும் வாராவாயின (குறுந். ௨௫௪); மாணேறு மடப்பிணை தழீஇப் புதலிடத்தே ஓடுங்குகின்றன; களிறுகள் பிடியொடு பொருந்தி மலையகம் சேர்கின்றன; இதுபோதில் தலைவர் வாராமையால் நம் இன்னுயிர் நிலை என்னாகும்?’” (குறுந். ௩௧௯) என்று கலுழ்கின்றாள்.

பருவவரவு கண்டு தலைவி வருந்துவது ஒருபுறமிருக்க, தோழியும், இதனைக் காணின், நம் தலைமகள் எவ்வாறு ஆற்றுவனோ எனக் கலங்கிக்கையறவு படுகின்றாள்; தோழி எய்தும் கவற்சியைத் தலைவி கண்டு, அவளைத் தேற்றுவதும் தன் கடனாதலை யுணர்கின்றாள். தோழியைப் பார்த்து, “தோழி, கொன்றை, புதிய பூக்களை மலர்ந்து கானத்தில் கார்கால வரவு காட்டுகின்றது; எனினும், இதனைக் கார்ப்பருவமென்று தேறேன்; கார்ப்பருவமாயின், காதலர் தவறாமே வந்திருப்பர்; வாராமையால், இதனைக் காரென்று கொள்ளேனாயினேன்” என்று கூறுவாள்,

“.....புதுப்பூங் கொன்றைக்

கானம் ‘கார்’ எனக் கூறினும்

யானே தேறேன் அவர்பொய் வழங்கலரே.” (குறுந். ௨௧)

என்கின்றாள். மறுவலும் ஒருமுறை, தோழியின் கவற்சி நீக்கும் கருத்துடையளாய் தலைவி, “தோழி, நீ கவலற்க; இதுபோது நம்மை வருத்துவதுபோலத் தோன்றியுள்ள ‘புன்கண் மாலையும் புலம்பும், அவர் சென்றுள்ள நாட்டினும் உண்டல்லவோ? இவை நம்போல் அவரையும் துயரெய்து விக்கும்; அதனால் அவர் விரைய வருவர்; ஆகவே, நான் நன்கு ஆற்றியிருப்பேனென்று உணர்க” (குறுந். ௪௬) என்று உரைக்கின்றாள்.

பின்பொருகால், தலைவி தோழியை யழைத்து, “தோழி, இதோ கார்ப்பருவம் வந்துவிட்டது; பிச்சியின் அரும்புகள் நன்கு சிவந்துள்ளன; இது கண்டு யான் மருள்வேனாயினேன் : காரணம் ஆற்றாமையன்று; கார்மழையின் முழக்கத்தை அவர் கேட்பின், நம்மை நினைந்து செய்யினை முடியாது மீள்வரோ என்று அஞ்சும் அச்சமே தவிர வேறன்று” என்கின்றவள்,

“பெருந்தண் மாரிப் பேதைப் பித்திகத்து

அரும்பே முன்னும் மிகச்சிவந் தனவே;

யானே மருள்வேன்; தோழி, பாணன்;

இன்னும் தமியர் கேட்பின்

என்ன குவர்கொல், பிரிந்திசினேரே ;

அருவி மாமலைத் தத்தக்

கருவி மாமழைச் சிலைதரும் குரலே.”

(குறுந். ௧௪)

என வரும். இதனால் இக் கருத்து அழகுற்று நின்றலைக் காணலாம். காதலர் செய்வினை முற்ற முடியாது மீள்வரோ என்று வெளிப்படக் கூறுதற்கு நாணி, தலைவி, “என்னகுவர்கொல் பிரிந்திசினேரே” என்று கூறும் திறத்தைக் காண்பின். பிறுண்டும், தோழி, தலைவியை நோக்கி, “கார்ப்பருவம் வருகின்றது; நீ ஆற்றுவையோ?” என்று கேட்கின்றாள். அவட்குத் தலைவி தன் கற்புநலம் தோன்ற, “குரவமும் புன்கும் தழைத்து மலர்ந்து சினை இனிதாகிய காலையும், காதலர் நம்மை நினைபாது மறந்தாராயினும், செய்வினை முடியாது மீளுதல் ஆண்மையன்று எனப் பெரியோர் கண்ணினர்: இதனை முன்பு துணியாத என் நெஞ்சம், இப்போது துணிந்தமையின், யான் ஆற்றி உயிர்வாழ்வேனாயினேன்; இத் துணிபிற்கு என் மனத்து வன்கண்துணையாயிற்று” என்பாள்,

“..... காதலர்,

பேணு ராயினும் பெரியோர் நெஞ்சத்துக்

கண்ணிய ஆண்மை கடவ தன்றுஎன

வலியா நெஞ்சம் வலிப்ப,

வாழ்வேன் தோழிஎன் வன்க ணனே.”

(குறுந். ௩௪௧)

என்று பெருமிதம் படக் கூறுகின்றாள்.

ஒருநாள் தோழி போந்து, “குறித்த பருவம் வந்தும், காதலர் வாராராதலால், அவர் வரவறிதற்கு ஊரார் செய்வன செய்து காண்பேமோ?” என்று கேட்கின்றாள். அவட்குத் தலைமகள், “தோழி, காதலர் நம் உயிர்க்கு உயிரன்னர்; தம்மையின்றி ஓர் இமைப்பளவும் அமைபாத நம்மை மறந்து, சென்றவிடத்தே அமைந்துவிடும் வன்மையுடைய ரென்பது தகாது; அவர் பொருட்டுச் சூலிக்குக் கடன் பூணலோ, கையில் காப்பு நூல் யாத்தலோ, புள் நிமித்தம் பார்த்தலோ, விரிச்சி நிற்பதோ, ஒன்றும் வேண்டா; இவற்றை நினைத்தலும் கூடாது; அவர் தாமே வருவர்”

(குறுந். உகஅ) என்று பேசுகின்றாள். மேலும், தோழி, “இத்துணையன்புடைய நின்னைப் பிரிந்திருக்கும் தலைவர் நிற்பால் அன்பிலர் போலும்” என்று சொல்லாற் சுடுகின்றாள். அச் சுடுசொல் பொருத தலைமகள், “காதலர் உழையரல்லாமையால் யான் வருந்துகின்றேன்; மழையும் இக் காலத்தைக் கார் என்று மயங்கிப் பெய்வதாயிற்று; அது பொழியா முன்பே, அவர் திறத்து நாம் இரங்கினோம்; அற்றாக, இவ் வூர் நம்பொருட்டு மிக இரங்கி அழுகின்றது; அதுவே எனக்குப் பெரு நோய் தருகின்றது; என் வேறுபாட்டிற்குக் காரணம் வேறே ஆற்றுமையன்று” (குறுந். உகக) என்கின்றாள். இதன்கண் ஊர் என்றது தோழியை. இப்பேச்சினைச் “சாக்கிட்டுப் பேசுவது” என்று யாவரும் இக்காலத்து, வழங்குகின்றனர்.

இவ்வாறு சிலநாட்கள் கழிகின்றன. தலைவன் வாராமை யால் ஆற்றாத தலைவி, தன் வேறுபாட்டைத் தலைமகற்கு உணர்த்தக் கருதுகின்றாள். அவளது மாந்தளிர் போலும் மேனி வெளுத்துத் தோன்றுகிறது. இந்த நிலையைத் தலைவனுக்குத் தெரிவிக்க வேண்டுமென விழைந்து, தோழியை நோக்கி, “தோழி, நம் படப்பையில் மாரிக் காலத்தே மலரும் பிரக்கின் வெண்பூவைக்கொண்டு சென்று, அவற்குக் காட்டி, “இன்னள் ஆயினள் நலுநதல் என்று, அவர்த் துன்னச் சென்று செப்புநர்ப் பெறினே, நன்று மன் வாழி தோழி” (குறுந். கூஅ) என்று சொல்லுகின்றாள். அது கேட்டுத் தூதுவிடத் துணிந்த தோழி, “அவர் யாண்டு உள்ளனரோ? அவரை எங்ஙனம் காண இயலும்?” என்று வினவ, அவட்கு, “அவர் நிலம் தொட்டுப் புகார்; வானம் ஏரார்; முந்நீருட் காலிற் செல்லார்; நாடு தோறும், ஊர் தோறும், குடிதோறும் தேடின அவர் அகப்படாது போகார்; காணாது கெடுநரும் இலராவர்” (குறுந். கந0) என்று வெம்மை விரவிய நன் சொற்களால் விளம்புகின்றாள். அது,

“நிலந்தொட்டுப் புகார், வானம் ஏரார்,
விலங்கிரு முந்நீர் காலில் செல்லார்,

நாட்டின் நாட்டின், ஊரின், ஊரின்,
குடிமுறை குடிமுறை தேரின்
கெடுநரு முளரோநம் காத லோரே.”

(குறுந். கந. 0)

என வருவது.

இவ்வண்ணம் தூதுவிட்டுத் தலைவன் வரவு நோக்கி யிருக்கும் தலைமகட்கு ஒருநாள் பாணன் போந்து, தலைவனது வருகையை உணர்த்துகின்றான். அது கேட்டு எல்லையில் இன்பமுறும் தலைமகள், “ பாண, ஒன்று தெளிவாக அறிய விரும்புகின்றேன் ; காதலர் வருகையை நீயே கண்டனையோ? அன்றிக் கண்டார் சொல்லக்கேட்டனையோ? யார் வாய்க்கேட்டனை, கூறுக. அவர் வருகை யுணர்த்திய நீ யான் தரும் இப் பெருநிதியைப் பெற்றுச் செல்வாயாக ” (குறுந். எரு) என்று தன் காதல்மிகுதி தோன்றப் பலபடச் சொல்லாடுகின்றாள். சிறிது காலத்துள் தலைமகன் தேரிற் கட்டிய மணியோசை கேட்கின்றது ; தேர் தோன்றுகிறது ; அது வந்து வாயிலில் நிற்கிறது ; தலைவனைத் தழீஇய தலைவி மகிழ்ந்து பேருவகைக் கடல் மூழ்கிப் பிறங்குகின்றாள். “ பிரிந்தவர் கூடினால் பேசவும் வேண்டுமோ ? ”

அன்றிரவு கழிகின்றது ; வெள்ளிமுனைப்ப விடியல் வருகின்றது ; கோழிச் சேவல் கூரைமீது ஏறி நின்று குரலெடுத்துக் கூவுகின்றது தலைமகள் துயிலெழுந்து கோழியை நோக்குகின்றாள் ; முகம் சிவந்து பொலிகின்றது : கண் கறுத்து மடித்த தன் வாய்திறந்து வெடித்த சொல் சில விளம்புகின்றாள். “ ஏ, கோழிச் சேவலே நீ இல்லெலி பார்க்கும் பிள்ளைப் பூனைக்கு இரையாகிக் கழிவாயாக ” என்று சொல்லி, “ நெடுநீர் யாணருரன் தன்னொடு வதிர்த ஏம இள்துயில் (குறுந். கரு) எடுத்தனை யன்றோ ? ” என்கின்றாள். இந் நிலையில், தோழி அவளிடம் போந்து, அவளது மகிழ்ச்சி மலிவு கண்டு மனம் குளிர்ந்து, “ நின் நலம் கெடாமை எனக்கு மகிழ்ச்சி தருகின்றது ; காதலர் பிரிந்து நீட்டிப்பவும், நீ நன்கு ஆற்றினாயல்லையோ ? ” என்று சொல்கின்றாள். அவட்குத் தலைமகள், “ தோழி, அவர் நம்மைத் துறந்து நெடுஞ்சேண் நாட்டாராயினும், நெஞ்சிற்

கணியர் (உஅஅ); அதனால் ஆற்றுவேனாயினேன்” என்று விடையிறுத்து இற்சிறப்பு மேம்படுகின்றார்.

இனி, இத் தோழியாவாள் யாவள்? இவள் தலைமகளை வளர்த்து நற்குண நற்செய்கைகளால் தலைமை எய்துவித்த செவிலியின் மகள் என்பர். இவளும் தலைவியொடு ஒப்ப அவள் பெற்றோரால் சீரும் சிறப்பும் செய்யப்பெறும் சீர்மையுடையவள்: தலைமகளின் நலமே தன் வாழ்வின் குறிக்கோளாகக் கருதும் சால்புடையவள். சுருங்கக் கூறின், அறிவே இவளது வடிவு; அன்பே இவளது உள்ளம்; அறமே இவளது நினைவு என்னலாம். இளமையிலிருந்தே இவள் தலைமகட்குச் சிறந்தவளாய், அவளோடு உடனிருந்து, உடன் பயின்று, உடனொழுகி வருபவளாவாள். இவ் வுரிமையால், வாய்த்தவிடத்துத் தலைமகட்கு உற்றன வெல்லாம் தனக்கு உற்றனவாகக் கருதி இவள் கூற்று நிகழ்த்துவதுண்டு. அதனையுடன்பட்டே ஆசிரியரும், “ஒன்றித் தோன்றும் தோழிமேன” என அமைத்தோது கின்றனர்.

இத்தோழி, தலைமகள் தலைமகளை மணந்து இல்லிருந்து நல்லறம் புரிவதைக் கண்ணும் மனமும் குளிரக் கண்டுகளித்திருக்கின்றாள். அக்காலத்தே, தலைவன், தலைவியொடு கூடி இன்புறுதற்குப் பெருவிதப்புக்கொள்கின்றான்; அவனது உள்ளம் இன்ப துகர்ச்சி குறித்துப் பெரிதும் துடிக்கின்றது. அது கழிகாமமாய் நோய் செய்யும் என்பது அறநூல் முடிவு. அதனால், அவனைத் தெருட்டி நெறி நிறுத்துகின்றாள் தோழி. அவள், அவனது மனநிலையைக் கலைக்க நினைத்து, “பெரும, களவுக் காலத்தே, தொழுது காண்பிறைபோல யாம் நினக்கு அரியமாய் இருந்தேம்; அப்போழ்து, பெரிதும் பொறைகொண்டொழுகிய நீ, இப்போழ்து இவள் ‘மார்பிடை’க்கிடந்தும் பெருவிதப்புறு கின்றாய்; இது நன்னீர்க் குளத்துப் பூத்திருக்கும் ஆம்பல் மலரைப் பறிக்கச் செல்வோர், நீர்வேட்கையுற்று, நின்ற விடத்தே இருக்கும் நன்னீரைப் பருகாது, நீர்வேண்டி

வருந்துவதுபோல வளதே! இதற்கு யான் என் செய்வேன்' (குறுந். களஅ) என்று நயம்படக் கூறுகின்றான்.

இவ்வண்ணம் ஒழுகுமிடத்துத் தலைவன் பிரிந்தேகிய வழி, தலைமகளை ஆற்றுவதித்திருக்கும் பொறுப்புத் தோழிக்கு எய்துகின்றது. பிரிந்தோர்க்கு மாலைப்போதும், அப்போது நிகழும் நிகழ்ச்சிகளும் பெருந்துயர் செய்வனவல்லவோ? அக்காலையில், கற்புவழி யொழுகும் தலைவியை ஆற்றுவிப்போர், அக் கற்பிற்குக் கேடு தருவனவற்றைத் தம் சொல்லில் மறந்தும் சொல்லக்கூடாது. தலைவியோ கற்பே உருவாயமைந்த பொற்புடையவள். அறக்கழிவுடைய சொல்லும் செயலும் தோன்றின் அவள் அப்போதே உயிர் விடுவள். “அறக்கழிவுடையன பொருட்பயம் படவரின். வழக்கென வழங்கலும் பழித்தன்றென்ப” என்று ஆசிரியர் கூறியது, அறக்கழிவுடைய சொல் நிகழ்ச்சி பற்றியேயாகும்; செயலுக்கு அன்று. அச் சொல்லும் “பொருட்பயம் படவரின்” அமையும் என்பது குறிக் கொள்ள வேண்டியதாகும்.

இப் பெற்றியளாய தலைமகளை ஆற்றுவிப்போர் துண்ணறிவும் மென்மொழியும் வுடையராதல் வேண்டும். அதனால், தோழி இவ்வமைதி முற்றும் உடையளாய் விளங்குகின்றாள். இவள், தலைமகன் பிரிந்தேகியது கண்டு, ஆற்றா ளாகிய தலைமகளை ஆற்றுவிக்கத் தொடங்கி, முதற்கண் அவனது காதன்மைகூறித் தலைமகளை வற்புறுத்துகின்றாள். அவள், தலைவியை நோக்கி, “தோழி, காதலர் நம்பால் அன்புமிக வுடையார்; அதனால் குறித்த பருவத்தே வந்து நல்கலும் நல்குவர்; அவர் சென்றவழியும், மனத்தே அன்பு தோன்றுவிக்கும் அமைதியுடையதாகும்” (குறுந். நள); மேலும் “அவர் முயலும் பொருள்முற்றும் கைகூடுவதின்று; பொருள் எனப்படுவனவெல்லாம் குறைவறக் கைகூட்டிக் கொள்வதென்பது ஒருகாலும் ஒருவர்க்கும் இயைவதன்று; அன்றியும், குவளையொடு பொதிந்து குளவிநாறும் நின் நறிய நுதலை ஒருபோதும் மறவார்; அதனால் அவர் நீட்டியாது வருவரெனக்கொண்டு வருந்துவதொழிக”

(குறுந். ௫௯) எனப் பலவேறுவகையாகக் கூறி ஆற்றுவிக் கின்றாள்.

இவற்றைக் கேட்கும் தலைவி, “காதலர் நம் பொருட் டுத் தாம் மேற்கொண்ட வினை முற்றாது வருவரேல், அஃது அவர்க்கும் நமக்கும் இழுக்காமன்றோ?” என்று சொல்லு கின்றாள். அவட்குத் தோழி, “அவர் இழுக்குத் தருவன வற்றை எஞ்ஞான்றும் செய்யார்; அவர் சென்ற விடத்தே தடமருப்புடைய யானை, தழை மரங்களைக் குத்தித் தள்ளி, ஏனைய யானைகள் தழைமேய்ந்து பசி தீருமாறு செய்வதைக் காண்பர்; அது காணின், தாமும் மேற்கொண்ட வினை முற்றித் தமது கடனை ஆற்றிவருவர்” (குறுந். ௨௫௫) என்று மொழிந்து தலைவியைத் தேற்றுகின்றாள்.

இவ்வாறிருக்கையில், தலைமகனது வரவு நீட்டிக்கின் றது; தலைமகளும் பிரிவாற்றாது பெரிதும் துயரடை கின்றாள். அவளைக் காணும் தோழி, அவளது உடல் மெலிவு கண்டு, உளம் கவன்று செய்வகையறியாது திகைப் புண்டு நிற்கின்றாள்; அறிவுடைப் பெருமக்களைக் கண்டு தலைமகன் மீண்டு வருங்காலத்தை உசாவியறிய முயல் கின்றாள். அறிவர் ஒருவர் அவள் கண்ணெதிர்ப்படுகின்றார். தோழி, அவரை யண்மி, “ஐய, எம் காதலர் கார்ப்பரு வத்தே வருவரென மொழிந்து பிரிந்தேகினர். வாடைக் காற்று எறியும் காலத்தையேனும் சொல்லுக. அதன் இறுதியே கார்காலமாதலின், அதுகொண்டு அவர் வரவினை உணர்ந்து கொள்வோம். இதனை அறிந்துரைக்கின், நீ, செந்நெல் வெண்சோறும், நறுநெய்யும் எம் ஓரில்லிலேயே நிரம்பவுண்டு, அற்சிரக் காலத்துக்கு வேண்டும் வெந்நீரையும் செப்பு நிறையப் பெறுவை” (குறுந். ௨௭௭) என்று வேண்டியறிகின்றாள். பின்னர், அதனைத் தலைமகட் குரைத்து அவளை யாற்றுவிக்கின்றாள்.

பின்னரும் தலைமகளது பிரிவுத்துன்பம் மிகுகின்றது. அது காணும் தோழி, கவலை மிகவுற்று எத்துணையோ நய மொழிகள் நவில்கின்றாள். இதற்குள் அறிவர் உரைத்த

வாடைக்காலம் வருகிறது. தலைமகள் துயர்மிகுந்து வருந்துகிறாள். தோழி, தலைவிக்கு, “இன்னாது எறியும் வாடை வந்தும், என்னுயினள்கொல் என்று எண்ணாத காதலர், வாராராயினும், வரினும், அவர் நமக்கு யாராகியர்; அவரை நினையற்க” (குறுந். கக0) என்கின்றாள். இச்சொல் தலைவிக்கு வருத்தம் செய்கிறது. அவள் அச் சொல்லைக் கேட்கப்பொறுது அமைந்தொழிகின்றாள். தோழி, அதன்மேல், “நீ கவலற்க; அவர் வானமேறார், நிலந்தொட்டுப் புகார்; முந்நீர் காவிற் செல்லார்; நாடுதோறும் ஊர் தோறும், குடிதோறும் தேடின அகப்படுவர்; நீ கவலற்க; தூதுவிடலாம்” (குறுந். கங0) என்று தேற்றுகின்றாள்.

இவ் வகையில் சின்னாட்கள் கழிகின்றன. கார்ப்பருவமும் வந்தேவிடுகிறது. தலைமகன் வாராமையால் தலைவிக்குப் பிரிவு நோய் பெருகிப் பேதுறவு செய்கின்றது. அதனினின்றும் அவளைப் பாதுகாக்கும் கடன் தோழிக்கு மிகுகின்றது. அவள், தலைவியை நோக்கி, “தோழி, இதுபோது வரும் மழை வம்பு; இதனை மெய்யான மாரியெனப் பிறழ்க்கொண்டு கொன்றைகள் மலர்ந்திருக்கின்றன: கொடிகள் இணர்நுழ்த்துள்ளன; தலைவர் குறித்த கார்ப்பருவம் இஃது அன்று; அவர் குறித்த பருவம் வரும் முன்பே இவை இது செய்கின்றன. நீ கவலற்க” (குறுந். கூக); மேலும், “இது கார்ப்பருவமாயின், நம் காதலர் வருவாரல்லரோ? வந்திலர்காண்; அதனால் இது காரன்று; நீயும் கவல்வது ஒழிக” (குறுந். கூஅஉ); இம் மழை வருவதற்குக் காரணம் வேறு; “கழிந்த மாரியில் பெய்யாது எஞ்சிய பழநீரைப் புது நீர் கொள்வது குறித்து, முகிற் கூட்டம் இப்போழ்து பொழிகின்றன. இதனைக் கார்மழையென்று தவறாகக் கருதியே, மயிலும் மாவினமும் ஆலலும் ஆலின; பிடவும் பூத்தன; இவை மடமையுடையன; நீ நின் படர் தீர்க” (குறுந். உருக) என்று நயமுறக் கூறுகின்றாள்.

ஒரு நாள் தலைவி, தோழியை அழைத்து, “தோழி, நம் காதலர் நம் நிலைமையினை இதுகாறும் கேள்வியுறுதிருப்பரோ?” என்று கேட்கின்றாள்; அதற்குத் தோழி, தலை

யசைத்து, “ஆம்; கேளாராகுவர்; கேட்பின், விழுமிது கழிவதாயினும் நின் துயர் கெட நீட்டியாது வருவர்” (குறுந். ௨௫௩) என்று சொல்லித் தலைவியின் கருத்தை வற்புறுத்துகின்றாள். தலைவன் வரவிருக்கும் காலத்தையும் நாளடைவில் தோழி உணர்ந்துகொள்கிறாள். கார்ப்பருவம் வந்துவிட்டதனால், தலைவன் வருநாட்கு இடைக் காலத்தில் தலைவி மெலிவது கண்ட தோழி, “தோழி, இனி, நீ சுவர்களில் கோடிட்டு வருந்தும் வருத்தம் நீங்குக. இதோ கார்ப்பருவம் வந்துவிட்டது. மாலைப்போது வருதலால், கோவலர் வீடு நோக்கி வருகின்றனர். அவர் தலையில் சூடிய கண்ணியில் உள்ள முகைகள், ‘கார் வந்தது பிரிந்தோர் வருப’ என்பது போல இருக்கின்றன; இனிக் காதலர் தவறாமே வருவர்” (குறுந். ௩௫௮) என்று தேற்றுகின்றாள். இருந்தாற்போல் இருந்து மணியோசை கேட்கின்றது. அது கேட்கும் தோழி, “இது தலைமகன் தேர் மணியோ? ஆனினத்தின் கழுத்திற் கட்டப்பெற்றிருக்கும் மணியோ?”; என்று ஐயுறுகின்றாள். அவள் உடனே தலைவியை நோக்கி, “தோழி, முல்லையூர்ந்த கல்லுயர் ஏறிக், கண்டனம் வருகம் சென்மோ” (குறுந். ௨௭௫) என்று தலைவியின் மெலிந்த உள்ளத்தே கிளர்ச்சியூட்டி ஆற்றுவிக்கின்றாள். பின்னர்த் தலைவி, “கார்ப்பருவம் வந்தால் என்? தலைவர் தம் வரவு நீட்டியாரோ?” என்று ஏங்கி வினவுகின்றாள். அவ் வேக்கத்திற்கு இடமுண்டாகாவாறு, தோழி, “காலைப் போதில் மான்கன்று வரகுமேய்ந்து தன் காலையுணவாகிய கடன் கழிக்கும் காட்டில், கார் வந்துவிட்டது; அங்கே வெண்கூதாளத்தின் மலர்கள் காம்பினின்றும் கழன்று உகுகின்றன; அவற்றைக், காதலர் காணின், நின் கைவளையும் அவ்வாறே கழன்று உகும் என்று நினைந்து நீட்டியாது விரைய வருவர்” (குறுந். ௨௮௨) என விடுக்கின்றாள். சிறிது போதில், தலைமகன் தேர் வருகின்றது. அதனைச் சேய்மையிற் காணும் தோழி, “அச்சிரக் காலம் வந்தன்று; நின் புலம்பு தீர, பெருவிறல் தேரும் வந்தன்று” (குறுந். ௩௩௮) எனப் பெரு மகிழ்வு கொள்ளப் பேசித் தலைவியைத் தெருட்டிச் சிறப்பெய்துவிக்கின்றாள்.

இனி, இத் தோழியின் தாயாகிய செவிலியின் செயல்கள் சில இம் முல்லைத் தலைக்கண் இந் நூலுட் காணப்படுகின்றன. களவுக் காலத்தே தலைவி நிகழ்த்திய ஒழுக்கநெறிகளை முன்னறிந்து, நற்றாய் முதலியோர்க்குக் கூற்றுவகையால் வெளியிட்டு, அத் தலைமகட்கு ஆக்கஞ் செய்தாளாதலால், இவளையே சான்றோர் “தாய்” என்று மொழிவர். ஆசிரியர் தொல்காப்பியனாரும், “ஆய் பெருஞ் சிறப்பின் அருமறை கிளத்தலின், தாய் எனப்படுவோள் செவிலியாகும்” என்று கூறினர். கற்பினும் இச் செவிலியது சொல்லே சான்றோரால் உயர்த்துப் பேசப்பெறுகின்றது.

தலைமகள் தலைமகனோடு கூடி இல்லறம் செய்து வருகையில், செவிலி, அவளது கடிமனைக்கு வந்து அவள் செய்யும் அறத்துறைகளைக் காண்கின்றாள். தலைமகனது காதற் சிறப்பும், இருவரது வாழ்க்கைச் சிறப்பும் செவிலிக்குப் பெரு மகிழ்ச்சியைத் தருகின்றன. அவள் பின்பு, தன் மனைக்குச் சென்று, ஆங்கே, தலைமகளின் நற்றாயைக் காண்கின்றாள். செவிலி நற்றாய்க்குத் தோழி என்பது முன்பே கூறப்பட்டது. நற்றாய், செவிலியை நோக்கி, “தோழி, நம் நன்மகள் வாழும் கடிமனைக்கண் நீ கண்ட சிறப்பென்னை?” என்கின்றாள் அவட்குச் செவிலி, தலைவி, தலைமகனை உண்பிக்கும் திறத்தைச் சிலவாய சொற்களால் பலவாய பொருள் பொதுள இனிது கூறுகின்றாள்; அது,

“முளிதயிர் பிசைந்த காந்தள் மெல்லிரல்

கழுவுறு கலிங்கம் கழாஅது உடஇக்

குவளை யுண்கண் குய்ப்புகை கமழத்

தான் துழந்(து) அட்ட தீம்புளிப் பாகர்

இனிதுஎனக் கணவன் உண்டலின்

நுண்ணிதின் மகிழ்ந்தன்று ஒண்ணுதல் முகனே.”

(குறுந். ௧௬௭)

என்பது. இதன்கண் தலைமகள் முறுகக் காய்ந்த தயிர் கொண்டு புளிக் குழம்பு சமைத்துத் தன் கண்வற்கு இடுகின்றாள்; அவன் அதனை “வானோரமுதம் புரையுமால் எமக்கு” என உண்கின்றான். கணவன் இனிதென்று உண்ப

தால் அவன் உள்ளத்தே மகிழ்ச்சி தோன்றுகிறது.; நாணத்தால் அதனை மறைக்கினும், மகிழ்ச்சி முகத்தே நுண்ணிதாய்ப் புலப்படுகின்றது. இதனை இனிது கண்டு பெரிது மகிழ்ந்தாளாதலின், செவிலி நற்றாய்க் குரைத்தாள். அது கேட்டவழி, நற்றாய்க்கும் சூழ இருந்தார்க்கும் தலைமகள் புளிக்குழம்பு அட்ட வகையை அறிதற்கு அவா உண்டாகின்றது. அதனால், அதனை அட்ட வகையைக் கூறலுற்ற செவிலி, “முறுகக் காய்ந்த தயிரைத் தன் கார்தள்போலும் கிரலால் பிசைந்தனள்; அதுபோது மேலாடை சிறிது நெகிழ்ந்தது; பெருநாணிள்ளாதலால் அதனை உடனே எடுத்து அணிந்தாள். தயிர் பிசைந்த கையைக் கழுவுதற்குக் காலமில்லை” என்கின்றாள். இது கேட்டு அனைவரும் மகிழ்ச்சியால் நகைக்கின்றனர். செவிலி, மேலும் சொல்லத் தொடங்கி, “தான் பிசைந்து அமைத்த புளிக்குழம்பிற்கு நறுமணம் கமழும் தாளிதம் செய்யலானாள்” என்பாள், “சுவனையுண்கண் குய்ப்புகை கமழ” என்கின்றாள். எனவே, தலைவி குனிந்தவண்ணமே தாளிதம் செய்தாள் என்பதும், அதன் புகை அவளது ஒளிமுகத்தில் தோய்ந்து, மையுண்ட கண்ணிற் படிந்தது என்பதும், அதனால் கண்கள் நீர் படிந்து, நீரால் நனைந்த சுவளை மலரை யொத்தனவென்பதும் பிறவும் பெறப்படும்.

இச்செவிலியே, பிறிதொருநாள் தலைமகளது கடிமனைக்குச் சென்று வருகின்றாள். முன்பு சென்று வந்த போது, தலைமகளது அடிசிற றொழில் வன்மையை வியந்து கூறினாளன்றோ? இதுபோது, தலைமகனது அயரா அன்பினை வியந்து பேசுகின்றாள்.

“கானங் கோழிக் கவர்குரற் சேவல்
ஒன்பொறி எருத்தின் தண்சிதர் உறைப்பப்
புதல்நீர். வாரும் பூநாறு புறவில்
சீறா ரோளே மடந்தை; வேறார்
வேந்துவிடு தொழிலொடு செலினும்
சேந்துவரல் அறியாது செம்மல் தேரே.” (குறுந். ௨௪௨)

எனவரும். இஃது, அவன் நற்றாயிடம் சொல்லியதாகும். “தலைவன் தலைவியைப் பிரியாது உறைகின்றான்; எச்

செயல் குறித்தும் பிரிந்து செல்வதில்லை; அரசனது ஏவல் கடத்தற் கரிதாகலின், அதன்பொருட்டு மாத்திரம் அரி திற் சிலகால் வேற்றார் போவான்; போயினும் உடனே மீள்வான்” என்பது இதன் கருத்து.

தலைமகள் முல்லை நிலத்துச் சீறாரில் உள்ளாள்; முல்லைப் புறவில் புதல்கள் பல இருக்கின்றன; அவற்றில் மழைத் துளி நிறைந்து சொட்டுகிறது; அப் புதலின்கண் வாழும் கானங் கோழியின் கழுத்திடத்தே அங்கே சொட்டும் நீர்த் துளிகள் துளிக்கின்றன என்று செவிலி கூறுவது, தலைவியது திருமணையின் செல்வச் சிறப்பையும், தலைவன் அருள் நிரம்பிய அறச்செயல் புரிவதையும் குறிக்கின்றது.

தலைமக்கள் களவொழுக்கம் பூண்டு ஒழுகும் காலத் தும் தலைமகன் பொருள் குறித்துப் பிரிவதுண்டென மேலே கூறினோமன்றோ? அப் பிரிவை ஆற்றி யிருத்தலும் தலைமக்கட்குக் கடனாகும்; முல்லைத் திணைக்கு உரியதுமாகும். அந் நிலையில் இவர்கள் நிகழ்த்தும் கூற்றுக்கள் பலவும் ஈண்டு விரிக்கலுறின் பெருகும்.

இனி, இம் முல்லை யொழுக்கத்தின்கண் நிகழும் கூற்று வகைகளுள் பலவகைக் கருப் பொருள்கள் காணப்படுகின்றன. இவ் வொழுக்கம் முல்லை நிலத்தேயன்றி, சிறு பான்மை, பிற நிலங்களிலும் நிகழும். அக்காலத்தே, ஆங்குத் தோன்றும் கருப் பொருள்களே அவர் கூற்றுக்களிற் காணப்படும். ஆயினும், முல்லைத் திணைக்கென்றே வரை யறுத்தோதும் கருப்பொருள்கள் சிலவற்றை ஈண்டுக் கூறுகின்றோம்.

முல்லைத் திணைக்குக் கார்ப்பருவமும் மாலைப் பொழுதும் முதற் பொருளாக வருமாதலின், மழையும் கானமும் முதற்கண் தோன்றுவனவாகும். இம்மழை குன்றிடையும், கானத்தும் மின்னியிடித்துப் பெயல் மிகுவது பாட்டுத் தோறும் பெரும்பாலும் வருகிறது. இடி முழக்கம் நன்கு இசைக்கப் பெறுகிறது. இடி முழக்கம் கேட்டுப் பாம்பினம் அஞ்சிப் பனிக்கும் என்பது, “பொறிவரி வெஞ்சின அர

வின் பைந்தலை துமிய உரவுரும் உரறும்” (குறுந். ௧௯௦) என வருவது முதலிய பல பாட்டுக்களில் பாடப்பெறுகின்றது. இடி முழக்கம் சில போழ்துகளில் முரசு முழக்கத்தைக் காட்டி இசை கொள்ளும்; இது, “மாமழை இன்னிசை உருமினம் முரலும்” (குறுந். ௨௦௦) எனவும், “ஊழின் கடிப்பிகு முரசின் முழங்கி இடித் திடித்துப் பெய்தினி வாழியோ பெரு வான்” (குறுந். ௨௭௦) எனவும் கூறப்படுகிறது. நீர் நிரம்பிய முகில், குன்றங்களில் மெல்லச் சென்று படிந்து பெருமழை பெய்வதைக் கண்ட தோழி, அதனைச் சூல் நிரம்பிய மகளிர் செலவுக்கு ஒப்புக் கூறித் தலைமகளைத் தேற்றுகின்றாள். அது, “நிறைபொறுத் தசைஇ, ஒதுங்கல் செல்லாப் பசப்புளி வேட்கை, கடுஞ்சூல் மகளிர் போல நீர் கொண்டு, விசம்பு இவர்கலாது தாங்குபு புணரிச், செழும்பல் குன்றம் நோக்கிப், பெருங்கலி வானம் ஏர்தரும்” (குறுந். ௨௮௭) என வருகின்றது.

இவ்வாறு மழை பெய்யுமிடத்து, உண்டாகும் மின்னல் இரவுக் காலத்துப் படரும் காரிருளைக் கெடுக்கும் என்பது அனைவரும் அறிந்த செய்தி. “தாழிருள் துமிய மின்னி” (குறுந். ௨௭௦) என்று இக்குறுந்தொகை குறிக்கின்றது. மழை தவழும் குன்றம் “மழை விளையாடும் குன்று” (குறுந். ௧௦௮) எனப்படுகின்றது; மழை நீரால் கானம் வள முற்றுத் தழைப்பதாதலால், அது, “கார்புறந் தந்த நீருடை வியன்புலம்” (குறுந். ௧௬௨) என்று சிறப்பிக்கப் பெறுகிறது. கார்காலத்து மழை பெரும்பாலும் மாலையில் வருவது; அதுபோது, கார்மழை விசம்பை மூடிக்கொள்வதால் இருள் மிகுகிறதன்றோ? அதனை,

“சேயுயர் விசம்பின் நீருறு கமஞ்சூல்

தண்குரல் எழிலி ஒண்சுடர் இமைப்பப்

பெயல்தாழ் பிருளிய புலம்புகொள் மாலை.” (குறுந். ௩௧௪)

என்று இக்குறுந்தொகை கூறுகின்றது.

மழை பெய்யுங்கால் உழவர் இனிது உழுதல் முடியாது; ஆகவே உழவு மாடுகள் ஓய்ந்திருக்கும் என்பது உல

கறிந்தது. இது, “உவரி ஒருத்தல் உழாது மடிய.....இடியொடு மயங்கி இனிது வீழ்ந்தன்று” மழை என இயம்பப்பெறுகிறது. மழையில்லாமையால் புழுதி படிந்து தோன்றும் துறுகற்கள் மாசுபடிந்த யானை போலத் தோன்றும் என்பது, “மழை கழுஉ மறந்த மாயிருந் துறுகல், துகள் சூழ யானையின் பொலியத் தோன்றும்” (குறுந். ௨௭௯) என்ற அடிகளால் காட்டப் பெறுகின்றது.

மழைபெய்த கானத்தில் மானினம் துணையொடு கூடி, பள்ளங்களில் நிற்கும் நீர் பருகி இனிது திரிகின்றன. இச்செய்தி “வன்பரல் தெள்ளறல் பருகிய இரலைதன், இன்புறு துணையொடு மறுவந்து உகள்” (குறுந். ௬௫) என வருகிறது. களிறுகள் பிடிபுணர்ந்து மலையகத்தே ஒடுங்கிக் கிடக்கின்றன. மாலைப்போதில், ஆனினம் தாம் மேய்ந்திருந்த கானத்தின் நீங்கி மனையகம் நோக்கி வருகின்றன. வருபவை மனையகத்தேயுள்ள கன்றுகளை யுள்ளிக் களைத்துக்கொடுவரும்; கன்றுகளும் அவற்றின் வரவு நோக்கித் தலை நிமிர்த்திப் பார்த்துக் கதறும்; தொழுவத்திடத்தே ஏறுகள் தம் கழுத்தில் யாத்த மணியொலிக்க இயங்கும். இவை, “புலம்பயிர் அருந்த அண்ணல் ஏற்றொடு நிலந்தாங்கு அணல வீங்கு முலைச் செருத்தல், பால்வார் குழவியுள்ளி நிரையிறந்து, ஊர்வயிற் பெயரும்” (குறுந். ௩௪௪) என வருவதுபோல்வனவற்றால் இனிது விளங்குகின்றன.

முல்லை நிலத்தவர், காடு கெடுத்துப் பண்டே யாக்கிய கொல்லையை நன்கு உழுது வரகு முதலியவற்றை விதைப்பர். வித்தற்கு விதைகொண்டு செல்லுமவர், திரும்புகாலையில், விதை கொண்டுபோன வட்டி நிறைய முல்லைப் போதுகளையும் பிற மலர்களையும் நிரம்பக் கொண்டு வருவர். அவர்தலையிலும் முல்லைபால் தொடுக்கப்பெற்ற கண்ணிகள் இருந்து நறுமணம் கமழும். ஆனினத்தை மேய்க்கும் இடையர், அவற்றை ஓரிடத்தே இருத்தி, அவ்வானினம் கறந்த பாலைக் கொண்டுவந்து தந்து, அது நிறையக் கூழ் கொண்டு செல்வர். இவை, “முதைப்புனம் கொன்ற ஆர்கலியுழவர், விதைக்குறு வட்டி போதொடு பொதுளப், பொழு

தோதான் வந்தன்றே” (குறுந். கருரு) எனவும், “மறியினத் தொழியப், பாலொடு வந்து கூழொடு பெயரும், ஆடுடை இடைமகன் சென்னிச், சூடிய வெல்லாம் சிறு பசு முகையே” (குறுந். ௨௨௧) எனவும் வருவன முதலாயவற்றால் அறியப்படுகின்றன.

இந் நிலத்தே, பலவகைப் பூவினம் காணப்படுமெனினும், இக் குறுந்தொகை சிலவற்றை எடுத்துச் சிறப்பிக்கின்றது. அவற்றுள், முல்லை, கொன்றை, பித்திகம், பீர்க்கு, கருவிளை, ஈங்கை, குருந்து, காயா, பிடவம், அவரை என்பன சிறந்தோதப் பெறுகின்றன. முல்லை கற்புடை மகளிர்க்குச் சிறப்பாக உரியது; இதன் முகை மகளிர் பற்கு உவமையாகக் கூறப்படுவதாதலால், முல்லை யரும்பியவழி அதனை நகைப்பதாகச் சான்றோர் புலனெறி வழக்கம் செய்துள்ளனர். “முல்லை மென்கொடி எயிறென முகைக்கும்” (குறுந். கஅ௬), “பூங்கொடி முல்லைத் தொகுமுகை இலங்கெயிறு கருமே, தோழி, நறுந்தண் காரே” (குறுந். க௨௬) “முல்லை! நீ நின் சிறு வெண் முகையின் முறுவல் கொண்டனை தகுமோ” (குறுந். க௬௨) என வருதல் காண்க. பூத்தமுல்லை, பூனை சிரிப்பது போன்று உளது என்பர்; “வெருக்குப் பல்லுருவின் முல்லை” (குறுந். ௨௪௦) என்றும், “பூத்த முல்லை வெருகு சிரித்தன்ன பசுவீ” (குறுந். ௨௧௦) என்றும் சான்றோர் உரைத்தலால் அறியலாம். முல்லை யரும்பு சிவந்திருக்கும் என்பர். தலைமகன் மேனியும், தலைமகள் நுதலும் முல்லையின் நறுமணம் கமழும் என்று சான்றோர் கூறுகின்றனர். இக் கருத்து, “மணந்தனன்மன் நெடுந்தோளே, இன்று முல்லை முகை நாளும்மே” (குறுந். க௬௩) எனவும், “முல்லைப் பசுமுகைத் தாது நாளும் நறு நுதல்” (குறுந். ௩௨௩) எனவும் வருவனவற்றால் அறியப்படுகிறது. இம்முல்லை மாலைப்போதில் மலருவது; “பாசிலை முல்லை யாசில் வான்பூச், செவ்வான் செவ்வி கொண்டன்று” (குறுந். ௧௦௮) என வருவது காண்க. தளவம் என்பது முல்லையினத்தள் ஒன்று. இதுவும் கார்ப்பருவத்தே மலர்வது (குறுந். ௩௮௨).

கொன்றை ஒருவகை மரம். இதன் பூ பொன்னிறம் கொண்டு வட்டமாய் இருப்பது. இது கார் காலத்தே மலர்வது. பூத்த கொன்றைமரம், பொன்னிழை புனைந்த மகளிர் கூந்தல் போல்வது என்றும், இதன் இதழ், சிறுவர் அடியிற் புணையும் தவளைவாய்க் கிண்கிணிக் காசுபோல இருக்கும் என்றும், மகளிரது பசலையின் நிறம் இதுபோல இருக்கும் என்றும், கொன்றைப்பூ வுதிர்ந்து கிடக்கும் அகல்வாய்ச் சிறு குழிகள் செல்வர் பொன் பெய்த பேழை போன்று தோன்றும் என்றும் இக் குறுந்தொகை அழகுறக் கூறுகின்றது; வண்டுபடத் ததைந்த கொடியினர் இடையிடுபு, பொன்செய் புனையிழை கட்டிய மகளிர், கதுப்பின் தோன்றும் புதுப்பூங் கொன்றை” (குறுந். உக) எனவும், “செல்வச் சிறுஅர் சீறடிப் பொலிந்த தவளைவாய் பொலன் செய் கிண்கிணிக், காசின் அன்ன போது ஈன் கொன்றை” (குறுந். கசஅ) எனவும், “கொன்றையம் பசவீ நம் (தலை மகள்) போல் பசக்கும்” (குறுந். கஅ௩) எனவும், “கவலை கெண்டிய அகல்வாய்ச் சிறுகுழி, கொன்றைஒள்வீ தாஅய்ச் செல்வர், பொன்பெய் பேழை மூய்திறந்தன்ன காரெதிர் புறவு” (குறுந். உ௩௩) எனவும் சான்றோர் கூறுப. இவ்வண்ணமே, பிரக்கம்பூ மகளிர் மேனி வேறு பாட்டிற்கும், பிறபூக்கள் பிறவற்றிற்கும் எடுத்துக் காட்டப் பெறுகின்றன. இங்கே விரிக்கிற பெருகும்; கருவினைப்பூ மயிற்பீலி யொப்பதும், காயாம்பூ மயிலின் கழுத்துப் போல்வதும், தேரைகள் பறைபோல் ஒலிப்பதும் பிறவும் நேரில் கண்டு இன்புறத் தகுவனவாகும்.

பறவைகளுள் மயிலும் காக்கையும் கோழிச் சேவலும் இங்கே சிறப்பிக்கப் பெறுகின்றன. மழை கண்டு மயிலாலும்; “கானமஞ்ஞை கடிய ஏங்கும்” (குறுந். ககச) என்பது போல்வன பல உண்டு பிரிந்து வந்த தலைமகன் தோழியைக் கண்டு, “இவளை நன்கு ஆற்றுவனத்தாய்” என்று பாராட்டினன்; அது கேட்ட தோழி, “இவள் ஆற்றியது என் செயலால் அன்று; இவள் அடைந்த பிரிவுத் துயர்க்குச் செய்வகையறியாது, நின் வரவறிய வேண்டிப் புள்

நிமித்தம் பார்க்கலுற்றோம். அதுபோது காக்கை விருந்து வரக் கரைந்தது; அவ் வண்ணமே நுமது வரவு எய்தப் பெற்றோம். அக் காக்கைக்கு வெண்ணெல் வெண்சோறு ஏழு கலத்தில் ஏந்தித் தரினும், அப் பலி சிறிதாகும்; அதன் உதவி பெரிது” என்ற கருத்துப்பட,

“திண்டேர் நள்ளி கானத் தண்டர்
பல்லா பயந்த நெய்யிற் றெண்டி
முழுதுடன் விளைந்த வெண்ணெல் வெண்சோறு,
ஏழுகலத் தேந்தினும் சிறி(து) என் தோழி
பெருந்தோள் நெகிழ்த்த செல்லற்கு
விருந்துவரக் கரைந்த காக்கையது பலியே” (குறுந்-250)

என்று பாடுகின்றார். இப் பாட்டால் இதனைப் பாடிய சான்றோர்க்குக் காக்கை பாடினியார் நச்செள்ளையார் என்ற சிறப்புப் பெயர் வழங்குகிறது என்பர். அவரது இயற்பெயர் நச்செள்ளையார் என்பது.

இக் குறுந்தொகைக்கண் முல்லைப் பாட்டுக்களைப் பாடிய சான்றோர் மாத்திரம் சுமார் அறுபத்தைவரின்மேல் உள்ளனர். இவருள் பெண்பாற் புலவர் பதின்மராவர், அவர்கள், ஓக்கூர் மாசாத்தியார், ஓளவையார், கழார்க் கீர் னெயிற்றியார், காக்கைபாடினியார் நச்செள்ளையார், கச்சிப் பேட்டு நன்னுகையார், அள்ளூர் நன்முல்லையார், நன்னுகையார், நெடும்பல்லியத்தை, பொன்மணியார், வெள்ளிவிதியார் என்போராவர். இவருள் முதற்கண் ஓதிய ஓக்கூர் மாசாத்தியாரும், ஓளவையாரும் முல்லையொழுக்கம் பொருளாக நான்கு பாட்டுக்கள் தனித்தனியே பாடியிருக்கின்றனர். இவருள் ஓக்கூர் மாசாத்தியார், ஆடவன் ஒருவன் தான் செய்தற்கு மேற்கொண்ட வினையைச் சீர்பெறச் செய்தா னாயின், அவன் உள்ளம் “செம்மல் உள்ளமாம்” (குறுந். 250) என யாப்புறுக்கின்றார். முருகனது சேவடி படர்ந்த உள்ளத்தைச் “செம்மல் உள்ளம்” என ஆசிரியர் நக்கிரனார் கூறுவர்; பாண்டியன் பன்னாடு தந்த பெழுவழுதி யென் பாணும் செய்வினை முடித்த உள்ளத்தையே “செம்மல் உள்ளம்” (குறுந். 250) என்கின்றான். எனவே, இவர்கள்

கூற்றால், செயற்குரிய வினை, செயற்கரியவினை என்ற இரு வகை வினையும் செய்வோர்க்கே உள்ளம், “செம்மல் உள்ள” மாகும் என்பது தெளியப்படுகிறது. தலைமகன் சேணிடைப் பிரிந்த வழி, அவனாற் பிரிவுற்று மனையகத் திருப்பார்மேல் அவனுக்கு வேட்கை மிக்கெழும் என்றும், அஃது அவன் மீண்டேகுங்கால் சிறிது சிறிதாகச் சிறுகி, அவன் மனையடைந்தவழி முடிவடைந்துவிடும் என்றும் உள்ள ஓர் அரிய கருத்து ஒளவையார் பாட்டொன்றில் (குறுந். ௧௯) காணப்பெறுகிறது.

“நீடிய மரத்துக் கோடுதோய் மலிர்நிறை

இறைத்துணச் சென்(று) அற்றாஅங்கு

அனைப்பெருங் காமம் ஈண்டுடைக் கொளலே.”

என்றும், இஃது உலகத்துப் பண்பு என்றும் ஒளவையார் வற்புறுத்துகின்றார். இன்றோரன்ன கருத்துக்கள் பல இவர்கள் பாடலுட் பொதிந்து கிடக்கின்றன.

அக் கருத்துக்களுட் சிலவும் வழக்காறுகளுட் சிலவும் ஈண்டுத் தருகின்றோம். மகளிர் கொடிப்பூங் கொத்துக் களைத் தழை விரவத் தொடுத்துப் பொன்னிழையோடு கூந்தலிற் கட்டி அணிசெய்து கொள்வர் (குறுந். ௨௧). இடையர் கன்றுகளை மனையகத்தே நிறுத்திக்கொண்டு, கறவைகளைக் கொல்லைகளுக்கு ஒட்டிச் சென்று மேய்த்து விட்டு மாலையில் கொணர்வர் (குறுந். ௬௪). இளஞ் சிறுர்க்குக் காலில் தவளைவாய்க் கிண்கிணி (சதங்கை) யணிவர் (குறுந். ௧௪௮). கொல்லைக்கு விதை கொண்டு போகும் கானவர், வட்டி நிறைய மலர் கொண்டு வருவர் (குறுந். ௧௫௫); இக்காலத்தே, இது “விதைக்கூடை வெறிது வரலாகாது” என்ற கருத்துட் கொண்டு வழங்குகிறது. மாடுகட்குக் கழுத்தில் மணிகட்டி விடுவது வழக்கம். கணவன் பிரிந்தவழி, மகளிர் தம்மை ஒப்பனை செய்து கொள்வது கிடையாது. புறத்துப்போய் மீண்ட தலைவனைத் தலைமகள் “எம்மைத் தீண்டாதே” என்பதும் உண்டு (குறுந். ௧௯௧). காக்கைக்குச் சோறு போட்டு, அதன் கரைதலால் விருந்து வரும் என மகளிர் நினைந்தொழுகுவர்

(குறுந். உக௦). இடையரும் பிறரும் பனையோலைத் தடுக்கும் குடையும், உட்கார்தற்கும் மழை தடுத்தற்கும் பயன் கொண்டனர் (குறுந். உஉக). உயர்ந்தோர்க்கு விருந்தயருமிடத்து, நல்ல வெண்ணெல் வெண்சோறும், தூய நெய்யும் “வெப்பத் தண்ணீரும்” தந்து ஊட்டுவர் (குறுந். உ௩௩, உ௪௩); கோழி விடியலிற் கூவுவதால் பொழுது புலர்கின்றது (குறுந். உ௩௪). சூல்கொண்ட மகளிர் புனித்தினனும் வேட்கையுடையராவர் (குறுந். உ௮௧).

தலைமக்கள் பிரிந்திருக்குமிடத்து நிகழும் கூற்றுக்கள் பலவற்றுள்ளும் இளிவரலைச் சார்ந்த பெருமிதமே மெய்ப்பட்டுத் தோன்றற்பாலதாம்; ஆயினும், தலைமகன் பிரிந்த வழித் தலைவி நிகழ்த்தும் கூற்றுக்களுள், தலைமகன் குறித்த பருவம்கண்டு ஆற்றாது தலைமகள் வருந்திக் கூறுவன பெரும்பாலும் இழிப்புச் சுவையவாகவே இருக்கின்றன; சில அவலக் குறிப்பும் உணர்த்துகின்றன. தலைமகன் நிகழ்த்தும் கூற்றுக்களுட் பல இளிவரலைக் காட்டுகின்றன. தோழி கூற்றுக்களுள், தலைமகளை ஆற்றுமாறு வற்புறுத்துவன யாவும் வியப்புச் சுவையுடையவாய், சிலவற்றுள் பெருமிதமும் தோன்ற நிற்கின்றன. பிரிந்தோன் மீண்டுவந்து கூடியவழி தலைமக்களிடை நிகழும் கூற்றுக்கள் யாவும் உவகைச் சுவையவாய் இருப்பது நன்கு புலனாகிறது. செவிலி கூற்றுக்கள் உவகையும் வியப்பும் உறுவிக்கின்றன.

மேலும், நகைச்சுவை பயப்ப உரையாடும் திறம் தோழி பால் நன்கு அமைந்திருக்கிறது. அச் சுவை தோன்றப் பேசுவோர், தாம் நகைச்சுவை தோன்றக் கூறுவதைத் தாம் அறியாமல் வழங்குவதே சிறப்பு என்பர். தலைவன் குறித்த பருவம் வருகிறது; மழையும் மிகுதியாகப் பெய்கிறது; தலைமகள் அதனைக் கார்வரவு என்று கொண்டு கண்கலுழுகின்றாள். அவளைத் தோழி, “கார்ப்பருவம் அன்று” எனக் கூறி ஆற்றுவிக்க முயல்கின்றாள். மேகங்கள் ஆண்டு தோறும் பெய்ய வேண்டிய நீரை ஒரே வழியாய் முகந்து கொண்டு, சிறிது சிறிதாகப் பெய்வது போலவும், அடுத்த ஆண்டுக் கார்கால வரவிற்குச் சிறிது முன்னர்ப், பெய்யாது

எஞ்சியிருந்த நீரைப் பெய்துவிட்டுப் புதுநீர் முகந்து வருவதுபோலவும் படைத்துக்கொண்டு, “தோழி, இது போது பெய்யும் மழை பழைய மழைநீர்; இது புது நீரைக் கொள்வதற்காகச் சொரிகின்றது; இது காரன்று” (குறுந். உருக) என்கின்றாள். இதன்பால் பிறக்கும் நகைச்சுவை புறத்தே சிறிதும் தோன்றாத வண்ணம் கூறும் நயம், மிக்க இன்பம் தருகின்றது. ஆங்கில நூற்புலவரும்¹ இவ்வாறு எழுப்பும் நகைச்சுவையே மிக்க இன்பம் தருவது என்பர். இந்நிலையில், தோழியின் நானலமும், சிவ்² என்னும் புலவரது நானலமும் ஒப்பச் சிறந்திருக்கிறது. இதனை விரிக்கிற பெருகும்.

இன்றோரன்ன இலக்கிய நலங்களும், தமிழர் மனப் பண்புணர்த்தும் மாண்புகளும், ஒழுகலாறு காட்டும் ஒட்பங்களும், இயற்கையோடு இயைந்து நடவும் வாழ்க்கை மேம்பாடுகளும், இயற்கைப் பொருளின் உண்மைத் தோற்றங்களும் உள்ளவாறு காண்டற்குப் பெரும் பொருள் நிலைய மாய் நிற்பவை இத் தொகைநூற் பாட்டுக்கள் என்பது இது காறும் ஆராய்ந்து கூறியவாற்றால் இனிது விளங்கும். இப் பாட்டுக்கள் வழங்கும் சில சொல்வழக்குகள் இன்றும் உண்மையாகவே உள்ளன. “கல்லுயரேறிக் கண்டனம் வருகம் சென்மோ” (குறுந். உஎரு) என்பதிலுள்ள கல்லுயரேறல் என்பது, சென்ற சனிக்கிழமை (7-9-40) மாலை³ செங்கைமா கணவாயின் தென்மலைச் சரிவில் உள்ள ஆலப் புத்தூர் என்னும் சீதூர்க்கு யானும் என் தோழர்களும் சென்றிருந்தபோது, யாங்கள் இப்போதும் வழக்கில் இருப்பது கண்டோம். இவ்வாறு என்றும் நின்று நிலவும் பொருளும் வழக்காரும் பொருந்தவுடைய இச்சங்க இலக்கியங்கள்

1. Lord Macaulay's Essay on Addison's wit and humour.

2. Swift.

3. செங்கைமா என்பது வடார்க்காடு ஜில்லாவில் இப்பெயரிய தொரு தாலுகாவின் தலைநகருக்குப் பெயர். கொங்குநாடு செல்லுவோர் இதன் வழியே சவ்வாது வரைத் தொடரைக் கடந்து செல்வர்.

ஆயுந்தொறும் ஆயுந்தொறும் அயரா இன்ப ஆற்றுக
விளங்குவன வென்பதன்றி வேறில்லை. இன்ன சிறப்பால்
ஏற்றமிகும் இந் நூல், ஆய்வார் அறிவுக்கு என்றும் இன்பம்
சுரந்து நிலவுமாக.

“சொல்லென்னும் பூம்போது தோற்றிப் பொருளென்னும்
நல்லிருந் தீந்தாது நாறுதலால்—மல்லிகையின்
வண்டார் கமழ்தாம மன்றே மலையாத
தண்டாரான் கூடல் தமிழ்.”

ந. பாலை

[வித்துவான், ம. இராசமாணிக்கம் பிள்ளை]

பண்டைத் தமிழ்மக்கள் தாம் வாழ்ந்து வந்த நிலத்தை நான்கு பகுதிகளாகப் பிரித்து வழங்கினர். அவை முல்லை, குறிஞ்சி, மருதம், நெய்தல் என்பனவாம். முல்லையாவது கடும் காட்டைச்சார்ந்த இடமுமாம். குறிஞ்சியாவது மலையும் மலையைச்சார்ந்த இடமுமாம். மருதமாவது வயலும் வயலைச்சார்ந்த இடமுமாம். நெய்தலாவது கடலும் கடலைச் சார்ந்த இடமுமாம். இது போன்றே தமிழ் மக்கள் ஒழுக்கங்களையும் ஏழு பகுதிகளாகப் பிரித்து வழங்கினர். அவை கைக்கிளை, முல்லை, குறிஞ்சி, மருதம், நெய்தல், பாலை, பெருந்திணை என்பனவாம். உரையாசிரியர்கள் யாவரும் கைக்கிளை, பெருந்திணை, பாலை என்பன நான்கு நிலத்துள்ளும் விரவி வருவதலால் அவற்றிற்கு நிலங்கூறப்படாது ஏனைய நான்கிற்குமே நிலங் கூறப்படும் என்று கூறுவர். கைக்கிளை, பெருந்திணை ஒத்த காமமன்மையால் அவற்றிற்கு நிலங் கூறப்படவில்லையாயினும் பாலைக்கு நிலங் கூறப்பட வேண்டியது இன்றியமையாத தொன்றும். இப் பாலை யொழுக்கத்திற்கு நிலங்கூறப்படவில்லை என்பதற்கு உரையாசிரியர்கள் பலரும் பல காரணங்கள் கூறிப் பலநாட்களாகப் போரிட்டு வந்தனர். அகப்பொருள் நூலாசிரியர் முதலியோர் அதற்கெனத் தனிநிலம் வகுத்து நிலம் ஐந்தென்றே கூறினர். ஆகவே பாலையொழுக்கத்திற்கு நிலங் கூறப்படாமை புலவர்கள் உள்ளத்தில் பண்ணாள் இடம்பெற்றிருந்தது. இதற்குக் காரணம் நிலமும் ஒழுக்கமும் ஒன்றற்கொன்று தொடர்புடைத்தாய் ஒன்றையொன்று நோக்கியே பிரிக்கப்பட்டனவென்று அவர்கள் கருதியதேயாம்.

நச்சினூர்க்கினியர் பாலை ஒருபாற்படாது நால்வகை நிலத்திற்கும் உரியதாய்ப் புலனெறி வழக்கம் செய்து வருதல் பற்றி நிலம் அதற்குக் கூறப்படவில்லை யென்பர்.

நாம் முதலில் ஒழுக்கம் கருதி நிலம் பிரிக்கப்பட்டதா? நிலம் கருதி ஒழுக்கம் பிரிக்கப்பட்டதா? என்பதனை ஆராய்வோம்:

ஒழுக்கங் கருதி நிலம் பிரிக்கப்பட்டது என்று கொள்வோமாயின் நிலமும் ஏழாகப் பிரிக்கப்பட்டிருத்தல் வேண்டும். கைக்கிளை, பெருந்திணை ஒழியினும் ஏனைய ஐந் தொழுக்கத்திற்காவது ஐந்து நிலங் கூறப்படவேண்டும். அங்ஙனமின்றி “முல்லை, குறிஞ்சி, மருதம், நெய்த” லென நான்கே கூறப்படுகின்றன.

இருத்தல், புணர்தல், ஊடுதல், இரங்கல் என்பன வற்றை முறையே முல்லை, குறிஞ்சி, மருதம், நெய்தல் என்பனவற்றிற்கு உரிப்பொருள்களாகக் கூறுவர் உரையாசிரியரும் பிறரும். புணர்தல் ஒன்றுதான் குறிஞ்சியுள்ளும், இருத்தல் ஒன்றுதான் முல்லையுள்ளும், ஊடல் ஒன்றுதான் மருதத்துள்ளும், இரங்கல் ஒன்றுதான் நெய்தலுள்ளும் நிகழ்கின்றன வென்று கூறுதற்கில்லை. எல்லாவொழுக்கங்களும் எல்லாத்திணையுள்ளும் நிகழ்ந்தே வருகின்றன. அங்ஙனம் நிகழ்ந்து வருதலே இயற்கையாம். குறிஞ்சி நிலத்திற்குக் கூறப்பட்ட புணர்தல் ஒழுக்கம் அந்நிலத்துள் பெரும்பான்மையாகவும் நிகழ்கின்றது என்று கொள்வதற்கில்லை. நச்சினூர்க்கினியர் “ஒரு சாரார்மாட்டு உலகியலால் நிகழும் ஒழுக்கினைப் பொதுவாக்கி இடமும் காலமும் நியமித்து” என்று கூறுவதே அவ்வொழுக்கம் அந்நிலத்துள் பெரும்பான்மையாகவும் நிகழ்வதில்லை என்பதற்குப்போதிய சான்றாக நிற்கின்றது. ஆகவே பெரும்பான்மையாக நிகழ்தல்பற்றி இருத்தல் முதலிய ஒழுக்கங்கள் முல்லை முதலிய நிலங்களுக்கு ஒதப்பட்டன என்று கொள்வதற்கும் இல்லை.

பாலைத்திணை, பிரிவுகளுள் பரத்தையிற் பிரிவு ஒழியத்தூது, ஒதல், பொருள் என்றிவைபோன்றன யாவும் தன்

ஸ்டீடத்தே நிகழ்வதற்கு இடமாக இருக்கின்றது. பிரிவு ஒழுக்கம் அனைத்தையுமே தன்னிடத்தே கொண்டு நிற்கின்றது என்று கூறலாம். ஆகவே கூறப்பட்ட ஒழுக்கத்தைப் பெரும்பான்மையாகக் கொண்டு நிற்கும் பாலைக்கும் நிலங் கூறப்படவேண்டும். அங்ஙனம் கூறப்படவில்லை.

குறிஞ்சி முதலிய திணைகள் ஏனைய உரிப்பொருள்கள் நிகழ்வதற்கு இடையிருக்கின்றன. இதற்குத் “திணைமயக் குறுதலும் கடிநிலை யிலவே” என்ற சூத்திரத்தில் நச்சினூர்க்கினியர் காட்டும் எடுத்துக்காட்டுக்களே போதிய சான்றாக நிற்பன. பாலைத்திணை தன்னொழுக்கம் தன்னிடத்தில் நிரம்பப்பெற்றதாயிருக்கின்றது. வேறு ஒழுக்கங்களும் இந்நிலத்தின்கண் விரவி வருதல் இல்லை. இதற்கு நிலங்கூறவேண்டியது இன்றியமையாத தொன்றன்றோ? பாலை நிலத்தின்கண் ஏனைய ஒழுக்கங்கள் விரவி வந்ததாகப் புலனெறி வழக்கமும் இன்மை அறியத்தக்கது.

நச்சினூர்க்கினியர், “பாலை ஒருபாற் படாது வருதலின்” நிலங் கூறப்படவில்லை என்பர். அதனை ஆராய்வோம். நிலங்களுக்கு உரித்தாகக் கூறப்பட்ட ஒழுக்கங்கள் அந்நிலத்தில் ஒரு சாரார்மாட்டே உலகியலில் நிகழ்கின்றன என்பதும் அவர் கருத்தேயாம். குறிஞ்சித் திணையைக் காண்போம். அவர் கூற்றுப்படி குறிஞ்சி நிலத்தில் ஒரு சாரார் மாட்டுப் புணர்தல் ஒழுக்கம் நிகழ்கின்றது. ஏனையோரிடத்தில் ஏனைய ஒழுக்கங்கள் நிகழ்கின்றன. ஏனைய ஒழுக்கங்களும் தமக்குரியவாக வோதப்பட்ட நிலங்களுள் நில்லாது குறிஞ்சிநிலத்தில் விரவி வருகின்றன. இங்ஙனம் ஒவ்வொரு நிலங்களையும் ஆராய்வோமாயின் ஏனைய ஒழுக்கங்களும் விரவி நிகழ்கின்றனவென்று அறியப்படும். ஆகவே ஏனைய ஒழுக்கங்களுக்கும் ஒருபாற்படும் தன்மை இலதாயிற்று என்பது அறியப்படும். இந்நான்கொழுக்கங்களும் ஒருபாற்படாது தம்முள் விரவிப் புலனெறி வழக்கின்கண்ணும் வருகின்றன. “திணைமயக் குறுதலும் கடிநிலை யிலவே” என்ற சூத்திரத்திற் கூறப்படும் காட்டுச் செய்யுட்களே இதற்குப் போதிய சான்றாவன. ஆகவே ஒருபாற்படாது

வரும் தன்மை ஏனைய நான்கொழுக்கத்திற்கும் உண்மை இதனால் அறியப்படும். ஆகவே கூறப்பட்ட ஒழுக்கத்தைத் தன்னிடத்தே நிரம்பப் பெற்றிடாதனவும் ஏனைய ஒழுக்கங்கள் விரவுவதற்கு இடமாவனவும் ஆகிய குறிஞ்சி முதலிய நிலங்கள் ஒழுக்கம் நோக்கி வகுக்கப்பட்டன என்று கூறுதல் விர்தையினும் விர்தையே. ஆகவே ஒழுக்கம் கருதி நிலம் பிரிக்கப்பட்டதாக அறிவதற்கில்லை.

இனி நிலங் கருதித்தான் ஒழுக்கம் பிரிக்கப்பட்டதோ? என்பதை ஆராய்தலும் இன்றியமையாததொன்றும். அதனையும் ஆராய்வோம் :

“கைக்கிளை முதலாப் பெருந்திணை யிறுவாய் முற்படக் கிளந்த எழுதிணை என்ப.”

என ஏழுவகை ஒழுக்கங்கள் கூறப்படுகின்றன. ஒழுக்கங்கள் நான்கேயென்று கூறப்படாதது அறியத்தக்கது. இங்ஙனம் கூறப்படாததும் ஒழுக்கம் நோக்கி நிலம் பகுக்கப்பட்டது என்பதனைத் தடைசெய்வ தொன்றும்.

அகத்திணைக்குப் புறம்பாவன கூறுங்கால் இந் நான்கிற்குமே வெட்சி, வஞ்சி, உழிஞை, தும்பை முதலாயின புறமாயினவென்று கூறுதல்வேண்டும். அகத்திணை யேழற்குமே புறத்திணை ஏழும் கூறப்படுகின்றன. ஆதலால் மூன்றினையும் இந் நான்கினுள் அடக்கிக் கூறினார் என்றும் கொள்வதற்கில்லை.

ஆகவே, ஒழுக்கங் கருதியும் நிலம் பகுக்கப்படவில்லை. நிலங் கருதியும் ஒழுக்கம் பகுக்கப்படவில்லை என்பதறியப்பட்டது.

நிலத்திணை மலையைச்சார்ந்த வளமுள்ள பகுதியாகவும், காட்டைச் சார்ந்த வளமுள்ள பகுதியாகவும், வயலைச் சார்ந்த வளமுள்ள பகுதியாகவும், கடலைச் சார்ந்த வளமுள்ள பகுதியாகவும் பிரித்தலே முறை. இங்ஙனந்தான் பிரிக்கப்பட்டது. வளமில்லாப் பாலையையும் ஒரு பகுதியாகப் பிரித்தல் நாட்டிற்குக் குறைவைத் தருவதொன்றும்.

இது கருதியே அது பிரிக்கப்படவில்லை. ஆக வளமுள்ள தாகப் பகுக்கப்பட வேண்டும் என்ற கருத்து நோக்கியே நிலம் பகுக்கப்பட்டது.

உலகில் நிகழும் வழக்கங்களை ஒருவாற்றான் வரையறுத்து ஏழென்று கூறுதலே முறையன்றி நிலம் நோக்கிக் கூறுதல் முறையன்று. அங்ஙனம் கூறின் ஒழுக்கத்தினை ஆராய்ந்து உணர்த்தியதாகாது. ஒவ்வொரு ஒழுக்கமும் ஒவ்வொரு நிலத்திலேதான் நிகழும் என்று கொள்வது பொருந்தாததொன்று. அங்ஙனம் வரையறுத்தலும் இயற்கைக்குப் பொருத்தமுடையதன்று. ஊழ்வகையால் முன்னம் ஒரு வரை ஒருவர் அறியாராய் எதிர்ப்பட்டுக் கூடுவார்க்கு இடம் வரையறுத் துரைத்தல் பொருத்தமுடைத்தாமோ?

“நடுவண் ஐந்திணை நடுவணது ஒழியப்
படுதிரை வையம் பாத்திய பண்பே.”

என ஆசிரியர் நிலத்திற்கு உரிப்பொருள் வகுத்துக் கூறுதல் நாடக வழக்கேயாம்.

உரிப்பொருள் ஒவ்வொன்றும் ஒவ்வொரு நிலத்திற்கே உரியதாக நினைத்து அதற்கேற்ப உரைகொண்டு இறுதியில் விழிப்பர் நச்சினார்க்கினியர் முதலியோர். அவற்றுள் ஒன்று காண்போம். அகத்திணை யேழற்கும் வெட்சி முதலாயின புறமாயதற்குக் காரணம் கூறும் நச்சர், குறிஞ்சி, முல்லை, மருதம், நெய்தல் என்பனவற்றிற்கும் அவற்றின் புறத்திணைக்கும் முதல், கரு, உரி என்ற மூன்றனது ஒப்புமை காட்டிப் புறமாயிற்றென்றார். ஏனைய கைக்கிளை, பெருந்திணை, பாலை என்ற மூன்றற்கும் அவற்றின் புறத்திணைக்கும் இயைபு கூறுங்கால் உரிப்பொருள் ஒன்றுகொண்டே கூறிச் சென்றார். அகத்திணை, புறத்திணை என்ற ஏழனுள் முதல் நான்கும் முதல், கரு, உரி ஒப்புமையுடையபாற் புறமாயின; ஏனைய உரிப்பொருள் ஒப்புமையாலேயே புறமாயின என்பது ஆசிரியர் கருத்தாக இருக்க முடியாது. உரிப்பொருள் ஒன்றே கொண்டு கூறுதல்மட்டும் அவர் கருத்தாயிருக்க வேண்டும். குறிஞ்சி, முல்லை, மருதம், நெய்தல்

என்பனவற்றைக் கண்டவுடன் நிலத்தின் நினைவு வந்ததாலேயே இங்ஙனம் இவர் இடர்ப்பட நேர்ந்தது. ஆகவே பாலைக்கு நிலங் கூறவேண்டியதும் இல்லை; ஏனையவற்றிற்கும் நிலங் கூறப்படவுமில்லை.

பாலையாவது காதலாற் கலந்த இருவரது பிரிவு ஒழுக்கம். இவ் பொழுக்கம் ஏனைய ஒழுக்கங்களைவிடச் சிறந்ததென்று கூறுதல் மிகைபடக் கூறியதாகாது. காமஞ் சிறத்தற்கு இவ் பொழுக்கமே இன்றியமையாத தொன்றாய் வேண்டப்படுவது. “ஊடுதல் காமத்திற் கின்பம்” என்பது வள்ளுவர் வாக்கு. ஊடல், துணி முதலியன நிகழவேண்டுமேல் அவற்றிற்குப் பிரிவு இன்றியமையாது வேண்டப்படுவது. காமஞ் சிறத்தற்கு ஊடல் முதலாயின இன்றியமையாது வேண்டப்படுவன. ஆகவே பிரிவில்லையெனில் காமம் சிறப்புறா தென்பதாம்.

முல்லையாவது ஆற்றியிருத்தல். தலைவன் பிரிந்ததிலிருந்து அவன் வருமளவும் தலைவி ஆற்றியிருப்பாள். இங்ஙனம் இவள் ஆற்றியிருத்தற்குக் காரணம் அவனது பிரிவேயாம். ஆகவே முல்லை பாலையொழுக்கத்தின் அடியாகத்தான் பிறக்கின்றது. மருதமாவது ஊடல். தலைவன் பரத்தையிற் பிரிந்து விடியற்காலையில் வந்தானாகத் தலைவி அவனோடு ஊடி நிற்பாள். இங்ஙனம் இவள் ஊடி நிற்பதற்குக் காரணம் அவனது பிரிவேயாகும். ஆகவே மருதமும் பாலையடியாகத்தான் பிறக்கின்றது. நெய்தலாவது இரங்கல். தலைவன் பொருள் தேடும்பொருட்டுச் சேறலின் அவட்கு இரக்கம் தோன்றுகின்றது. அவளது இரக்கம் பிரிவு பற்றியே நிகழ்கின்றது. ஆகவே நெய்தலும் பாலையடியாகத்தான் பிறக்கின்றது. குறிஞ்சியாவது கூடுதல். முற்பிறப்பில்,

“இம்மை மாறி மறுமை யாயினும்

நீயா கியர்எங் கணவனை

யானா கியர்நின் நெஞ்சநேர் பவளே.”

(குறுந். சக)

என்று கூறிப் பெரும் பிரிவாற் பிரிந்தவர், ஊழ் கூட்டுவிக்க மறுமையிற் கூடுவர். இங்ஙனம் இவர்கள் கூடுதற்குக்

காரணம் அவர்கள் பெரும் பிரிவேயாம். ஆகவே குறிஞ்சியும் பாளையடியாகத்தான் பிறக்கின்றது. இங்ஙனம் தொடர்ந்த பிறப்புக்களுள் தலைவனுந் தலைவியுமாக இருந்துவருதலே சிறப்பு. தமிழ் நூல்களுள் கூறப்படுவன யாவும் இது போன்றனவேயாம். தொடர்ந்த பிறவிகளுள் தலைவனுந் தலைவியுமாக இருந்தவர்கள், தம்முட் கொண்ட அன்பினாலும், இல்லறம் முதலிய நல்லறம் நடத்திவந்த சிறப்பாலும், அவர்கள் விரும்பிய விருப்பத்தாலும் மீண்டும் தலைவனுந் தலைவியுமாகவே பிறப்பார்கள். இதனைத்தான் ஊழ் கூட்டுவிக்கக் கூடினார் என்பர். ஆகவே பாலை ஒழுக்கம் இல்லையென்றால் ஏனைய ஒழுக்கங்களும் இல்லையென்றே கூறலாம்.

ஆகவே பாலை ஒழுக்கம் ஏனைய ஒழுக்கங்களை இயக்கும் ஆற்றலுடையதாய், ஏனைய ஒழுக்கங்கள் தன்னிடத்து விரவப்பெறுது தூய்தாய், ஒழுக்கங்களுள் நடுவுவைத்து எண்ணத்தக்க தலைமணியாய் விளங்குகின்றது.

இதனது சிறப்பினை அறிந்தே ஆசிரியர் தொல்காப்பியரும்,

“நடுவண் ஐந்திணை நடுவணது ஒழியப்
படுதிரை வையம் பாத்திய பண்பே.”

என்றதில் நடுவணது எனக் குறியிட்டார். பாலை ஒழுக்கம் நால்வகை ஒழுக்கங்களுள்ளும் நடுவு வைத்து எண்ணத்தகும் சிறப்பினை உடையது என்பதே அவர் கருத்து. இங்ஙனங் கூறுது ஆசிரியர்க்கு மாறுபட்டுக் காரணங் கூறுவார்பலர்.

அவர் கூறுமாறு :

நச்சினார்க்கினியர் பாலைக்கு நடுவணது என்னும் பெயர் ஏற்பட்டமைக்குக் கூறுவன. “புணர்தல், இருத்தல், ஊடல், இரங்கல் என்பனவற்றிற்கு இடையிடையே பிரிவு நிகழ்தலானும், நால்வகை உலகத்திற்கிடையே,

“முல்லையும் குறிஞ்சியும் முறைமையிற் றிரிந்து
நல்லியல் பிழந்து நடுங்கு துயறுருத்துப்
பாலை யென்பதோர் படிவங் கொள்ளும்.”

என முதற்பொருள்பற்றிப் பாலை நிகழ்தலானும், நடுவணதா
கிய நண்பகற்காலம் தனக்குக் காலமாகலானும், புணர்தற்
கும் இருத்தற்குமிடையே பிரிவு வைத்தலானும், உலகியற்
பொருளாகிய அறம் பொருள் இன்பங்களுள் நடுவணதாகிய
பொருட்குத் தான் காரணமாகலானும் நடுவணது எனக்
குணங் காரணமாயிற் றென்பனவாம்.

இதற்குச் சிவஞானமுனிவர் கூறும் மறுப்பு வருமாறு:-
“இனி நால்வகை உரிப்பொருள்களினும் இடையிடையே
பிரிவு நிகழ்தலின் நடுவுநிலைத் திணை யென்றொரெனின் புணர்ச்
சியும் அவ்வாறு இடையிட்டு நிகழ்தல்பற்றிக்குறிஞ்சியும்,
நடுவுநிலைத்திணையெனல் வேண்டுமாகலானும், நடுவணதா
கிய நண்பகற்காலம் தனக்குக் காலமாதல்பற்றி அங்ஙனங்
கூறினாரெனின் நடுவணதாகிய இடையாமம் தனக்குக் கால
மாதல்பற்றிக் குறிஞ்சியும் அவ்வாறு கூறப்படுமாகலானும்,
உலகியற் பொருளாகிய அறம், பொருள், இன்பங்களுள்
நடுவணதாகிய பொருட்குத் தான் காரணமாதல்பற்றி அங்
ங்ஙனங் கூறினாரெனின் பரத்தையிற் பிரிவு, ஒதற்பிரிவு
போல்வன ஏனையவற்றிற்குக் காரணமாகலின் பொருள்
மாத்திரைக்கே காரணம் என்பது படாமையானும், அங்ங
னம் உரைப்பன வெல்லாம் போலியென் றொழிக” என்ப
தாம்.

அவர் கூறுங் காரணம் வருமாறு :

“நடுவண் ஐந்திணை நடுவண் தொழியப்
படுதிரை வையம் பாத்திய பண்பே.”

என நிலம் பகுத்தோ துங்கால் நடுவணது எனக் குறியிட்டா
ராகலின், அங்ஙனம் பகுக்கப்படும் நிலங்களுமாகாது அவற்
றின் வேறுமாகாது தனக்குரிய நிலம் நடுநிகர்த்தாய் நின்றல்
பற்றி நடுவுநிலைத் திணையெனக் குறியிட்டாளுதலே ஆகிரி
யர் கருத்தென்க என்பதாம்.

ஆசிரியர் உலகியலில் நிகழ்ந்த ஒழுக்கத்தினை ஏழென வரையறுத் துணர்த்தினார் முதற்குத்திரத்தில். அடுத்த சூத்திரத்தில் நாடக வழக்காக நிலங் கூறுகின்றார். முல்லை, குறிஞ்சி, பாலை மருதம், நெய்தல் என்ற ஐந்தொழுக்கங்களைக் கூறுவார் “நடுவண் ஐந்தினை” யென்றார். “படுதிரை வையம் பாத்தியபண்பே” என்றதனற்றான் நிலஞ் சுட்டப் படுகின்றது. “அவற்றுள்” என்றும் “நவண் ஐந்தினை” யென்றும் “நடுவணது” என்றும் கூறுவன யாவும் ஒழுக்கத்தைக் குறித்தவையேயாம். நிலங்குறித்துக் கூறப்படவில்லை. ஒழுக்கங்களுள் சிறப்புடைமை நோக்கியே பாலை ‘நடுவணது’ எனப்பட்டது. சூத்திரத்தின் போக்கே இதனை வலியுறுத்தி நிற்பல் அறியத்தக்கது. “அவற்றுள்” என எழுதினையையும் அகப்படுத்தினார். அவற்றுள்ளும் சிறப்புடைமை நோக்கி “நடுவண் ஐந்தினை” என்றார். அவற்றுள்ளுஞ் சிறப்புடைமை நோக்கியே “நடுவணது” எனக் கூறினார். ஆசிரியர் கருத்து இதுவே யென்பது அறியத்தக்கது. ஆகவே பாலை யொழுக்கமே தலை சிறந்ததென்பது அறியப்பட்டது.

இனி இத்தகைய பாலை யொழுக்கத்தைக் குறித்துக் குறுந்தொகையுள் வருஞ் செய்யுட்களைப் பகுத்து நோக்குவோம்.

கூடுதல்

பண்டைத் தமிழ் நூல்களுட் கூறப்படும் புணர்தல் ஒழுக்கம் யாவும் ஊழாற் கூடியதாகவே கூறப்படுகின்றன. ஊழாற் கூடுதல் எத்தகையமையது என்பது முன்னர் உரைக்கப்பட்டது.

ஒருதலைவன் தலைமகளை உடன்கொண்டு பாலை நிலத்தின் வழியே செல்கின்றான். செல்கின்ற அவர்களை நன்றாக அறிந்த அயல் வீட்டார் எதிர்ப்படுகின்றனர் செல்கின்ற அவர்கள் மிக்க அன்புடையவர்களாகச் செல்லுதலைக் கண்டனர் கண்டவுடன் அவர்கள் சிறுவயதிற் செய்த செய்கை நினைவுக்கு வருகின்றது. கூறுகின்றார்கள் :—

இவர்கள் இருவரும் தமது சிறுவயதில் விளையாடிக் கொண்டிருக்கும்பொழுது விளையாட்டுக் காரணமாகத் தம் முட் சினங்கொண்டு ஒருவர் ஒருவருடைய மயிரைப்பற்றி இழுத்துச் சிறுபோர் விளைத்தனர். இதனைக் கண்ட செவி வித்தாயர் வந்து விலக்கவும் விலங்காராய்ப் போர் நிகழ்த்தினர். இங்ஙனம் மாறுபாடுற்ற இவர்களை மாறுபாடில்லாத தலைவனும் தலைவியுமாக இணைத்த ஊழின் வலிமை தான் என்னே என்று வியக்கின்றனர். அஃது.

“இவன்இவள் ஐம்பால் பற்றவும் இவள்இவன்
புன்றலை யோரி வாங்குநள் பரியவும்
காதற் செவிலியர் தவிர்ப்பவுந் தவிராது
எதில் சிறுசெரு வுறுப மன்னே
நல்லமன் றம்ம பாலே.”

(குறுந். ௨௨௬)

என்பதாம்.

மகளிர் ஒழுக்கம்

தமிழ் மகளிர் அனைவரும் திருமணம் நடக்கும் வரை சிலம்பு அணிந்திருப்பார்கள். திருமணம் நடந்த பின்னர் அணிவதில்லை. இது பண்டைக் காலத்திய தமிழ் மகளிர் ஒழுக்கங்களுள் ஒன்று. திருமணம் நடப்பதாக உறுதி செய்யப்பட்டவுடன் சிலநாட்களுக்கு முன்னரே தாய் வீட்டில் “சிலம்பு கழி நோன்பு” என்ற ஒரு விழாக் கொண்டாடப்படும். தமிழ்மகளிர், அன்றே சிலம்பினை நீக்குவர். மணமான பின்னர் மேற்கொள்வாரல்லர். பெண்கள் திருமணம் பெற்றவர்களா? பெறாதவர்களா? என்றறிவதற்கு இது காரணமாய் இருந்தது. தலைவனுந் தலைவியும் உடன் போகின்றனர். வழிப் போக்கர்கள் அவர்களைக் காண்கின்றனர். தலைவி காவிற் சிலம்பு இருந்தமையறிந்து மணம் ஆகவில்லையென் றறிகின்றார்கள். அஃது,

“வில்லோன் காலன கழலே தொடியோள்
மெல்லடி மேலவுஞ் சிலம்பே.”

(குறுந். ௭)

என்பதாம்.

தலைமகன் தன்னைவிட்டுப் பிரிந்தானாக அவனது சிறப்பியல்பை நினைந்து ஆற்றியிருத்தல் மகளிர் இயல்பு. அங்ஙனம் ஆற்றியிருத்தல் இனிய கூறி ஆற்றியிருத்தல், இன்னாகூறி ஆற்றியிருத்தலென இரண்டு வகையாம். தலைவன் சென்ற காட்டில் ஆண்பாணை தனது பெண்பாணையின் பசியை நீக்கும்பொருட்டு யாமரத்தினது பட்டையை உரித்துக்கொடுத்து நீருண்ணச் செய்யும். தலைவர் இதனைக் காண்பார். ஆதலால் விரைந்து வருவர் என்று கூறி ஆற்றியிருத்தல் இனிய கூறி ஆற்றியிருத்தலாம்.

தலைவன் செல்லுகின்ற காடு நீரின்றி வற்றிய உழிவையது. நெற்றுக்கள் ஒலிக்குந் தன்மையை உடையது; ஆதலால் அவரும் நம் மாட்டு ஈரமின்றிப் பிரிந்தார் என்று கூறி ஆற்றியிருத்தல் இன்னாகூறி ஆற்றியிருத்தலாம்.

மாலைக் காலத்தில் மகளிர் தம்மைச் சீர்செய்து கொண்டு விளக்கங்களை வீடுகள்தோறும் ஏற்றி வைப்பார். பிரிந்த தலைவன் வருவானென்று அவனை எதிர் நோக்கிய வண்ணமாய் விளக்கினருகே நின்றுகொண்டிருப்பார்கள். இது பண்டைத் தமிழ்மகளிர் கொண்டிருந்த ஒழுக்கங்களுள் சிறந்தது என்று கூறலாம். அஃது,

“.....கனங்குழை மகளிர்

கைபுனை யாக நெய்பெய்து மாட்டிய

சுடர்துயர் எடுப்பும் புன்கண் மாலை.” (குறுந். நகஅ)

என்பதாம்.

மகளிர் கணவன்மார் தம்மைவிட்டுப் பிரிதற்கு வருந்துவராயினும் அறத்தின்பொருட்டுப் பிரிவாரேயானால் வருந்துதல் இலர். ஒரு வேளை நம்மீது பூண்ட அன்பினால் தலைவன்மார் தாம் மேற்கொண்ட காரியத்தை இடையிலே நிறுத்திவிட்டு வந்துவிடுவார்களோவென வருந்துதலுஞ் செய்வர். எனவே அறம்புரிதற்கண் தனது இன்பத்தையும் மறந்து மிக்க ஆவலுடையராய் விளங்கினர் என்பதறியப்படும். ஒரு தலைவன் இல்லறத்தினைச் சிறப்பாக நடத்தும் பொருட்டுப் பொருள் தேடச் சென்றான். சென்றதலை

வணைத் தலைவி நினைந்தாள். தன்மீது அவன் பூண்ட அன்பு முன்தோன்றிற்று. தோன்றவே தன்மீதுள்ள அன்பினால் பொருள்தேடாது திரும்பி வந்துவிடுவானே வென்று வருந்துகின்றாள். இதனை யறிந்த தோழி தலைவர் சென்ற காட்டில் ஆண்பாளை தனது கடமையை உணர்ந்து யாமரத் தினது பட்டையைத் தனது சுற்றத்திற்குக் கொடுத்து அவற்றின் பசியை நீக்குகின்றது. இதனைத் தலைவர் காண் பாராதலால் தமது கடமையை உணர்ந்து விருந்தோம்பல் முதலிய இல்லற பொழுக்கங்களை நிகழ்த்தும்பொருட்டுப் பொருளினைத் தேடியே வருவர் ஆதலால் வருந்தாதொழிக வென்று தேற்றுகின்றாள். அது,

“பொரியரை முழுமுதல் உருவக் குத்தி
மறங்கெழு தடக்கையின் வாங்கி உயங்குநடைச்
சிறுகட் பெருநிறை யுறுபசி தீர்க்கும்
தடமருப் பியாளை கண்டனர் தோழி.” (குறுந். ௨௫௫)

என்பதாம்.

ஆடவர் ஒழுக்கம்

ஆடவர்கள் ஒவ்வொருவரும் ஒவ்வொரு தொழிலை மேற்கொண்டிருந்தனர். சோம்ப லுடையராய்த் தேம்பித் திரிந்தாரிலர். அப்படி இருந்தார் என்றறிவதற்குரிய சான்று களும் காணப்படா. இல்லறம் நிகழ்த்துவதில் அவர்கட்கு இருந்த பேருக்கம் சொல்லியடங்காது. அது காரணமாக அவர்கள் நிலத்தினும் கலத்தினுஞ் சென்று பொருளைத் தேடி வந்தனர். அவர்கள் தொழிலை உயிராக மதித்து வந்தனர். தொழிலில்லாதவர்களை இறந்தவர்களாகவே கருதி வந்தனர் தமிழ் மக்கள்.

“வினையே ஆடவர்க் குயிரே.” (குறுந். ௧௩௫)

என்பது, பண்டைத் தமிழ் ஆடவர்கள் கொண்டிருந்த உள்ளத்தின் நிலையைத் தெள்ளிதின் புலப்படுத்துதல் அறியத் தக்கது.

இங்ஙனம் முயற்சியுடையராய் வாழ்ந்த தமிழ் மக்கள் தம் முன்னோர் தேடிவைத்த பொருளைப் பொருளாக மதிப்பதிலர். அஃதுடையானைச் செல்வமுடையானென்று நினைத்தலுமிலர். தாம் தேடிய பொருளைக்கொண்டே இல் றறம் நிகழ்த்துதல்வேண்டும் என்ற கொள்கை உடையவராயிருந்தனர். அங்ஙனம் நடத்துதலே சிறப்பெனக் கருதினர். இது கருதியே வரைவிடை வைத்துப் பொருள்வயிற் பிரி வர். தான் தேடிய பொருள் இல்லாமையை இரத்தலினும் இழிவாகக் கருதினர். அஃது,

“உள்ளது சிதைப்போர் உளரெனப்படார்
இல்லோர் வாழ்க்கை இரவினும் இளிவு.” (குறுந். ௨௮௩)
என்பதாம்.

இதுவன்றித் தாம் தேடிய பொருள்களைப் பெற்ற வர்களே ஈதலான் வரும் இன்பத்தையும் பிற இன்பத்தையும் அடைதற்குரியவர்கள் என்று நினைத்தனர் ஆடவர். முன்னோர் தேடிவைத்த பொருள்மட்டுமுடையார் இன்பங் களை அடைதற்குரிய தகுதி யில்லாதவர்களே யாவார்கள் என்பதும் அவர்கள் கருத்தாம். பண்டைத் தமிழ் நூல் களுள் ஏனைய பிரிவுகளைவிடப் பொருள்வயிற் பிரிதலேமிகுதி யாகக் கூறப்படுகின்றது. இதுவொன்றே பண்டைத் தமிழ் மக்கள் பொருள் கடைக்கூட்டுவதிற் கொண்டுள்ள ஆவலைத் தெரிவிப்பதற்குப் போதிய சான்றும்.

“ஈதலும் துய்த்தலும் இல்லோர்க் கில்லெனச்
செய்வினை கைம்மிக வெண்ணுதி.” (குறுந். ௬௩)
என்று ஒரு தலைவன் பொருளில்லையேல் இழப்பன இவை யென்று கூறினான்.

பொருள் கடைக்கூட்டுவதில் இத்தகைய பேருக்க முடைய ஆடவர்கள் கொடையினும் இத்தகையராகவே காணப்படுகின்றனர். இரப்போர்க்குக் கொடுக்க முடியாத நாட்களும், கொடுப்போர்க்கு இரப்போர் அகப்படாத நாட் களும் துன்பத்தைத் தரும் நாட்களாகவே தமிழ்மக்கள்

கருதினர். பால்வகையால் ஒரு தலைவனும் தலைவியும் எதிர்ப்பட்டுக் கூடினர். அப்பொழுது தலைவன் செய்யும் தண்ணளியால் பிரிவானோவெனத் தலைவி கருதினாள். அதனை யுணர்ந்த தலைமகன் அவளை நோக்கிக் கூறுகின்றான் :—
 “நின்னை ஒரு ஞானமும் பிரியேன்; பிரியினும் தங்கியிரேன்; அங்ஙனம் தங்குவேனேயானால், கொடுப்போர்க்கு இரப்போர் அகப்படாது துன்புறுகின்ற துன்பத்தை யான் செல்லும் இடத்தில் அடையக் கடவேனாக. ஆகவே, அவன் கொடுக்க முடியாமையை எத்துனைத் துன்பந் தருவதாக நினைக்கின்றான் என்பதனை நினைக்குந்தோறும் பண்டைத் தமிழர்களது கொடைத்திறன் முன்னே தோன்றுகின்றது. அஃது,

“மெல்லியல் அரிவை நின்னலம் புலம்ப

நின்துறந் தமைகுவ னாயின்என் துறந்து

இரவலர் வாரா வைகல்

பலவா குகயான் செலவுறு தகவே.” (குறுந். கநள்)

என்பதாம்.

பொருள் கடைக்கூட்டுவதிலும், கொடையிலும் மிகச் சிறந்தவர்களாகத் தமிழர்கள் இருந்தார்கள். ஆனால் பண்டைத் தமிழ் நூல்களுள் சில விடங்களில் தலைமகள் நலங்கருதித் தலைமகன் செலவழங்கியதாகக் காணப்படுகின்றது. இங்ஙனம் தலைவன் கூறுதல் தலைவியை ஆற்றுவதித்தற் பொருட்டேயாம். தலைவன், பிரிதலில் தனக்கு விருப்பம் இல்லாததுபோலவும் பிரிய நேரிட்டதற்கு வருந்துவான் போலவும் கூறுதல் தலைவியை ஆற்றுவதித்தற்கேயாம். ஆகவே பொருள் தேடச் செல்லுதலை ஒழியான் என்பதாம்.

அறிவர் ஒழுக்கம்

இவர் முக் காலத்தையும் அறியும் அறிவும் ஆற்றலும் உடையவர். இவர் எக் காலத்தும் கற்பு முதலிய நல்லவற்றைக் கற்பித்தலும் தீயவற்றைக் கடிதலுமாகிய செயலுடையார். தலைவன் தலைவியுமாகிய இருவரும் இவரது ஏவ

லைச் செய்து நிற்பர். அவர்களை இடித்துரைத்து நல்வழியில் நிறுத்துதல் இவர் இயல்பு. இவர் கூற்றை யாவரும் கேட்டு அதன்படி ஒழுகுவர். இவரைப்பற்றிக் கூறப்படுவது:—
 ‘அறிவர்கள் ஒரே வீட்டிலேயே பிச்சை வாங்கி நிறைய உண்பார்கள்; வாடைக் காலத்தில் வெந்நீரைக் கலன்களில் வைத்துக்கொண்டு உண்பார்கள்’ என்பதாம். ஆகவே இவர் முற்றத் துறந்த முனிவர் என்று கொள்வதற்கில்லை. புறப் பொருள் வெண்பாமாலை நூலாசிரியர் இவரை முற்றத் துறந்த முனிவராகவே கூறுகின்றார். அஃது,

“ஆசில் தெருவில் நாயில் வியன்கடைச்
 செந்நெல் அமலை வெண்மை வெள்ளிழுது
 ஓரில் பிச்சை ஆர மாந்தி
 அற்சிர வெய்ய வெப்பத் தண்ணீர்
 சேமச் செப்பிற் பெநீஇயரோ டீயே.” (குறுந். ௨௭௭)

என்பதாம். ஒரு வீட்டிலேயே அவர்க்கு வேண்டிய உணவினைக் கொடுத்தார்கள் என்று வேளாளர் தெருவினைக் குறிக்கின்றார்.

கோசர்

இவர்கள் மோகூர்ப் பழையன்றன் அறங்கூறவையில் இருந்தவர்கள். நாலுர்க்கோசர் என்று இவர்கள் சிறப்பிக்கப்படுதலால் இவர்கள் நான்கு பிரிவினர்களென்பதறியப்படும். இவர்கள் ஆலமரத்தின் அடியில் இருந்து அறவுரை கூறுதல் வழக்கம். இதனால் பண்டைக் காலத்தில் ஆலமரமே விரிந்த நிழலைத் தருதலான் ஏற்ற இடமாக வழங்கப்பட்டு வந்தது என்பது அறியத்தக்கது. இதன் கீழேயே பண்டைக் காலத்தில் அவைகூடுதல் வழக்கம். கோசர்கள் கூறுஞ் சொற்கள் தவறுது பயன் தருதலுடையன என்று போற்றப்பட்டன. அஃது,

“தொன்மூ தாலத்தப் பொதியில் தோன்றிய
 நாலுர்க் கோசர் நன்மொழி போல
 வாயா கின்றே தோழி.” (குறுந். ௨௮)

என்பதாம்.

அறம்

பாலேவனங்களிலே செல்வோர் தண்ணீர் பெறுது
துன்புறுவர் என்பது கருதி அதனை நீக்கும்பொருட்டுப்
பாலே நிலங்களில் நெல்லி மரங்களை வைத்து வளர்த்தனர்
தமிழர். வழிச்செல்வோர், இவற்றின் கனியை உண்டு நீர்
விடாயை மாற்றிக்கொள்வர். இங்ஙனம் வளர்க்கப்பட்ட
நெல்லி,

“அறந்தலைப் பட்ட நெல்லி யங்கனி.” (குறுந். ௨௦௯)

என்று கூறப்படுகின்றது.

நிமித்தம்

பண்டைக் காலத்தில் தமிழ்மக்கள் பல்லியையே
யன்றி ஒந்தியையும் நிமித்தம் பார்த்தற் குரியதாகக் கொண்
டார்கள். அஃது

“வேதினம் வெரிநின் ஒதிமுது போத்து

ஆறுசொல் மாக்கள் புட்கொளப் பொருந்தும்

சுரனே சென்றனர் காதலர்.” (குறுந். ௧௪௦)

என்பதாம்.

இவைபோன்ற பண்டைய வழக்க ஒழுக்கங்களையும்
பிறவற்றையும் இந்நூல் சுருங்கிய முறையில் விரித்துக்
கூறுகின்றது. இதனாற்றான் உரையாசிரியர் பலரும் இத
னையே பெரும்பான்மையும் உதாரணமாகக் காட்டுகின்றனர்.
இதனது அடிச் சுருக்கமும் பொருட்பெருக்கமுங் கண்டே
இதனை “நல்ல குறுந்தொகை” என்று புலவர் பாராட்டுவா
ராயினர்.

௪. மருதம்

[பண்டிதர், லே. ப. கரு. இராமநாதன் சேட்டியார்]

அன்பார்ந்த பெரியோர்களே!

நந் தமிழ்த்தாயின் அணியாக விளங்குந் தொகை நூல்களுள் ஒன்றாயதும், “நல்ல குறுந்தொகை” யென்று பாராட்டப்பெறுவதுமாகிய குறுந்தொகையில் மருதத் திணையைப்பற்றிக் கூறத் தொடங்குகின்றேன்.

மருதம் என்பது, மருதமரம் அந் நிலத்திற் சிறந் திருத்தல்பற்றி வந்த பெயரென்பாரும், அதனை மறுத்து ஊடியுங் கூடியும் போகநுகர்தல்பற்றி வந்த பெயரென்பா ரும் என இருதிறத்தாராசிரியர். இனி, மருதம் என்பதற்கு வயல் என்ற பொருள் பிங்கலத்திற் காணப்படுதலின், அது பற்றி வந்த பெயரெனக் கூறின் அஃதும் ஆராய்தற்குரிய தேயாம். வயல்பற்றி வந்த பெயரெனின், முதற்பொருள் பற்றி வந்த பெயரெனவும், மருதமர முடைமை பற்றி வந்த பெயரெனின், கருப்பொருள்பற்றி வந்த பெயரென வும், ஊடியும் கூடியும் போகநுகர்தல்பற்றி வந்த பெயரெ னின், உரிப்பொருள்பற்றி வந்த பெயரெனவுங் கொள் ளத் தகும்.

வயலும் வயல் சார்ந்த இடமும் மருதநிலம் எனப் படும். இந் நிலத்திற்குப் பெரும்பொழுது ஆறும் உரியன. விடியல் என்னுஞ் சிறுபொழுது ஒன்றே உரியது என்பா ரும், வைகறை விடியல் என்னுஞ் சிறுபொழுது இரண்டும் உரியன என்பாரும் என இருதிறத்தாராசிரியர். இந் நிலத் திற்குத் தெய்வம் இந்திரனாவான். இதனை, “ஊடலுங் கூடலுமாகிய காமச் சிறப்பு நிகழ்தற்கு மருதநிலத்திற்

குத் தெய்வமாக 'ஊடலும் பாடலும் ஊடலும் உணர்தலும்' உள்ளிட்ட இன்ப விளையாட்டு இனிது நுகரும் இமையோர்க்கும் இன்குர லெழிலிக்கும் இறைவனாகிய இந்திரனை ஆண்டையோர் விழவு செய்து அழைத்தலின் அவன் வெளிப்படுமென்றார்" (தொல். பொரு. சூ. ௩. ௩௪.) என்பதனால் நன்கறியலாம். இந் நிலமக்கள் உழவராவர். பிற கருப்பொருள்களைக் களவியலுரை, தொல்காப்பிய உரை, அகப்பொருள் விளக்கம் முதலியவற்றிற் காணலாம். இந் நிலத்து உரிப்பொருள், ஊடலும் உடல் நிமித்தமுமாம். "பரத்தைவாயி னுல்வர்க்கு முரித்தே, நிலத்திரி பின்றஃ தென்மணர் புலவர்" (தொல். பொரு. சூ. ௨௨௪, ௩௪.) என்னுஞ் சூத்திர வுரையும், "மருதஞ் சான்ற மருதம்" என்ற சிறுபாணற்றுப்படையடிக்கு (௧௮௬) எழுதப்பட்ட 'ஊடியுங் கூடியும் போகநுகருந் தன்மையமைந்த மருத நிலம்' என்னும் உரையும் ஈண்டு நோக்கற்பாலன.

ஊடல் என்பது, தலைவனுந் தலைவியும், வரைவு நிகழ்ந்த பின்றை இல்லற நடாத்தும் கற்புக் காலத்தே, தலைவன் பரத்தையிற்பிரிதல் காரணமாகவும், தலைவன்பால் நிகழாதவற்றை நிகழ்ந்ததாகக் கற்பித்துக் கூறுதல் காரணமாகவும் தலைவிக்கு நிகழும் சிறுகலமாகும். இவ் வூடலைத் தலைவன், பாணன் முதலிய வாயில்களானுந், தன் கூற்றானுந் தீர்த்துத் தலைவியைக் கூடுவான். அவ் வமயம் உண்டாகும் இன்பம் மிகச் சிறந்ததாகும். இதனை, "ஊடலிற் றேற்றவர் வென்ற ரதுமன்னுங், கூடலிற் காணப் படும்" (குறள். ௧௩௨௭) என்னுந் தலைவன் கூற்றாலறியலாம். இங்ஙனம் இன்பஞ் சிறத்தல்பற்றி, இவ் வூடலை, ஊடல் நீங்கக் கூடிய தலைவனுந் தலைவியும் மீண்டும் விரும்புவர். இதனைத் "தலைவி இன்னும் ஊடுவாளாக, யான் அவள்பால் ஊடனீங்கவேண்டுவேனாக, இதற்கேற்ப இராக்காலம் நீட்டிப்பதாக." (ஊடுக மன்னோ வொளியிழை யாமிரப்ப, நீடுக மன்னோ இரா." குறள். ௧௩௨௬) என்று தலைவன் கூறுவதாகவும், "ஊடல் போல இன்பந் தருவதொரு தேவருலக முண்டோ" ("புலத்தலிற் புத்தேனுண்டோ" குறள்.

கநஉந) என்று தலைவி ஊடலைப் பாராட்டிக் கூறுவதாகவும் வரும் திருக்குறட் பகுதிகளாலுணரலாம். இவ் ஊடல் காமத்திற் கின்றியமையாததொன்றென்பதும், இஃதின் நேற் காமஞ் சிறவாதென்பதும் “உப்பமைந்தற்றாற்புலவி” (குறள். கநஉஉ) “ஊடி யுயங்காக்கா லுப்பின்றாங் காமம்” (நாலடி. நகுக) என்னும் ஆன்றோர் வாக்குக்களான் நன்கு புலனும். குறுந்தொகையில் வரும் “புலவியஃதெவனோ வன்பிலங் கடையே” (குறுந். கூந) என்பதனாலும் அன் புள்ள வழிப், புலத்தல் பயன்படுமென்பது பெறப்படுதல் காண்க. இஃதிங்ஙனஞ் சிறத்தல்பற்றியே,

“போக்கெல்லாம் பாலே யுணர்த னறுங்குறிஞ்சி
ஆக்கஞ்சே ரூட லணிமருதம்—நோக்குங்கால்
இல்லிருத்தன் முல்லை இரங்க னறுநெய்தல்
சொல்லிரிந்த நூலின் ரெகை”

என்னும் பாடலுள் “ஆக்கஞ்சே ரூடல்” என்று பாராட் டப்பட்டது.

இனிப், பல்லாற்றான் வேண்டித் தெளிவித்த வழியும் தலைவியின் ஊடல் நீங்காவிடினும், களவின்கண் அல்ல குறிப்பட்டவழியும் தலைவனும் ஊடுதலுண்டு.

இதனை,

“உணர்ப்புவரை யிறப்பினுஞ் செயற்குறி பிழைப்பினும்
புலத்தலு மூடலுங் கிழவோற் குரிய.” (கு. கடுக)

என்னுந் தொல்காப்பியச் சூத்திரத்தானறிக. எனவே ஊடல் பெரும்பான்மை கற்பிக்குஞ் சிறுபான்மை கள விற்கும் உரித்தென்பது தெளிவாம்.

இத்தகைய மருதத்தைப்பற்றிய பாடல்கள் குறுந் தொகையில் நூற்பதுக்குட்பட்டவையே காணப்படுகின்றன. இவற்றைப் பாடிய புலவரும் இருபத்தைவருக்குட்பட்ட வரேயாவர். இவர்களுட் பெண்பாற்புலவர், ஔவையாரும், அள்ளூர் நன்முல்லையாரும், ஒக்கூர் மாசாத்தியாரும் என மூவர் ஆவர். இவருள் ஔவையார், புறத்திற் பாடுத

லன்றி, அகத்தைப் பற்றிய இந்நூற்கண்ணும் அன்பு கெழுமிய அஞ்சியின்கொடையையும், வீரத்தையும் மறந்தா ரில்லை. மருதம் பாடிய புலவர்களுள் ஒருவர், கழியிலுள்ள நெய்தற்பூ, வெள்ளம் கழிக்கு வருங்கால் மூழ்குந் தோற்றம், குளத்தின்கண் மூழ்கும் மகளிர் கண் போன்றுளது என்று கூறினமையால் கயமனார் எனவும் (குறுந். கூ), மற்றொருவர், பரத்தைபுந் தலைவனுங் கூடியதற்கு வில்லைப்பற்றிய விரல் களை உவமித்தமையால் வில்லக விரலினார் எனவும் (குறுந். ௩௭௦), வேறொருவர், கள்ளுண்ணும் விருப்பமெந்த சில ருடைய செலவைக் கள்ளிற்கேளிராத்திரை என்றமையாற் கள்ளிலாத்திரையனார் (குறுந். ௨௬௩) எனவும் சிறப்புப் பெயர் பெற்றனர் எனக் கருதப்படுகின்றனர்.

குறுந்தொகையிற் காணப்படும் மருதநிலம், கமழ்பூ மென்சினைக்காஞ்சி, செவ்வீமருது, தேமா, நாற வெண்பூக் கரும்பு, வரிப்புற விளைகனிப் பிரம்பு, தாமரை, ஆம்பல், நெல், பொய்கை, யாறு, வயல், கெண்டை, அயிரை, கணைக் கோட்டுவாளை, நீர்நாய், குருவி, குருகு, மனைக்கோழி, வெருகு முதலியவற்றற் கவினுற்று விளங்குகின்றது.

“காலை யெழுந்து கடுத்தேர் பண்ணி” (குறுந். ௪௫)

“கொண்டனை சென்மோ மகிழ்நதின் சூளே” (,, ௨௩-அ)

“பழன வாளை கதாஉ மூரன்” (,, அ)

முதலிய பகுதிகள் மருதத்திற்குச் சிறுபொழுது காலை யென்பதற்கும், மருதநிலத் தலைவனுக்கு மகிழ்நன், ஊரன் என்னும் பெயர்களுண்மைக்குஞ் சான்றாகின்றன.

மருதத்திலுள்ள மகளிர் இயல்புகளாக, ஆம்பலின் முழுப்பூவைக் கூந்தலிற் சூடுதல், மனைப்படப்பையிலுள்ள மரத்தில் முல்லைக்கொடியைப் படரச்செய்து, போற்றி அதன் நறுமலர்களைத் தங் கூந்தலிற் புனைதல், தோளிற் கரும்பெழுதுதல், பாசவலிடித்த உலக்கையை நெற்கதிர் பொற்புறுங் கழனி வரம்பிற் படுக்கவைத்து வண்டலயர்தல் முதலியனவும், அஃறிணைப் பொருள்களின் இயல்புகளாகப்

பிரம்புக் கனியைக் குளத்திலுள்ளகெண்டைமீன் கவ்வுதல், கெண்டைமீனைக் குருகு உண்ணுதல், வாளைமீன் தேமாங்கனியைக் கவ்வுதல், வாளைமீனை நீர்நாய் உண்ணுதல், குருவிச்சேவல் தன்பெடை பொறையுயிர்க்கும் இடமமைத்தற் பொருட்டுக் கரும்பின் பூவைக் கோதியெடுத்தல், குருகின் வாயினின்ற தப்பிய கெண்டை, அயலிலுள்ள வெண்டாமரை முகையை அக் குருகெனக் கருதி அஞ்சுதல், மனையிலுறைகின்ற கோழிப்பெடை மாலையில் வெருகினத் தைக்கண்டு அஞ்சித் தன் பிள்ளைகளை யழைத்தல் முதலியனவுங் கூறப்பட்டுள்ளன.

பொறையன், எவ்வி, அஞ்சி, பாரி, சேந்தன் தந்தை அழிசி, அருமன், என்னுந் தலைவர் பெயர்களும்; மேலைக் கடற்கரைத் தொண்டி, ஆர்க்காடு, குன்றார்என்னும் ஊர்ப் பெயர்களும்; இவ்வூர்கள் முறையே பொறையன், அழிசி, வேளிர் என்னுந் தலைவர்கட்குரியன வென்பதும் புலனாகின்றன. இவற்றுள் தொண்டியும், ஆர்க்காடும் மகளிர் நலத்திற்கு உவமையாகக் கூறப்படுகின்றன.¹

இனி, மருதத்திணையில் வரும் தலைவி கூற்று, தோழி கூற்று, பரத்தை கூற்று, தலைவன் கூற்றுக்களையும், பழமொழிகளையும், உவமைகளையும் நோக்குவாம். கூற்றுக்களின் வாயிலாகப், புலவர் பெருமக்கள் காட்டிய, மக்களின் பல்வகை மனநிலை புலனாம். குறுந்தொகைச் செய்யுட்களைத் தம் உரைக்கண் மேற்கோள் காட்டிய உரையாசிரியர்கள், பலவாறு துறை கூறினும், யான் குறுந்தொகையிற் காணப்படுவனவற்றைப் பின்பற்றியே ஈண்டுக் கூறப்புகுகின்றேன்.

தலைவி கூற்று

இது, தலைவன், தன் கூற்றாகவும், பாணன் தோழி முதலியோர் வாயிலாகவும் தலைவியை ஊடல் தீர வேண்டுங்கால் தலைவி, அவன் அன்பின்மை கூறி மறுப்பதாகவும்,

1. ஆதியருமன் மூதூர் (உசுநு) எனச் சிறப்பிக்கப்பட்டிருக்கும் ஊர், சிறுகுடி என்பது “மூதி லருமன் பேரிசைச் சிறுகுடி” (நசுஎ) என்னும் நற்றிணைப் பகுதியாற் புலனாம்.

குற்றத்தை மறந்து அறங்கருதி உடன்படுவதாகவும் பாடப்படும். தலைவி, தன்னெஞ்சையும், தோழியையும், தலைவனையும் முன்னிலையாக்கிக் கூறுவாள்.

பரத்தையிற் பிரிந்த தலைவன் தலைவிபாற் புக்குத் தன் கூட்டத்திற்கு அவள் உடன்பாட்டை வேண்டினான் ; அப்பொழுது தலைவி, அவன்பாற் செல்லுந் தன்னெஞ்சை நோக்கி, 'நீ இப்பொழுது அவன்பாலிரங்கி உடன்பட்டால் அவன் பின்னும் பரத்தைமையுடையனாவா னாதலால் துயிலுநாள் சிலவாய்ப் பெருந்துயருழப்பாய்' என்று கூறி மறுத்தாள் (குறுந். ௯௧).

தலைவனுக்கு வாயிலாகப் புக்க தோழியிடந் தலைவி, 'பரத்தை தலைவனைத் தேடிவந்து அழைத்துச் சென்று விடுவாள் ; யான் அளியேன்' என்று கூறி மறுத்தாள் (குறுந். ௨௯௩).

தலைவனுக்கு வாயிலாக வந்த தோழியை நோக்கித் தலைவி, தான் அவனுக்கு உரியளானமையின் அவனை ஏற்றுக் கோடல் அறமாம் என்னுங் குறிப்புத் தோன்றத், 'தலைவனைத் தெளிந்து மணந்த காலம் ஒரு நாளே ; அது பலநாள் நலம் வெளவும் நோயாகின்றது' என்றாள். ஈண்டுத் தலைவன் "அருவி யன்ன பருவுறை சிதறி, யாறுநிறை பகரும் நாடன்" என்று சிறப்பிக்கப்பட்டுள்ளான். இதன்கண் 'யாறு அருவிபோன்ற பெருந் துளிகளைச் சிதறிப் புறத்தேயுள்ள பொருள்களுக்குப் பயன்பட்டாற் போலத் தலைவன் புறத்தேயுள்ள பரத்தையர்க்குப் பயன்படுவான்' என்னுங் குறிப்புத் தோன்றுகின்றது (குறுந். ௨௭௧).

தலைவன் பரத்தைமாட்டுப் பிரிந்தவழி ஆற்றாளாகிய தலைமகள், அவன் வரக்கண்டு ஆற்றாமை நீங்கிப், பள்ளியிடத்தே அவனை நோக்கி, 'இம்மை மாறி மறுமை யாயினும் என் கணவன் நீயே யாகுக, யானே நின் நெஞ்சுகலந் தொழுகுபவள் ஆகுக' என்று கூறினாள். ஈண்டு மனைவி துணைவி முதலிய சொற்களாற் கூறுது 'நெஞ்சு நோப்பவள்' எனக் கூறியது நயமுடைத்து (குறுந். ௪௯).

தலைவன் வரவு நீட்டிப்பத் தோழி, தலைவன் நம்பால் அன்பிலன் எனப் பழித்தாள்; அப்பொழுது தலைவன் வந்தனன்; அவன் வரவை யுணர்ந்த தலைவி, “நாடன், இனியனாகலி னினத்தி னியன்ற, இன்ன மையிலு மினிதோ, இனிதெனப் படுஉம் புத்தே ண்டே” என்றாள். தலைவன் பரத்தையிற் பிரிந்தானாயினும் நம்மாட்டு இனிமையை உடையனாதலின், உறவுடையாராற் செய்யப்படும் இன்ன மையைக் காட்டிலும் இனியதென்று சிறப்பிக்கப்படும் தேவருலகம் இனிமையையுடையதோ என்பதாம் தலைவன் செய்த இன்னமை, இன்பம் மிகுதற்குக் காரணமாதலின், எஞ்ஞான்றும் ஒரு படித்தாய இன்பமுடைய புத்தே ண்டினுஞ் சிறந்ததாகக் கூறினாள் (குறுந். ௨௮௮)

தோழி கூற்று

இது தலைவன்மாட்டும், வாயிலாக வந்த பாணன் முதலியோரிடத்தும் உடன்பாட்டிலும், எதிர்மறையிலும் நிகழும்.

தலைவனால் வாயிலாக விடுக்கப்பட்ட பாணன், தலைவன் மிக்க அன்புடையன் என்று பாராட்டிய பொழுது தோழி, “யாரினு மினியன் பேரன் பினனே.....யாண னுரன் பாணன் வாயே” என்று கூறி மறுத்தாள். இதனால் பாணன் சொல்லளவிற் றலைவன் அன்பினனே யன்றி, உண்மையில் அன்பின் னல்லன் என்பதும், முன்னிற்கும் பாணனைப் படர்க்கையான்போலக் கூறினமையால் அவள் சின மிகுதியும் புலனாம். இக்காலத்துஞ் சொல்லிய வண்ணஞ் செய்யாது சொல்லளவில் ஒழிபவனை ‘வாயாற் செய்பவன்’ என்று கூறுதலை நாம் காணலாம் (குறுந். ௮௯).

தலைவன் தலைவியின் ஊடல் தீர்த்து உதவி புரிய வேண்டுமென்று தோழியை வேண்டினான்; அப்பொழுது அவள், ‘முன்னர் என் தோழி கைக்குமியல்புடையவேப்பங் காய் தரினும் வெல்லக் கட்டியெனக் கொண்டீர்; இப் பொழுது பாரி வள்ளலின் பறம்புமலைச் சுனையிலுள்ள, கு. சொ.—9

தைத்திங்களில் மிகக் குளிர்ந்து தெளிந்த இன்னீரைத் தரி
னும் சுடுவதாய் உவர்ப்புச் சுவையைத் தருமென்று வெறுத்
தீர்; துமது அன்பு அத்தன்மையது.' என முன் அன்
புண்மையும், இப்பொழுது அன்பின்மையுங் காட்டி மறுக்
குந் திறன் நம்மை இன்புறுத்துவதாகும் (குறுந். ௧௯௬).
இங்கே “வேம்பின் பைங்காயென் றோழி தரினே தேம்பூங்
கட்டி யென்றணிர்” என்றது,

“எனது சுவைப்பினு நீகை தொட்டது
வானோ ரமிழ்தம் புரையுமா லெமக்கென
அடிசிலும் பூவுந் தொடுத்த கண்ணும்.” (கு. ௧௪௬)

என்னுந் தொல்காப்பியச் சூத்திரப் பகுதிக்கு மேற்கோ
ளாதல் காண்க.

தலைவன் தோழி வாயிலாகத் தலைவியின் ஊடல்
தீர்க்கக் கருதி, ‘அவளிடம் நான் பரத்தைமையுடையேனல்
லேன்’ என்று சூளுற, அதனை மறுக்குந் தோழி, ‘உன்
சூளி னியல்பை நன்கறிவேம்; எம்பாற் சூளுற வேண்டா,
நீ நுகர்ந்த எம் நலத்தைத் தந்து நின் சூளை நீயே கொண்டு
செல்க’ என்றாள் (குறுந். ௨௩௮). பரத்தையிற் பிரிந்த
தலைவன் வந்த போழ்து, நம் நலந்தாவெனக் கேட்போம்
எனத் தோழி தலைவியிடம் கூற, அதனைத் தலைவி மறுத்துக்,
கொடுத்ததைத் தாவென மீட்டுங் கேட்டலைக் காட்டிலும்
இறத்தல் நன்று, என்று கூறுவதாகவும் ஒரு செய்யுள்
காணப்படுகிறது (குறுந். ௩௪௬). இங்ஙனமே உண்ட
நலத்தைத் தாவெனத் தலைவனைக் கேட்பதாகப் பல பாடல்
கள் சங்கநூல்களிற் காணப்படுகின்றன.

தலைவன் சூளுற, இவ்வாறே பரத்தையர்மாட்டுஞ்
சூளுற்றிருப்பான் எனக் கருதிய தோழி, அவனை நோக்கி,
“நீ இவ்வாறே பரத்தையரிடமுஞ் சூளுற்று அவர் நலம்
நுகர்ந்து சூள் பிழைத்து, இங்கு வந்துஞ் சூளுறுகின்றாய்;
இச் சூளும் அவர்பால் நிகழ்த்தியது போன்ற பொய்ச்சூளே
யாகுமாதலால் ஏற்கத் தகுவதன்று” (குறுந். ௩௮௪) என
நகையாடிக் கூறிய பாடல் சுவைதருகின்றது.

“வாரலெஞ் சேரி தாரனின் றுரே, அலரா கின்றால்”
 (குறுந். உருஅ) எனக் கூறித் தோழி மறுத்தலும் உண்டு.

தலைவி கற்புக் கடம் பூண்டா ளாதலாலும், உயர்குடிப்
 பிறந்தா ளாதலாலும் தலைவன் கொடுமையை மறைத்து
 அவனை ஏற்றுக்கோடலும் உண்டு. அதனை யறிந்த தோழி,
 “யாயா கியளே.....தண்ணர் துறைவன் கொடுமை, நம்
 முனாணிக் கரப்பா டும்மே” (குறுந். கூ) எனவும், “காஞ்சி
 யூன் கொடுமை கரந்தன ளாகலி னாணிய வருமே”
 (குறுந். க0) எனவும், “தெறுவ தம்மவித் திணைப்பிறத்
 தல்லே” (குறுந். சரு) எனவும் தலைவன் கொடுமையும்,
 தலைவியின் துன்பமும் பெருந்தன்மையும் புலப்படக் கூறும்
 அழகு நோக்கத்தக்கது.

பரத்தை கூற்று

பரத்தையர், தலைவிக்கு ஊடலுண்டாதற்கு நிமித்த
 மாவராதலால் அவர் கூற்று மருதத் திணையாகக் கொள்ளப்
 படும். பரத்தை கூற்று, தலைவியேனும் மற்றொரு பரத்தை
 யேனும் தன்னை இகழ்ந்து கூறியதாகக் கேள்வியுற்ற
 போழ்து நிகழ்கின்றது. பரத்தையிற் பிரிவு ஒப்புயர்வற்ற
 குணநலங்களாற் சிறந்த தலைவன் பெருமைக்கு இழக்
 காகவே தோன்றுகிறது; இதனைத், தலைவியின் ஒழுக்கந்
 தவறாத கற்புத்திறனைப் புலப்படுத்தல் கருதியும், அவள்
 ஊடற்குக் காரணமாய் இன்ப மிகுத்தல் கருதியும் நாடக
 வழக்குப் பற்றிப் புலவர்கள் கட்டிய வழக்கென்னலாம்.
 தலைவனுக்கு இழுக்கைத் தருதல் கருதியே அகப்பொருணா
 லுரையாசிரியர்கள் இதனை யமைத்தற்குப் பலவாறு
 காரணங் கூறுவாராயினர்.

தலைவி தன்னை இகழ்ந்து கூறியதாகக் கேட்ட ஒரு
 காதற் பரத்தை, தலைவிக்குப் பாங்காயினர் கேட்பத்,
 தலைவி, செருக்குற்று என்னை இகழ்ந்ததற்குக் காரணம்
 தலைவன் அவள் வயப்பட்டமையே’ யென்கின்றாள் (குறுந்.
 அ). அங்ஙனம் கூறியதாகக் கேட்ட மற்றொரு பரத்தை,
 “நானுந் தலைவனும் புதுப்புனலாடப் புகுகின்றேம்;

அவள் வல்லளாயின் தலைவனை என்னிடமிருந்து மீட்டுக் கொள்வாளாக” என்கின்றாள் (குறுந். அ0).

‘என் கணவனை வலிதின் நயப்பித்துக்கொண்டு புறம் போகாவாறு செய்தாள்’ என்று தலைவி பழி கூறியதாக அறிந்த காதற்பரத்தை, தலைவிக்குப் பாங்காயினர் கேட்பத் தன் தோழியை நோக்கி, ‘அவன் என்பால் வலிய வந்தானே யன்றி யான் நயப்பிக்க வந்தானல்லன்; அவ்வாறு யான் செய்திருப்பிற் கடல் என்னை வருத்துவதாக’ என்கின்றாள். இப் பாடலிற் “கணைக்கோட்டு வாளைக் கமஞ்சுன் மடநாகு, துணர்த்தேக் கொக்கின் தீம்பழங் கதூஉம்” செய்தி கூறப்பட்டுள்ளது; இதனால் வாளைமீன் தானிருந்த விடத்திலிருந்தே முயற்சியின்றித் தேமாங்கனியைப் பெற்றதுபோல யான் முயலாமலே தலைவனைப் பெற்றேன் என்னுங் குறிப்புப் புலனாகின்றது (குறுந். ககச). மற்றொரு பரத்தை தலைவிக்குப் பாங்காயினர் கேட்பத், ‘தலைவன் ஈண்டு எம்மொடு கூடாது வாளாவிருப்பின் இரண்டுடலை யுடையேமாயும், கூடின் ஒருடலையுடையே மாயும் உள்ளேம்; ஆதலின் அவன் கருத்திற் கேற்ப வொழுகுதலன்றி யாம் வலிந்து அவனைக் கொண்டிலம்’ என்று கூறினள். இங்கே, “பொய்கை யாம்ப லணிநிறக் கொழுமுகை, வண்டுவாய் திறக்குஞ்” செய்தி கூறப்பட்டுள்ளது; இதனால் ஆம்பல் முகை வண்டு திறக்குங்கால் மலர்ந்து அதற்குத் தேனளித்து மகிழ்விப்பதுபோலத் தலைவன் கூடுங்காற் கூடி அவனுக்கு இன்பளிப்பேம்’ என்பது புலனாகின்றது (குறுந். ஈஎ0).

மற்றொரு பரத்தை தன்னைப் புறங்கூறினாள் எனக் கேட்ட இற் பரத்தை, அப் பரத்தைக்குப் பாங்காயினர் கேட்ப, ‘மகளிர் துணங்கைக் கூத்தும், மள்ளர் சேரிப் போரும் நிகழும் விழாக்காலமும் வந்தது; வீரர் தம் அன்புடை மகளிரொடு ஒன்றுபட்டு விளையாடும் அக் காலத்தில் தலைவன் என்பால் அன்புடையதை யாவரும் தெளிவாக அறிவர்’ எனத், தான் வலிந்து அவனைப் பற்றா மையைப் புலப்படுத்தினாள் (குறுந். ஈசச).

தலைவன் கூற்றம்

இஃது, உணர்ப்புவயின் வாரா ஊடற்கண்ணும், அல்ல குறிப்பட்டு மீளும்போது நிகழும்.

தலைவன் தெளியச்செய்யவுந் தெளியாத ஊடல், உணர்ப்புவயின் வாரா ஊடல் எனப்படும்.

இரவிலே தலைவனுந் தலைவியுங் கூடுதற்கு ஓரிடந் தலைவியானாதல், தோழியானாதல் குறிக்கப்படும்; அவ்விடத் திற்குத் தலைவன் வந்து ஆண்டுள்ள பறவைகளை யெழுப் புதல் முதலிய குறிகளால் தன் வரவை அறிவிப்பான் ; அதனை அறிந்த தோழி தலைவியை யழைத்துவந்து ஆண்டு நிறுத்துவள் ; இவ்வாறு இரவுக் குறி நிகழங்கால் ஒருநாள் தலைவன் வருதற்கு முன்னரே பிற காரணங்களாற் பறவை யெழுதல் முதலியன நிகழ்ந்தன ; அவற்றைத் தலைவன் செய்தனவாகக் கருதித் தோழியுந் தலைவியுங் குறியிடத்துப் போந்து தலைவனைக் காணாமல் மீண்டனர் ; பின்னர்த் தலைவன் வந்து அக் குறிகளை நிகழ்த்த முன்னர்ப் பிழைத் தமையால் அவர்கள் வாரா தொழிந்தனர் ; தலைவனும் வருந்தி மீண்டனன். அப்பொழுது தலைவன் தன்னெஞ்சை நோக்கிக் கூறுங் கூற்றே அல்லகுறிப்பட்டு மீளும்போது கூறுங் கூற்று எனப்படும். இவற்றிற் குதாரணமாகப் பரணர், கபிலர் பாடல்கள் காணப்படுகின்றன.

தலைவன் தன்பால் தவறின்மை கூறித் தெளிவிக்கவும் தலைவி ஊடல் நீங்காளாகத், தன்னெஞ்சை நோக்கித், ‘தலைவி நமக்கு அயலாள் போலக் காணப்படுகின்றாள் ; ஆதலால் நீ இனி எவ்வி யென்னும் வள்ளலை யிழந்த யாழ்ப் பாணர் தலை பொற்பூவின்றிப் பொலிவழிந் திருத்தல்போலப் பொலிவழிந்து வருந்துக’ என்று கூறுகின்றான் (குறுந். ௧௧௧).

“குணகடற் றிரையது பறைதபு நாரை
திண்டேர்ப் பொறையன் றெண்டி முன்றுறை
யயிரை யாரிரைக் கணவந் தாங்குச்

சேய ளரியோட் படர்தி

நோயை நெஞ்சே நோய்ப்பா லோயே.” (குறுந். ௧௨௮)

என்னும் பாடல், தலைவன் தன் உள்ளத்தை நோக்கி, உணர்ப்புவயின் வாரா ஊடற்கட் கூறியதாகவும், அல்ல குறிப்பட்டு மீளும்போது கூறியதாகவுந் துறை வகுத்தா ராற் கொள்ளப் பெற்றுள்ளது.

உணர்ப்புவயின் வாரா ஊடற்கட் கூறியதாகக் கொள் ளுங்கால், ‘கிழக்குக் கடற்கண் ணுள்ளதாகிய முதுமையாற் சிறையிழந்த நாரை, சேரனது மேற்குத் திசையிலமைந்த தொண்டிப் பட்டினத்தின் கடற்றுறையி லுள்ள அயிரை மீனாகிய பெறுதற்கரிய உணவை முன்னுண்ட பழக்கத்தாற் பெறுதற்குத் தலையை மேலே தூக்கினாலும், அயிரை சேய் மைக்கணிருத்தலாலும், தான் பறந்து சென்று பெறு தற்குக் கருவியான சிறையை யிழந்தமையாலும் அது பெறுதற்கரிதாயவாறு போல, நீ தலைவியை முன்னுகர்ந்த பழக்கத்தாற் பெறவிரும்பினும், அவள் நெஞ்சாற் சேயளா யிருத்தலாலும், ஊடல் தீர்க்கும் வலி உனக்கு இன்மை யாலும் பெறற்கரியளாவாள்’ என்பதாம். அயிரை சேய்மைக்கணிருத்தல் போலத் தலைவி நெஞ்சாற் சேய ளாயினள் எனவும், நாரை பறந்து சென்று பெறுதற்கேற்ற சிறையிழந்தது போல, உள்ளம் ஊடல் தீர்க்கும் வலி யிழந்த தெனவுங் கொள்க.

அல்லகுறிப்பட்டு மீளந் தலைவன் கூற்றாகக் கொள் ளுங்கால், ‘நாரை சேய்மைக்கணுள்ள பெறுதற் கரிய அயிரையைப் பெறத் தலையெடுத்தாற் போல, நீ, சேய ளாய்ப் பெறுதற் கரியளான தலைவியைப்பெற நினைத்தாய்’ எனக் கொள்ள வேண்டும். ஈண்டுச் சேய்மை-இடத்தாற் சேய்மை. அருமை-காவலுண்மையாற் பெறுதற் கருமை. இரவுக்குறி இவ்வரையிகவாதே நிகழுமாயினும், தன்னு லடைதல் இயலாமையால் தலைவனுக்குத் தலைவி யிருக்கு மிடம் சேய்மையது போலத் தோன்றுதலாற் சேயள் என் றுன். நாரை பறந்து சென்றடைதற்குக் கருவியான சிறையை யிழந்தது போலத், தலைவன் இருண்மிகுதியாலும்

முன் சென்ற பழக்க மின்மையாலும் தலைவியிருக்கும் இடத் திற்குச் செல்லும் வலியிலனையினன் என்க. அயிரை தெய்வத்தாற் காக்கப் படுதலாற் பெறுதற் கரிதாயவாறு போலத், தலைவி, செவிலி முதலியோரார் காக்கப்படுதலாற் பெறுதற் கரியளாயினாள் என்க. “திண்டேர்ப் பொறையன் றெண்டி முன்றுறை யயிரை” என்றதனால், தலைவியுடைய தந்தையின் உயர்வும் புலனாம்.

தொல்காப்பியத்து “உணர்ப்புவரை யிறப்பினும்” (கருசு) என்னுஞ் சூத்திர வுரையில், ஆசிரியர் நச்சினார்க்கினியர், அல்ல குறிப்பிட்ட தலைவன் ஊடற்கு மேற்கோளாக இப் பாடலைக் காட்டி “நாரை தெய்வங் காக்கும் அயிரை இரையை வேட்டாற் போல் நமக்கு அரியளாயினானீ வேட்டாயென்பதனாற் குறி பிழைத்துழி ஊடினமை கூறிற்று” என எழுதி யிருத்தலாலும், இறையனாகப் பொரு ளுரையாசிரியரும், அகப்பொருள் விளக்க முடையாரும் இப் பாடலையே இத்துறைக்கு மேற்கோளாகக் காட்டியிருத்தலாலும் அம் மூவருக்கும் இப்பாடல் அல்ல குறிப்பட்டு மீளுந் தலைவன் கூற்றென்பதே கருத்தாதல் புலனாம். அவர்கள் இப் பாடலிற் சேயள் என்பதற்கு நெஞ்சார் சேயள் என்னும் பொருள், இடத்தாற் சேயள் என்பது போல எளிதிற் டோதராமையும், பிற இயைபுகளும் நோக்கி அவ்வாறு கொண்டனர் போலும். அவர்களுள் நச்சினார்க்கினியரும், அகப்பொருள் விளக்க முடையாரும் உணர்ப்புவயின் வாரா ஊடற்கு மேற்கோளாக “எவ்வி யிழந்த” என்னும் பாடலைக் காட்டியிருத்தலுங் காண்க.

இனி, இங்ஙனமே அகநானூற்றில் நக்கீரரார் பாடப் பட்டதாக வுள்ள “நின்வாய் செத்து” (கஉசு) என்னும் பாடலும் இவ் விரு துறைக்கும் ஏற்றதாயுள்ளது. அப் பாடலில் “திதியனொடு பொருத வன்னி போல, விளி குவை.....மின்னேர் மருங்குற் குறுமகள், பின்னிலை விடாஅ மடங்கெழு நெஞ்சே” என்னு மடிகள் உணர்ப்புவயின் வாரா ஊடற்கண் தலைவன் தன்னெஞ்சை நோக்கி, அவள் ஊடல் தீராளாகவும் நீ அவள் பின்னிற்றலை விடு

கின்றாயில்லை என்று கூறியதாகக் கோடற்கும், அல்லகுறிப் பட்டு மீளும்போது தன்னெஞ்சை நோக்கி, அவள் வெறுத் துக் குறிக்கண்வாரா தொழியவும் நீ அவளை நினைத்துப் பின்னிற்றலை விடுகின்றாயில்லை என்று கூறியதாகக் கோடற் கும் ஏற்றதாதலறிக. இப்பாடல் இவ் விரு துறைக்கே யன் றித் தோழியைப் பின்னின்ற தலைமகன் தன்னெஞ்சிற்குச் சொல்லியதாகக் கோடற்கும் ஏற்றதெனக் கூறப்பட்டுள் ளது.

பழமொழிகள்

பழமொழிகள் எனப்படுவன, தொன்று தொட்டுப் பரவை வழக்கினுள் வழங்கப்பெற்றுவரும் மூதுரைகளே யாம். இவை நன்னெறி காட்டும் பொருட் செறிவுடையன. இவற்றுள் நானூறு பழமொழிகளை யமைத்துப் பாடப் பட்ட நூலே பதினெண் கீழ்க்கணக்குள் ஒன்றாய் பழ மொழியாம். இவை ஆங்கிலத்திலும் மொழிபெயர்க்கப் பட்டுள்ளன. இவற்றுட் சில இந்நூற்கண் அபையந்திருக்கு மாற்றைக் காண்பாம்.

தலைவன் தலைவியிடத்துப் பாணனைத் தூதாக விட்டுத் தான் பின்னிற்றலைக் கண்ட தோழி, தலைவனை நோக்கி,

“குருகுகொள்க் குளித்த கெண்டை யயல
துருகெழு தாமரை வான்முகை வெளுஉங்
கழனியம் படப்பைக் காஞ்சி யூர
ஒருநின் பாணன் பொய்ய னாக
உள்ள பாண ரெல்லாங்

கள்வர் போல்வார்நீ யகன்றிசி னேர்க்கே.” (குறுந். ௧௨௭)

என நகைச்சுவை தோன்றக் கூறுகின்றாள். இதன்கண், முன் தலைவனால் விடுக்கப் பட்ட பாண னொருவன் பொய் கூறினான் என்பதும், அதனால் இப்பொழுது முன்னிற்கும் தலைவனுடைய பாணனும் பொய்யன்போலக் காணப்படு கின்றான் என்பதும் புலனாம். இக்கருத்துக்கேற்பக், குரு காற் கௌவப்பட்டுத் தப்பி நீருட் குளித்த கெண்டை, தனக்கு அயலிலுள்ள வெண்டாமரை முகையை, அந்நாரை

யென்று கருதி அஞ்சும் வயலூரன் எனத் தலைவன் சிறப்பிக்
கப்பட்டிருத்தலுங் காண்க. ஒரு பாணன் பொய்யனான
மையால் பொய்ய நல்லாத பாணனும் பொய்யனாகக் காணப்
பட்டது போல, நாரை தீய தானமையால், தீயதல்லாத
(நாரைபோற் றேற்றமுடைய) வெண்டாமரை முகையும்
தீயதாய் வெருவற்குக் காரணமாயிற்று என்பதாம். இங்கு
“அரண்டவன் கண்ணுக்கு இருண்டதெல்லாம் பேய்” என்ற
பழமொழி நினைக்கத் தக்கதாம். ஈண்டுப் பாணனைப்
பொய்யனெனத் தோழி கூறியதாகப் பாடிய ஓரம்போகி
யார் ஐங்குறு நூற்றில் தாம் பாடிய “அஞ்சி லோதி”
(சக) என்னும் பாடலில் தலைவி கூற்றாக, “யாண ருரனின்
பாண் மகன், யார்நலஞ் சிதையப் பொப்க்குமோ வினியே”
என நகைச்சுவைபடக் கூறியிருத்தலும் அறிக.

பரத்தைபாற் சென்று வந்த தலைவன் தோழியை
வாயில் வேண்ட, அவள் அவனை நோக்கி, ‘நீ பரத்தையரொடு
கூடி நீர்விழா ஆடியதற் கேற்ற அடையாளங்களொடு வரு
கின்றாய், இவ்வூரார், ‘ஒரு பசுவால் வரும் ஊதியத்தைப்
பெற்று உயிர்வாழுஞ் சீரில்லாத இவன் வாழ்க்கை இவ்
விளவழகி வந்ததனால் இப்பொழுது விழாவையுடைய
தாயிற்று’ என்று கூறுவர்; இங்ஙனம் நினைக்கு மகிழ்வும்
பெருமையும் அளித்த தலைவியைப் புறக்கணித்தாய்’ என்று
கூறி மறுத்தாள் (குறுந். உகூரு). இங்கே “ஏர்பிடித்
தவன் என்ன செய்வான் பாணபிடித்தவன் பாக்கியம்” என்னும்
பழமொழியும், இதனை நினைத்துப் பிற்காலப் புலவர் ஒருவர்
பாடிய “பாண பிடித்த முகூர்த்தத்தினால் வந்த பாக்கியமே”
என்ற அடியும் நினைவிற்கு வருகின்றன. இங்கு “ஓரான்
வல்சிச் சீரில் வாழ்க்கை” யென்ற கருத்து,

“சிறப்புஞ் சீரு மின்றிச் சீறார்

நல்கூர் பெண்டின் புல்வேய் குரம்பை

ஓரா யாத்த ஒருதாண் முன்றில்

எதில் வறுமனை.”

(அகம். நடனக)

என அகநானூற்றிலும் வருதல் காண்க. தலைவி வந்த
பின்பே தலைவனுக்குச் செல்வம் உண்டாயிற்றென்பதை

“விழவு முதலாட்டி” (குறுந். ௧௦) என்று தலைவியை ஓரம் போகியார் கூறுதலாலும் அறிக.

வாயில் வேண்டிய தலைவனுக்குத் தோழி மறுத்ததாக வரும் மற்றொரு பாடலில், ‘நீர் நீடாடிற் கண்ணுஞ் சிவக்கும்; தேனும் பன்முறை யுண்டார் வாயிற் புளிக்கும்; அவைபோல, நெடுங்காலம் பழகினமையால், முன் உனக்கு இனிய எம்பால் இப்பொழுது வெறுப்புளதாமாயின் எம்மை எம் தந்தை இல்லத்துக்கு அழைத்துச்சென்று விடுவாயாக’ என்கின்றாள் (குறுந். ௩௫௪). இவ்வாறு சொல்லாமல், தந்தையில்லத்துக்குத் தாமே சென்று விடுதலை இன்றுங் காணலாம். ஈண்டுப் “பழகப் பழகப் பாலும் புளிக்கும்”, “அளவுக்கு மிஞ்சியல் அமிர்தமும் நஞ்சாம்” என்னும் பழமொழிகள் நினைவுகூரத்தக்கன.

உவமைகள்

உவமை கூறுவார்க்கு இன்றியமையாததாகிய உற்று நோக்கும் பெற்றியிற் தலைசிறந்த புலவர் பெருமக்கள், சில அடிகளாலாகிய செய்யுட்களையுடைய இந்நூற்கண்ணுஞ் சிறந்த பல உவமைகள் கூறியுள்ளனர். அவற்றுட் சில வற்றைக் கூறுகின்றேன்.

தலைவன், தலைவி விரும்பியவாறு ஒழுகினான் என்றுரைக்குங் காதற் பரத்தை, தலைவனுக்கு ஆடிப்பாவையை உவமித்தாள்; கண்ணாடியிற்றோன்றும் உருவம், முன்னின்றார் தம் கை கால்களைத் தூக்கினால் தானுந் தூக்குவது போலத், தலைவன் தலைவிக்கு அடங்கி அவள் மனம்போலொழுகினான் என்பதாம் (குறுந். ௮).

தலைவியின் மெலிவுக்குத் தோழி, நல்ல மூட்டுவாயை யுடைய செப்பில் அடைத்துவைப்பத் தனித்த பூவை உவமை கூறினள் (குறுந். ௯).

பரத்தையிற் பிரிந்த தலைவனுக்குத் தூதாக வந்த பாணர் முதலியோரை நோக்கித் தோழி மறுத்துக் கூறுவதாக வரும்,

“தச்சன் செய்த சிறுமாவையம்
ஊர்ந்தின் புறா அராயினுங் கையின்
ஈர்த்தின் புறா உமியேயார் போல
உற்றின் புறேள மாயினு நற்றேர்ப்
பொய்கை யூரன் கேண்மை

செய்தின் புற்றனெஞ் செறிந்தன வளையே.” (குறுந். ௬௧)

என்னுஞ் செய்யுளிற் காணப்படும் உவமையின் நயமும் நுண்மையும் உற்றுணர்ந்து மகிழ்த்தக்கன. சிறுவர், பெரியர் ஊருந்தேரை ஊர்ந்து இன்புறவிடினும் சிறு தேரை ஈர்த்துத் தாமும் அப் பெருந்தேருர்வார் அடையும் மகிழ்வை அடைவதுபோல யாம், தலைவனைக் கூடிப் பரத்தையர் பெறும் மெய்யுறு புணர்ச்சியைப் பெற்று இன்புறே மாயினும் அவன் நட்பைப் பெருக்குதலால் அப்பரத்தையர் பெற்ற இன்பத்தையே பெற்றேம்; அதனால் எம் வளைகள் கழன்றில் என்பதாம். சிறுவர் பெருந்தேரை நினைத்து மகிழ்வதுபோல, யாம் தலைவனை நினைத்து மகிழ்கின்றோம்; நினைவளவில் மகிழ்ச்சியல்லது எமக்குக், கூடுதலாலுண்டாம் மகிழ்ச்சியை அவன் தந்திலன் என்பதைப் புலப்படுத்தி உடன்பாடினமையைத் தெரிவித்தாள்.

தலைவி வல்லளாயின் யான் கைக்கொண்ட தலைவன் மார்பை என்னிடமிருந்து மீட்டுக்கொள்வாளாக என்று கூறும் பரத்தை, அதற்குவமையாக எழினி தன் நிரையைக், கைக்கொண்ட பகைவரிடமிருந்து மீட்டுக் காத்தலைக் கூறினாள் (குறுந். ௮௦).

தலைவன் தலைநா என்ன அன்பினன் என்று கூறிவந்த தூதை ஏற்றுக்கொள்ளுந் தலைவி, அதனைத் தோழியிடம் புலப்படுத்துங்கால், “நெய்பெய் தீயின் எதிர்கொண்டு” என்றாள். நெய் பெய்யப்பட்ட தீயைப்போல, விரைந்தெழுந்து அத் தூதை ஏற்றுக்கொள்வோம் என்பதாம் (குறுந். ௧௦௬).

பரத்தைபாற் சென்று, வாயில் வேண்டி வந்த தலைவற்கு, நீ இங்கு வந்தாற் பரத்தையர் பழி கூறுவர்; ஆதலின் வாரற்க என மறுக்குந் தோழி, தலைவனைத் தலைவி

கவர்ந்து தன்பால் இருத்திக்கொள்வாளோ என்னும் அச்சத்தாற் பரத்தையர் பழி கூறுவர் என்பதற்கு உவமையாக, மனையிலுறையும் கோழிப் பேடை வெருகினர் தன் பிள்ளையைக் கவருமோவென அஞ்சி அழைத்ததைக் கூறினாள் (குறுந். கநகூ).

தலைவன் தன்பாற் பரத்தைமை இன்மை கூறித் தெளிவிக்கவுந் தெளியாது வேறுபட்ட தலைவி கூற்றாக வரும்,

“சுரஞ்செல் யானைக் கல்லுறு கோட்டிற்
 றெற்றென விநீஇயரோ வைய மற்றியாம்
 நும்மொடு நக்க வால்வெள் ளெயிறே
 பாணர், பசுமீன் சொரிந்த மண்டை போல
 எமக்கும் பெரும்புல வாகி
 நும்மும் பெறேள மிநீஇயரெம் முயிரே.” (குறுந். கககூ)

என்னும் பாடலில், தலைவனை நோக்கி நும்மொடு நகைத்த எயிறுகள் விரைவில் முறிக என்றுரைக்குந் தலைவி அதற்குவமையாக, யானையின், மலையைக் குத்திய கொம்பு முறிதலையும், தன் இன்னுயிர் தனக்கு இன்பந் தாராமையால் அவ்வுயிரிடத்துத் தனக்கு வெறுப்புண்டாதற்கு உவமையாகப், பாணருடைய பசுமீன் சொரிந்த மண்டை (பாத்திரம்) புலால்நாற்ற முடைமையால் அம் மண்டையிடத்து அப் பாணர்க்கே வெறுப்புண்டாதலையும் கூறுதல் கண்டுணர்க. இப்பாடல் தலைவியின் கடுஞ்சினத்தைக் காட்டுகின்றது.

வாயிலாகப் புக்க தோழிக்குத் தலைவி, “நெருஞ்சிக், கட்கின் புதுமலர் முட்பயந் தாஅங்கு, இனிய செய்தநங் காதலர், இன்ன செய்த னேமென் னெஞ்சே” (குறுந். ௨௦௨) என்கின்றாள்; இதன்கண், தலைவன்முன் இனியனாயிருந்து இப்பொழுது இன்னாதவனாக இருக்கின்றான் என்பதைப் புலப்படுத்த, நெருஞ்சி மலர் கட்கினிதாயிருந்துபின் ஊற்றிற்கு இன்னாத முள்ளைத் தருதலை உவமை கூறியிருத்தல் கண்டு இன்புறத் தக்கது.

தலைவனுக்குத் தூதாகப் புக்க தோழி தலைவியிடம்
 ‘நீ முன் தலைவன்பாற் பேரன்புடையையா யிருந்தாய்;
 அதற்கு மாறாக இப்பொழுது புலத்தல் தகாது; இனியும்
 அவ்வாறே யன்புடையையாயொழுகல் வேண்டும்’ என்றாள்.
 அதற்குத் தலைவி, ‘முற்காலத்து (களவுக்காலத்து) வேற்
 றிடத்திலிருந்து வரவேண்டியவரா யிருந்தாராதலின் அப்
 பிரிவு புலக்கத் தக்கதன்று; இப்பொழுது (கற்புக்காலத்து)
 வேற்று நாட்டினருமல்லர், வேற்று ஊரினரு மல்லர்;
 அண்மையிலே ஓரில்லத்திருக்கு மியல்புடையார், என்னை
 நீங்கிப் பரத்தைமை உடையராயிருக்கின்றனர்; ஆதலால்
 இப்பொழுது அவருக்காகப் பரியேன்’ என்கின்றாள்.
 ஈண்டுத் தலைவன் தன்னை ஓரீஇ யொழுகுதற்கு உவமையாகக்
 “கடவு ணண்ணிய பாலோரை” (குறுந் ௨௦௩)க் கூறுகின்
 ராள். முனிவரை அணுகினார் தம் தூய்தன்மை காரண
 மாக அஞ்சி விலகி யொழுகுதல்போலத், தலைவன் என்னை
 விலகி யொழுகுகிறான் என்பதாம். இவ்வுவமையால்
 தலைவனது பரத்தைமையாகிய தூய்தன்மையும் தலைவியின்
 தூய்மையுங் குறிப்பாற் புலனாகின்றன. இனிக் “கடவு
 ணண்ணிய பாலோர் போல, ஓரீஇ யொழுகு மென்னை”
 என்பதற்கு முனிவரை அணுகினார் அவர்களுடைய நன்
 மொழியாற் பற்றற்றவராய் மகளிரை அணுகாது விலகுதல்
 போல என்னை விலகி ஒழுகுகின்றான் எனப் பொருள் கூறி
 னும் பொருத்தமுடையதே. இது தலைவன் பரத்தைமை
 யுடையதுதலை நினைந்து நகையாடியதாம். ஈண்டு ஐங்
 குறுநூற்றில் வரும் (ஐங். ௧௯) “ஊர னாகலிற் கலங்கி,
 மாரி மலரிற் கண்பனி யுகுமே” என்னும் பகுதியும் இப்
 பாடற் றலைப்பில் “எதிர்ப்பாடின்றி ஓரூர்க்கண்ணே
 உறைகையினாலே ஆற்றேனாகின்றேன்” என எழுதப்பட்ட
 டிருத்தலும் நினைக்கத் தக்கன.

தலைவனுக்கு வாயிலாகப் புக்க தோழிபால் தலைவி,
 தலைவர் இங்கு வரினும் ‘என்றோடு அளவளாவாமற்
 செல்வார்; அவருக்கு என்பால் அன்பிலதாயிற்று’ என்று
 கூறுகின்றாள்; அப்பொழுது, தலைவன், தன்னைக் கண்டும்

அயலாள் போல வெறுத்து ஒதுக்குதற்கு உவமையாக, ஏதிலாளர் சுடலையையும், அவன் வெறுத்தொதுக்குதலால் தன் காமம் அழிதலின் விரைவிற்கு உவமையாக, வில்லுமிழ் கணையின் விரைவையுங் கூறுகின்றாள் (குறுந். ௨௩௧).

தலைவனுக்குத் தோழி வாயில் நேருங்கால் அவனை நோக்கி நீ எமக்கு இன்னொதன பல செய்யினும் யாம் நின்னை யின்றி யமையும் வன்மையில்லேம் என்றுரைக்கின்றாள்; அதற்கு உவமையாக, உழவர் நெற்பயிருக்குக் களை யாயிருந்த நெய்தலைப் பறித்து வாடுமாறு வரம்பிற் போகட்டாலும், அந்நெய்தல் வேற்றிடஞ் செல்லாது மீண்டும் அச்செயுவிலே பூத்தலைக் கூறியிருத்தல் உற்று நோக்கத் தக்கது (குறுந். ௩௦௯).

காஞ்சிப்பூங் கொத்துக்குப் பயற்றுக் கொத்து உவமை (குறுந். ௧0).

முள்ளிச் செடியின் முள்ளுக்கு அணிற் பல்லும், நீருக்கு மணியின் நிறமும் உவமை (குறுந். ௬௬).

ஞாழற் பூவிற்கு வெண்சிறு கடுகு உவமை; (குறுந். ௩௦) மற்றோரிடத்தில் (குறுந். ௩௯௭) ஞாழற் பூவிற்கு (ஆரல் மீன்) முட்டை உவமிக்கப்பட்டிருத்தலும் ஈண்டு அறிதற் பாலது.

மலையிற் படர்ந்துள்ள இற்றிமரத்தினது வெள்ளிய வேருக்கு மலையிலிருந்து விழும் அருவி உவமை (குறுந். ௧௦௬).

மருதக் கருப்பொருளல்லாதன மருதத்திற் கூறப்படுதற்கும், அகநானூறு, நற்றிணை முதலியவற்றில் மருதம் என்ற தலைப்பிற் களவிற் குரிய சில துறைகள் காணப்படுதற்கும் அமைதி தொல்காப்பியத்திற் கண்டுகொள்க.

முடிவுரை

இதுகாறுங் கூறியவாற்றால், மருதத் திணையின் முதல் கரு உரிப்பொருள்க ளிவையென்பதும், உரிப்பொருளாய ஊடலின் சிறப்பும், குறுந்தொகைப் பாடல்களிற் காணப் படும் மருதநிலத்தின் இயல்பும், தலைவர் பெயர்களும், ஊர்ப்பெயர்களும், தலைவி கூற்று, தோழி கூற்று, பரத்தை கூற்று, தலைவன் கூற்றுக்கள் இன்னின்னவாறு நிகழ்கின் றன வென்பதும், பழமொழிகளும் உவமைகளும், பிறவும் ஒருவாறு புலனாம்.

இன்னும் நணுகி ஆராயின் ஆழமுடைத்தாதலின், அறிஞர்கள் இந்நூலை ஆராய்ந்துணர்ந்து தமக்கும் பிறர்க்கும் பயன்படுத்துவாராக.

௫. குறிஞ்சி

[வித்துவான், பா. சோக்கலிங்கம்]

ஆறறிவுடைய மக்களாவார் ஐம்புல இன்பத்தினும் அறிவானடையும் இன்பத்தையே இனிதெனக் கொள்வர். அவ்விற்பத்தின் உறைவிடமாயிருப்பது நூல்களேயாம். அறம் பொருளிற்பம் வீடு ஆகிய நாற்பொருளையும் நல்குதல் நூலின் இயல்பென நுவல்வர். வடமொழியாளர் வகுத்துக் கூறிய இந் நார்பயனையும் பழந்தமிழ்மக்கள் அகம் புறம் எனும் இருபகுதியி லடக்குவர்.

அகம் என்பது, 'ஒத்த அன்புடையார் உள்ளத்தால் உணர்ந்து இன்னதெனப் பிறர்க்கு இயம்பலாகா இன்ப ஒழுக்கம்' என்பர். ஏனைய உணர்ச்சிகளும் உள்ளத்தேயே நிகழ்வன; வீரம் வெகுளி முதலிய உணர்ச்சிகளும் அகத்தேயே நிகழ்தலால் அவையும் அகவொழுக்கத்தின்பாற்படுமல்லவா? இன்னதெனப் பிறர்க்கு இயம்பலாகா இன்பவொழுக்கமே அகமெனில், இயம்பலாகாப் பொருளிறைச் சுட்டியோ எல்லையிலடங்கா நல்லியற்பாக்களைக் கவிஞர் யாத்துள்ளார்? கூறலாகாப் பொருளிறைக் குறித்தோ தலைவி, தோழி, தலைவன், பாங்கன் ஆதியோர் கூற்றுக்கள் நிகழ்கின்றன? கலித்தொகையும், நற்றிணையும், நெடுந்தொகையும், குறுந்தொகையும் இன்னதெனக் கூறலாகாப் பொருளிறைக் கூறினவெனின் அம்மொழி முன்னொடு பின் முரணுதலாமன்றோ; ஆதலால் அகத்தே நிகழும் இதனை அகமெனல் ஏலாது; அகம் என்பது வீட்டையும் சுட்டுதலால் இல்லிருந்து நல்லறம் செய்யும் ஒழுக்கமே அகமெனப்பட்டது என்பார் ஒரு சாரார்.

இன்பமாயினும், துன்பமாயினும் எல்லா உணர்ச்சிகளும் சிந்தையின்கண்ணேயே நிகழ்வன; ஆயினும் ஒத்த அன் புடையோரால் உணரப்படும் இவ்வின்பம் ஏனைய உணர்ச்சி கள் போலாது சிந்தையும் மொழியும் செல்லாநிலைமைத் தாய வீட்டின்பத்திற்கும் காரணமாய் நின்றலால், தலைமை யும் பெருமையும் பற்றி இவ்வொழுக்கமே அகமெனப் பட்டது என்பர் மற்றொரு பாலார்.

இவ் வகப்பொருளைக் கூறும் செந்தமிழ்நூல்கள் எண்ணிலவாம். அவற்றுள்ளே எட்டுத்தொகையுள் ஒன்றாய் குறுந்தொகை பொருளிற் சிறந்து விளங்குகின்றது.

குறுந்தொகைச் சிறப்பு

“நல்ல குறுந்தொகை” யென்று பல்லோராலும் பாராட்டப்படும் இந்நூல், அளவிற் குறுகியவாய்ப் பொரு ளிற் பெருகியவாய் விளங்கும் பாக்களையுடையது. அறத் தையே சிறப்பாயுணர்த்தி எழுகடலனைய பரந்து விரிந்த பொருளெலாம் தன்னகத்தடக்கிய வள்ளுவரின் தமிழ் மறை குறளெனும் பெயர் பெற்றாற்போல இந்நூலும் குறுந் தொகையெனப் பெயர் பெற்றதெனல் சாலும். இந்நூல் நாலடிச் சிற்றெல்லையும் எட்டடிப் பேரெல்லையு முடைய தாய், இன்பப்பொருளையெல்லாம் ஆடிநிழல்போல் தன் னகத்தடக்கி அறிய விளக்குவதாம். இந்நூலின் பெரு மைக்கு, நுண்மாண் நுழைபுலமிக்க நூலாசிரியர் பலரும், புலத்துறை மிக்க உரையாசிரியர் பலரும் இந்நூலை எடுத் தாண்டமையே போதிய சான்றும். நூலாசிரியர்களும், உரையாசிரியர்களும் ஏறக்குறைய இருபத்தொன்பதின்மர் இந்நூற்செய்யுளினுள்ளே உட்கு செய்யுட்களை எடுத் தாண்டுள்ளார் எனத் தெரிகின்றது. பல்வேறு புலவர்க ளாற் பாடப்பட்ட இந் நூற் பாக்களைப் பூரிக்கோ என்பான் தொகுத்தான் என்பர். இதன்கண், முல்லை முதலாப் பாலை ஈறாக ஐவகைத் திணைகளும் உள்ளன. அவற்றுள்ளே குறிஞ்சியும் ஒன்றும்.

குறிஞ்சி

குறுந்தொகையின்கண் குறிஞ்சிச்செய்யுட்கள் கசக; கபிலர் பாடியவை உஅ; பரணர் பாடியவை கூ; நக்கீரர் பாடியவை ச; ஓளவையார் பாடியன ஈ; தும்பிசேர்கீரன் பாடல் உ; குன்றியன் கூறியவை உ; ஏனைய செய்யுட்கள் தனித்தனிப் புலவரால் ஆக்கப்பெற்றவையாம்.

உலகிலுள்ள பொருளையெல்லாம் தமிழ்ப்புலவர்கள் மூவகைப் பிரிவினுள் அடக்குவர். முதல், கரு, உரி என்னும் முப்பொருளின் வேறுபட்ட பொருள் ஒன்று இவ்வுலகில் இல்லை என்பதை துனித்தாய்வார் உணர்வர். முதல் என்பது ஆதியில் தோன்றிய காலமும் நிலமுமாகும்.¹ தோற்றத்தின் கால எல்லையைக் கணக்கிடமுடியாததாய் நிற்கும் நிலத்தையும், காலத்தையும் தமிழர் முதலெனக் கொண்டனர். இந் நிலங்கள் யாவும் ஒரே தன்மையன வாய் இல்லாது, மலையும் காடும் வயலும் கடலும் மணலுமாகக் காணப்பட்டன. மலையையும், மலையைச் சார்ந்த மருங்கையும் குறிஞ்சியெனப் புலவர் பெருமக்கள் கூறினர். இயற்கையொடு அளவளாவும் இயல்பு வாய்ந்த புலவர்கள் மலையின் மாண்பையெல்லாம் துனித்தறிந்து மகிழ்ந்தனர். மலைவளம் கண்டு வரும் புலவருளத்தை அம்மலைப்பொருள்கள் அள்ளின. வானோங்கி வளர்ந்த மலையும், நிலோக்கி வீழும் அருவியும், வெயில் நுழைபறியாக் குயினுழை பொதும்பரும், மரமும், செடியும், மணம் வீச கொடியும் என்று மழியாப்பொருள்களாய்ப் புலவருளத்தில் புகுந்தன. பல காதம் வரையிலும் நறுமணம் வீசி நின்ற குறிஞ்சிச் செடி புலவருள்ளத்தில் குடி கொண்டது. ஏனைய செடியும் கொடியும் போலாது, மரமும் மலரும் போலாது, நறுமணம் வீசிப் பெருந்தேன் பிளிற்றி வண்டும் தேனும் பண்பாட நின்ற கருங்கோற் குறிஞ்சி வளர்ந்தோங்கிச் செழித்துத்

1. “முதலெனப் படுவது நிலம்பொழு திரண்டின் இயல்பென மொழிப இயல்புணர்ந் தோரே.”

தழைத்து நிற்குமிடத்தைக் குறிஞ்சியெனக் குறிப்பிட்டார். மலரின் பெருமையுணர்ந்த புலவர் அம் மலர் தரும் மலையிடத்திற்கு அந் நறுமலரின் பெயராய் குறிஞ்சி என்பதையே கொடுத்தாரெனல் ஏற்குமன்றோ! மலரினாலேயே நிலங்களெல்லாம் பெயர் கொண்டன என்பதனை ஆசிரியர் இளம்பூரணனார் கீழ்வருமாறு குறிப்பிடுவர். “முல்லை குறிஞ்சி என்பன இடு குறியோ, காரணக் குறியோ எனின் ஏகதேசம் காரணம் பற்றி முதலாசிரியர் இட்டதோர் குறியென்றே கொள்ளப்படும். என்னை காரணமெனின்,

‘கருங்கோற் குறிஞ்சிப் பூக்கொண்டு
பெருந்தே னிழைக்கும் நாடெனெடு நட்பே.’

என்றவழி மைவரை உலகிற்குக் குறிஞ்சி சிறந்ததாகலானும்

‘ஆர லருந்திய சிறுசிரன் மருதின்
தாழ்சினை யுறங்கும் தண்டுறை யூன்.’

என்றவழித் தீம்புனல் உலகிற்கு மருது சிறந்ததாகலானும்,

‘பாசடை நிவந்த கணைக்கால் நெய்தல்
இனமீ னிருங்கழி ஓத மல்குதொறும்
கயமுழ்கு மகளிர் கண்ணின் மானும்.’

என்றவழிப் பெருமணல் உலகிற்கு நெய்தல் சிறந்ததாகலானும் இந் நிலங்களை இவ்வாறு குறியிட்டார் எனக் கொள்ளப்படும் என்க. பாலை என்பதற்கு நிலம் இன்றேனும் வேனில்பற்றி வருதலின், அக்காலத்துத் தனிரும் சினையும் வாடுதலின்றி நிற்பதாம் பாலை என்பதோர் மர முண்டாகலின் அச்சிறப்பு நோக்கிப் பாலை என்று குறியிட்டார்.”

இவ் விளம்பூரணர் கூற்றை நச்சினூர்க்கினியர் கொண்டாரில்லை. “முல்லை என்ற சொற்குப் பொருள் இருத்தலாயிற்று; ‘முல்லை சான்ற முல்லையம் புறவின்’ என்பவாகலின். ‘கருங்காற் குறிஞ்சி சான்ற’ என்பது கரு. ‘மருதம் சான்ற மருதத் தண்பனை’ என்புழி மருதம் என்பது ஊடியும் கூடியும் போகம் நுகர்தலை. நெய்தற் பறையாவது இரங்கற்பறை யாதலின் நெய்தல் இரக்கம்.

‘ஐதகல் அல்குல் மகளிர்

நெய்தல் கேளன்மார் நெடுங்கடை யானே.’

என வரும்.

இனி, இவ்வாறன்றி முல்லை முதலிய பூவாற் பெயர் பெற்றன இவ்வொழுக்கமெனின், அவ்வந் நிலங்கட்கு ஏனைய பூக்களும் உரியவாகலின், அவற்றாற் பெயர் கூறலும் உரிய எனக் கடாவுவார்க்கு விடையின்மை உணர்க.”

மேற்குறிப்பிட்ட சிறந்த அடிகளால், நச்சினர்க்கினி யர்க்குப் பூவினால் நிலங்கள் பெயர் பெற்றனவெனல் பொருந் தாது என்பது கருத்தாம். காரணங்கள் :—(க) முல்லை, குறிஞ்சி முதலியன அவ்வொழுக்கங்களைக் குறித்த பொரு ளிற் பயின்றுள்ளன. உ) ஏனைய பூக்களும் அந்நிலத்துள் ளன; எனவே, அவற்றானும் பெயரெய்தல் வேண்டுமன்றோ என்பனவாம். இவ்விரண்டு கருத்தையும் எண்ணித் துணிவோம்.

தொன் னூலாசிரியர்கள் பெயர்களை இடுகுறி, காரண மென இரண்டாகப் பகுத்துள்ளனர். எல்லாப் பெயர்களும் காரணங்கொண்டே முதலில் தோன்றின¹ என்பது தமிழா சிரியர் கருத்தாம். பின்னர்க் காலம் செல்லச் செல்ல மக்கள் வழக்காற்றினால், ஒலியிலும் உருவிலும் அவை வேறுபடுவனவாய்த் தம்முரு மாறுபட்டு ஏது தெரிவிக்கும் ஆற்றலை இழந்தன. அவை பின்னர் இடுகுறியென வழங்கப் பட்டன போலும். இவ்வுண்மை, ஆசிரியர் தொல்காப்பியர் “மொழிப் பொருட் காரணம் விழிப்பத் தோன்று” என்றதி லிருந்து விளங்கும். ஆதலால் எல்லாச் சொற்கட்கும் காரணம் உண்டு என்பதே அவர் கோட்பாடு. உரைவரைந்த சேனாவரையரும் “அவற்றுண் மெய்ம்மையாகிய காரணம் ஆசிரியர்க்குப் புலனாவதல்லது நம்மனோர்க்குப் புலனாகாமையின் மொழிப்பொருட் காரணமில்லை என்னுது, ‘விழிப்பத் தோன்று’ என்றார்,” என்று கூறியதும் காண்க. இங்ஙன

1. “எல்லாச் சொல்லும் பொருள்குறித் தனவே.”

மாகக் காரணமுகத்தான் பொருட்குப் பெயரிடும்போது அப் பொருள் அஃறிணையாயினு மாகுக ; உயர்திணையாயினு மாகுக ; அதற்குத் தலைமைகொண்டும், பன்மை கொண்டும் பெயரிடல் மரபென்பது,

“ஒருபெயர்ப் பொதுச்சொல் உள்பொருள் ஒழியத் தெரிபுவேறு கிளத்தல் தலைமையும் பன்மையும் உயர்திணை மருங்கினும் அஃறிணை மருங்கினும்.”

(சொல் : கிளவி, சக)

என்னும் சூத்திரத்தால் விளங்கலாம். இதற்கு எடுத்துக் காட்டாகப் பிறரும் வாழ்வாருளரேனும் பார்ப்பனச் சேரியென்றல் உயர்திணைக்கண் தலைமைபற்றிய வழக்கு என்றும், பிற புல்லும் மரனும் உளவேனும் கமுகந்தோட்டமென்றல் அஃறிணைக்கண் தலைமைபற்றிய வழக்கு என்றும், ஒடுவங்காடு என்பது அத் திணைக்கண் பன்மைபற்றிய வழக்கென்றும் காட்டியுள்ளார். இவைகளான் முல்லை, குறிஞ்சி, எனப் பகுத்த நிலங்களில் மற்றைப் பூக்களும் உளவேனும் அவற்றிற்கு அப் பெயர் எய்தியது தலைமை பற்றியேனும் இருத்தல் இயல்பு எனின் இழிபாகாது இம் முடிபுகொண்டு எண்ணுங் காலத்துப் பன்னீராண்டிற்கொருகால் மலர்ந்து பெருமணம் வீசும் குறிஞ்சியின் தலைமைபற்றி அந்நிலத்திற்கு அப் பெயரளித்தார் எனல் ஏற்குமன்றோ? இனி, முல்லை முதலியன ஒழுக்கங்களைக் குறித்து வருகின்றன எனக் கூறினார். அதற்குக்காட்டாக “முல்லை சான்ற...” முதலியவற்றை எடுத்துக்காட்டுகின்றார். முல்லை என்பதற்கு இவ்விடத்து ஒழுக்கம் என ஏன் பொருள்கொளல் வேண்டும். ‘முல்லை சான்ற’ என்பது முதலில் மலரை யுணர்த்திப் பின்னர் அம் மலர் மலிந்த நிலத்திற் காயிற்று என்பதையே நிறுவுதலையுங் காணலாம். என்னெனில் ‘முல்லை மலரினாலே சால்புற்றமையால் (சிறப்பு) முல்லை என்று பெயர்பெற்ற அப் புறவினிடத்தே’ என்பதையே அம் மொழிகள் உணர்த்திநின்றன. மற்றைய மலர்கள் உளவாகவும் அவற்றானும் பெயரெய்தல் ஆகாதோ என வினவுவார்க்கு விடையிறுப்பார்போன்று ‘முல்லை சான்ற’ என

விளக்கிக் கூறினார். இங்ஙனமே, ‘குறிஞ்சி சான்ற’ ‘மருதம் சான்ற’ முதலியவற்றிற்கும் முறையே, செடியெனவும், மரமெனவும் கொண்டு அவற்றாலே சிறப்பினைப்பெற்ற நிலம் எனக் கூறின் இழுக்கேதும் எய்தாமையோடு, தக்க ஏதுக்களோடும் அப் பெயர் அந்நிலங்கட்கு அமைந்தன என்பதும் அறியலாம். ஒரு பொருளின் பெயரைக் காரணமறியாது இடுகுறி எனக் கூறுதலினும் காரணம் கண்டு தெளிதல் சிறந்ததன்றோ? அங்ஙனமாயின், ‘நெய்தல் கேளன்மார்’ என்றவிடத்து நெய்தல் என்பதை மலரெனக் கொள்ளின் இடர்ப்பாடுடைய தாகாதோ எனின், ஈண்டு நெய்தல் என்பது இரக்கத்தையே குறித்தது. ‘நெய்தல்’ எனும் சொல் முதலில் மலரை யுணர்த்திப் பின்னர் அம் மலர் மலிந்த நிலத்திற்காய் இறுதியில் அந்நிலத்துச் சிறப்பாக நிகழ்கின்ற ஒழுக்கமாகிய இரங்கற்கும் ஆயிற்று எனக் கொள்ளல் வேண்டும். இது கொண்டே, அகப்பாட்டு நூல்களிலுள்ள பாக்கட்கு முல்லை குறிஞ்சி எனப் பெயர் கொடுத்தமையும் துணியப்படும். எனவே, குறிஞ்சி என மலைக்கும் மலை சார்ந்த மருங்கிற்கும் பெயர் போந்தமை ஒழுக்கம் பற்றியன்று; ஆனால் மலர் பற்றி என்பது நன்கு அறியப்படும்.

இத்தகைய குறிஞ்சியைக் கூறும் குறுந்தொகைப் பாக்களை முதல், கரு, உரி என்னும் மூவகையான் ஆய்தல் ஏற்கும்.

முதற்பொருளின் இருபிரிவினுள்ளே இரண்டாவதாய் நிற்பது காலமாகும். குறிஞ்சிக்குரிய காலங்களுள் கூதிர்க்காலம் பெரும்பொழுதாம். யாமம் சிறுபொழுதாம். இதனைக் “குறிஞ்சி கூதிர் யாமம்”¹ என்ற வரியால் அறியலாம். கூதிர்க் காலமும் யாமமும் குறிஞ்சிக்கு ஏற்ற பெரும் பொழுதும், சிறு பொழுதுமாய் அமைந்த காரணங்களை நச்சினுர்க்கினியர் அழகுற எழுதியுள்ளார். “குறிஞ்சியாவது புணர்தற் பொருட்டு; அஃது இயற்கைப் புணர்ச்சி முதலியனவாம். இயற்கைப் புணர்ச்சி நிகழ்ந்தபின் களவு

நீட்டிப்பக் கருதும் தலைவற்கு அக் களவினைச் சிறப்பிக்குங்
கால் தலைவி அரியளாக வேண்டுமாகவே அவ்வருமையை
ஆக்குவது ஐப்பசியும் கார்த்திகையுமாகிய கூதிரும் அத
னிடையாமமு மென்பது. என்னை? இருள் தூங்கித் துளி
மிகுதலிற் சேறல் அரிதாகலானும், பாணட்கங்குலிற் பரந்
துடன் வழங்காது மாவும், புள்ளும் துணையுடன் இன்புற்று
வதிதலிற் காமக்குறிப்புக் கழியப் பெருகுதலானும்,
காவன்மிகுதி நோக்காது வருந் தலைவனைக் குறிக்கண்
எதிர்ப்பட்டுப் புணருங்கால் இன்பம் பெருகுதலின் இந்
நிலத்திற் கூதிர்க்காலம் சிறந்ததெனப்படும்" என இங்ஙனங்
கூறிய உரையால் கூதிர்க்காலத்துக் குறிஞ்சி நிலத்துக்
கூடலே அவ்வொழுக்கத்தின் இன்பப் பயனை முற்றும்
எய்துவிக்கும் என்பது தெளியப்படும்.

குறந்தோகைக் குறிஞ்சியும் கூதிர் யாமமும்

இந் தூலின் குறிஞ்சிச் செய்யுட்களிலே கீழ் வரும்
காலங்கள் பயின்று வந்துள்ளன. எல்லி (சஎ), அரும்பனி
அச்சிரம் (சுஅ, அஉ), கடும்பனி அச்சிரம் (எசு), நடுநாள்
(சுசு, அஅ, உசுஅ, நஉச), ஆரிருள் நடுநாள் (கசக), பாணள்
(கசஉ), தண்வரல் வாடை (எசு), நள்ளென் யாமம் (கசு0,
உசு1, உசுக), பாணட் கங்குல் (ந0க, நருரு), காலை மாலை
(நசசு), எல்லை (நருரு), கூதிர் யாமம் (அசு).

இங்ஙனம் பயின்று வந்துள்ள பொழுதுகளுள்ளே
நடுநாள், ஆரிருள் நடுநாள், பாணள், பாணட்கங்குல் என்பன
யாவும் ஒரே பொழுதையே உணர்த்திநின்ற சொற்க
ளெனவே உணரக் கிடக்கின்றன. நாளின் நடுப்பகுதி எனும்
பொருளில் நடுநாள் வந்துள்ளதுபோலப் பாணள் என்பதும்,
நாளின் நேர்ப் பகுதியான அந் நடுநாளையே குறித்து நின்
றது எனக் கொள்ளல்வேண்டும். அப்பொழுது, நள்ளிரவு
அல்லது யாமமேயாகும். அதுவே பாணட் கங்குல் என
வும் சுட்டப்பட்டது.

இக் குறிஞ்சிப் பாக்களுள் கூட்டமுணர்த்து மிடத்
துக் கூதிர்க்காலத்து நள்ளென் யாமமே குறிக்கப்பட்டுள்

ளது. ஏனைய பொழுதெல்லாம் செய்யுளிற் பயின்று வந்தனவேயன்றிக் குறிஞ்சிக்குரிய பொழுதெனக் கொள்ளுதற்கிடனில்லை. அன்றியும் பொழுது மயங்கியதாகக் கொள்ளுதலும் பொருந்தும்.

இனி, நிலமும் பொழுதும் நீங்க, நின்ற கருப்பொருளைக் காண்போம். கருவெனும் சொல் தோற்றமெனப் பொருள் தருமென்பர். நிலத்தையும், பொழுதையும் இடமாய் (முதலாய்)க் கொண்டு முளைத்தன எல்லாம் கருவின் பால் அடங்குவனவாம். ஆசிரியர் தொல்காப்பியர், கருப் பொருளைத்,

“தெய்வம் உணுவே, மாமரம் புட்பறை
செய்தி யாழின் பகுதியொடு தொகைஇ
அவ்வகை பிறவும் கருவென மொழிப.”

என்றார். உரையாசிரியர் நச்சினர்க்கினியர் பிறவும் என்றதனானே, இக்கூறியவற்றிற்குரிய மக்கள் பெயரும், தலைமக்கள் பெயரும் கொள்க என அமைத்துக்கொண்டார். ஆனால், பிற்கால நம்பியாசிரியர் மக்களையும் சேர்த்து,

“ஆரணங் குயர்ந்தோர் அல்லோர் புள்விலங்கு
ஊர்நீர் பூமரம் உண்பறை யாழ்பண்
தொழிலெனக் கருவீ ரெழுவகைத் தாகும்.”

எனச் சூத்திரித்ததோடன்றிப் பதினான்கென வரையறையும் செய்துவிட்டார்.

“பெயரும் வினையுமென் றுயிரு வகைய தினை தொறும் மரீஇய தினைநிலைப் பெயரே” என்றும், “ஆயர் வேட்டுவர் ஆடூத் தினைப்பெயர்” என்றும் மக்களைச் சுட்டும் நூற்பாக்களை யாத்த தொல்காப்பியர், அம் மக்கட்பகுதியை முப்பொருளினுள் எப்பொருளுடன் சேர்த்துள்ளார் என்பது தெரிதற்கிடனில்லை. எனினும், வகுத்துக் கூறும் கருப்பொருள் யாவும் மக்கட்கே ஆதலால் அன்னுரைத் தனித்துச் சுட்டிச்சேறல் வேண்டுவதன்றெனக் கொண்டனர்போலும். அன்றியும், உணு முதல்

யாழின் பகுதியீறாக் கூறப்பட்டன யாவும் அஃறிணைப் பொருளாயினமையின் 'உயர்திணை' என்மனார் மக்கட் சுட்டே' என்று குறித்த உயர்திணையின் பாற்பட்ட மக்கட் பகுதியையும் கருப்பொருளொடு சேர்த்தல் முறையன் றெனக் கருதி விட்டனரெனலும் சாலும். ஆயின், தெய்வத்தை அஃறிணைப் பொருளொடு கூட்டி எண்ணுதல் ஏற் குமோ எனின், தெய்வத்தை அஃறிணை விசுவயானும், உயர்திணை விசுவயானும் வழங்குதல் மரபானமையின் அங்ஙனம் தெய்வத்தையும் உடன் எண்ணினாரெனக் கொள்க.

குறிஞ்சிக் கருப்பொருள்

இங்குக் குறிஞ்சியின்கண், மலைநிலத்து வாழ்வாராய்ப் பல திறத்தினர் சுட்டப்படுகின்றனர். கானக நாடன் (குறுந். ௫௪) குறவன் (குறுந். ௯௫) புனவன் (குறுந். ௧௦௫), சேனோன் (குறுந். ௧௫௦), குறவர் (குறுந். ௨௦௮, ௩௩௯), கானவன், (குறுந். ௨௧௪, ௩௩௩, ௩௪௨, ௩௪௯, ௩௮௫), இளையர் அல்லது வீளையர் (குறுந். ௨௪௨), மறவர் (குறுந். ௨௯௪), மலையன் (குறுந். ௩௧௨), வெற்பன் (குறுந். ௩௪௪) ஆகிய சொற்கள் ஆடவரைக் குறித்து வந்துள்ளன. இவற்றுள்ளே, குறவர், மறவர், வீளையர் முதலியன பலர் பாலில் வந்தன எனலும் ஏற்கும்.

கொடிச்சி (௨௧௪, ௨௯௧, ௩௩௫, ௩௬௦, ௩௯௧), குறமகள் (௩௯௪) ஆகிய இரு சொற்களும் பெண்டிரைக் குறிக்கும் மொழிகளாய்ப் பயின்றுள்ளன.

இக் குறவரும், மறவரும், கானவரும், வெற்பரும் வில்லுடையராய் விளங்கினர் (௨௪௨); செங்கோல் வாளிக ளுடையராயிருந்தனர் (௨௪௨); கானவர், கொடுவிலும், பகழியும் கொண்டு திரிவர் (௩௩௩); 'சிலைவில் கானவன் செந்தொடை' (௨௮௨); பகழிக் கொடுவிற் கானவன் (௩௩௩); என வரும் மொழிகள் வில்லும் பகழியும் ஏந்தி மலை வாழ்வார் திரிந்தனர் என்பதனைத் தெரிவிக்கின்றன.

இனி, கருப்பொருள்களி னுள்ளே தெய்வத்தினை முதலாக வைத்துத் தொல்காப்பியர் கூறியுள்ளார். ஆக்கி

அளித்து அழிக்கும் தன்மையும், மூலமும் நடுவு மீறு மில்லா முதன்மையும் பற்றித் தெய்வத்தினை முன்னுறவைத்துப் போற்றினார். 'சிறப்புடைப் பொருளை முந்துறக் கிளத்தல்' தமிழ் மரபாகு மன்றோ?

மலையில் வாழ்ந்து வந்த மக்கள் சேயோனைத் தெய்வமெனக் கொண்டாடினர். ¹“சேயோன் மேய மைவரையுலகம்” எனத் தொல்காப்பியர் இதனை எழுதிப் போந்தார். இளமையும் எழிலு முடையோனாய் விளங்கும் சேயோனைக் கூடல் நிகழும் குறிஞ்சிக்குக் கடவுளெனக் கொண்ட தன்மை கருதத்தக்கதாம்.

குறுந்தொகைக் குறிஞ்சியின்கண்ணே, தெய்வமும், அதனைச் சேர்ந்த வேறு பல பெயர்களும், வழிபாட்டு முறைகளும் ஆங்காங்குக் காணப்படுகின்றன. சூர் (ருஉ), பேமுதிர் கடவுள் (அஎ), கடவுள் (க௦ரு), நெடுவேள் (கக), வேலன் (ககக, ஈசு௦, ஈசுஉ), முருகு (ஈசுஉ), சேய் (க) ஆகிய சொற்கள் தெய்வத்தொடர்புடையனவாக விளங்குகின்றன.

‘பேஎ முதிர் கடவுள்’ என்பது மன்றத்தின்கண் மராமரத்திலே யுறையும் தெய்வம்; மறம் செய்த கொடியோரை ஒறுக்கும் இயல்புடையது (அஎ). ‘பேஎம்’ என்பது அச்சம் எனும் பொருள் தரும்.

முருகு, வேள், சேய் எனும் மொழிகள் சேயோனையே குறித்து நின்றன. காலையில் குணதிசைக்கண் செங்கதிர் பரப்பி ஞாலத்திருளையெல்லாம் அகற்றி எழும் ஞாயிற்றை மலைவாழ்மக்கள் கண்டு மகிழ்ந்து சேயோனென வணங்கி வந்தனரென்பர். வேலன் எனும் சொல் முருகனுக்கு வழிபாடியற்றுவோனைக் குறித்து நின்றது. காதலனெடு கலந்த தலைவியின் மேனி வேறுபாடு கண்ட அன்னை வேலனையழைத்து வெறியாட்டெடுப்பள். மென்தோள் நெகிழ்த்த செல்லல் நெடுவேளாலாயிற்றென வேலன் கூறுவான் (ககக). வெறியென்றெண்ணி வெறியாட்டெடுக்கும் வேலன் நோய்

தீர்க்கும் மருந்தையறியான் என்பதனை அன்னை அறியாள். அதனை அன்னை உணருமாறு, நாம் அல்லல் அடையினும் இலங்குமலை நாடன் இன்றிரவு வராதொழிவானாக என்று தலைவி கூறும் மொழிகள் வெறியாட்டெடுத்தலை உணர்த்து வனவாம் (௩௬௦). வெறியுடனும் வேலனது மேனியில் முருகு நிற்கின்றான் என எண்ணுவார்; வெறியாட்டெடுக்குங் கால் பல்வேறு நிறத்தினையுடைய சிலவாய் அவிழ்களை யுடைய சோற்றைப் படைத்தலும், மறியினையறுத்தலும் வழக்கம்போலும் (௩௬௨).

இனி, பொன்போன்ற தினைப்புனத்தைக் காக்கும் காவற் கடவுளும் ஒன்றுண்டெனத் தெரிகின்றது. முதல் தினை விளைந்ததும் காத்தற்கடவுளை உண்பிப்பார். இத்தெய்வம் 'கடியுண் கடவுள்' என வழங்கப்பட்டது (௧௦௫).

'சூர்' அச்சமளிக்கும் மலைவாழ் சிறுதெய்வம் (௧௦௭). அஃது அங்குமிங்கும் அசைந்து ஓடுமியல்புள்ளது (௫௨).

உணவு: சேயோனை வழிபட்டு வந்த மலைமக்கள் தம் நிலத்து விளையும் தினையையும் (௩௭௫), தேனையும் (௬௦), அவரையையும் (௮௨), பலாப் பழத்தையும் (௮௩), உணவென உண்டு வந்தனர். தினையில் சிறுதினை (௧௦௫, ௩௭௫), செந்தினை (௩௩௫) என இருபிரிவு உண்டு. சிறுதினை பொன்போன்ற வடிவுடையதாய்ப் பொலியும் (௧௩௩).

இவையன்றி வெண்ணெய் உணங்கல் (௫௮), நெய்யிலே ஆக்கிய குறும்பூழ்க் காயம் (௩௮௯) ஆகிய உணவும் சுட்டப் படுகின்றன.

தேனில், பெருந்தேன் (௩), சிறுதேன் முதலிய பிரிவுகள் காணப்படுகின்றன. 'தேனடை' பிரசம் (௩௬௨) எனப்படும்.

மா: குறுந்தொகைக் குறிஞ்சிப் பாக்களில் பல் வேறு விலங்குகளின் பல பெயர்கள் பயின்று வந்துள்ளன. கரும்புலி (௪௭), களிறு (௫௨), யானை (௫௪), கடுவன் (௨௬), மந்தி (௨௯), கலை (௬௬), செந்நாய் (௧௪௧), கலிமா

(கௌந்), கடமா (கௌக), வருடை (கஅஎ), பிடி (உஉஉ), ஊகம் (உசக), காரான் (உகக), மறி (உகந்), குரங்கு (உஅஅ), வேழம் (ந௦அ), மரையான் (நகஎ), ஏறு (நகஎ), ஆமா (நஉஉ), குதிரை (நஅந்), மான் (கஅ) முதலியனவாம்.

இரும்புலி என்பது கரு நிறத்தினையும், பெருமையினையு முடைய புலி யெனப் பொருள்தரும். இவற்றின் மேனியில் வேங்கைமலர் போன்ற புள்ளிகள் பல உண்டு. இது மிக வலிமை வாய்ந்த விலங்காதலால் 'வயப்புலி' என வழங்கப் படுகின்றது (அஅ). இஃது யானையொடு போர்செய்யும் இயல்புடையது (அஅ, கசக). குறுகிய கால்களை யுடைய தாதலின் 'குறுங்கை யிரும்புலி' எனக் கூறப்படுகிறது (கசக). இதன் கண் இரவிலே சிவந்த நிறமுடையதாய் விளங்கும் (நஉக) செங்கணிரும்புலி மரையாக்கள் ஓடுமாறு ஏறட்டுக்கொண்டு சுற்றி வரும் (நஉச).

யானையில் இருபிரிவு உண்டு. களிற்று என்பது ஆண் யானையைக் குறிக்கும். வேங்கைமரங்களை வீழ்த்திச் செல்லும். குளகினைத் தின்றால் இதற்கு மதம் பெருகும் (கநக, உ௦அ). இது நீண்ட கையினையும் வலியினையு முடையது என்பதனை, 'நெடுங்கை வன்மான்' என்ற தொடர்மொழி யுணர்த்தும் (கசக). சிறிய கண்ணுடைய தாய்ப் பெரிய வடிவுடையதாய் விளங்கும் (அஅ, நநந). கல்லின்மீது காந்தள்மலர்ந்ததனைப் போன்று களிற்றின் முகத்தில் புள்ளிகள் உண்டு (உஅச). பல்லோரும் துயிலும் இரவிலும் யானை துயிலாது திரியும் (உசச). பள்ளியி லிருக்கும் யானையின் பெருமூச்சு ஓரிடத்துச் சுட்டப்பட்டுள்ளது (கசஉ). வேங்கை மலர்கள் மேனியில் வீழ யானை துஞ்சும் (உசஎ). நீண்ட கையினால் பிடியினைத் தழுவிச் செல்லும் பெற்றி வாய்ந்தது (நநஉ). குன்றங்களிலமைந்த சிறுகுடிகளினருகே சென்றுகொண்டிருக்கும் (நநஉ). புனத்திலுள்ள திணையை யுண்டு போகும் (நநந). கொம்பு கள் கூரிய ஆண்யானை இளம்பிடியினை வேட்ட ஏதுவால் குன்றமடைந்து குறவர்கள் அஞ்சி ஓடுமாறு மன்றங்களைப்

பிளந்து செல்லும் (௩௪௬). புலியோடு பொருடும் இயல்
புடையது (௮௮).

பிடி என்பது பெண்யானையைக் குறிக்கும் ; ஆண்
யானை இதனைத் தழுவிச்செல்லும் காட்சி ஓரிடத்துக்
கூறப்பட்டுள்ளது (௩௩௨). பாடிவரும் மகளிர்க்குப்
பிடிகளைப் பரிசிலாக அளிக்கும் வழக்கமுண்டு (௨௯௮).
வேழம் உறங்குங்கால் இளம்பிடி அதன் முதுகைத்
தைவரும் (௩௦௮). வேழம் என்பதும் ஆண்யானையைச்
சுட்டிவந்த இடமுண்டு (௩௦௮).

கடுவன் (௨௪) ஆண்குரங்காகும். கடுவன் என்பது
ஆண்குரங்கைக் குறிக்கும் என்பதை 'வரையாடு வன்பறழ்த்
தந்தைக், கடுவன்' எனும் மொழியால் உணரலாம் (௨௬).
குரங்கு என்பது பொதுமொழியாம் (௨௮௮). குரங்குகள்
பல கூடித் தளிரை யுண்ணும் (௨௮௮). மிளகுக் கொடி
படரும் மலைச்சாரலில் வதியும் (௨௮௮). மந்தி என்பது
பெண்குரங்காகும். இது மகவினை இறுகத் தழுவிக் கொள்
ளும் (௨௯). கலையினை இழந்த மந்தி கைம்மை நோன்பு
கொள்ளாது மலையினின்று வீழ்ந்து மாயும் (௬௯) குற
மகளிர் தினையினைப் பாரையிடத்துப் பரப்பிச் சுனைநீரடும்
போது மந்தி, பார்ப்பொடு அதனைக் கவரும் காட்சி கூறப்
பட்டுள்ளது (௩௩௩).

கருங்குரங்கு என்பது குரங்கினுள் ஒரு பிரிவாம்
(௧௨௦). மைதோய்ந்தது போன்று அதன் முகம் விளங்கும்
என்பதை, 'மைப்பட்டன்ன மாமுக முசுக்கலை' என்பதா
லறியலாம். சில கருங்குரங்கின் முகம் வெண்மையாய்
விளங்கும்போலும். அது 'நரைமுக ஊகம்' எனக் குறிக்
கப்படுகின்றது. ஆண் கருங்குரங்கு தன்னுடைய கரிய
விரல்களால் பலாப்பழத்தைப் பிளந்துண்ணும் (௩௭௩).
நீண்ட மயிரும் கூரிய பற்களும் கரிய விரல்களுமுடையது
(௩௭௩)

கலை என்பதும் ஆண்குரங்கைக் குறித்து வந்துள்ளது
(௬௯). கரிய கண்ணையும் தாவும் வன்மையையும் பெற்றது

(சூசூ). நிறைந்த மயிரையுடைய கலை பலாக்கனிகளை மரங்களினின் றுதிர்க்கும் (கூ0). ஆண்குரங்கு பலாப்பழங்களைக் கவர்ந்துண்ணுது. கானவன் மரங்கள்தொறும் குரங்கினைப் பிடிக்கும் வலை மாட்டுவன் (நசஉ).

கலை என்பது மாணைக்குறித்து ஓரிடத்துப் பயின் றுள்ளது (உஎஉ). குரங்கின் குட்டி பறழ் என்றும் (சூசூ), பார்ப்பு என்றும் (நநநு) கூறப்படும். இது மலையிலே ஆடி விளையாடும் (சூசூ). தேமாங் கனியைக் கவர்ந்துண்ணும் (உசு). கூரிய எயிறும் சிவந்த வாயுமுடையது (உசு). மகவென்பது குரங்கின் இளமைப்பெயர் (தொல். மர. பேரா. கச). 'மகவுடை மந்திபோல' என்று ஓரிடத்துச் சுட்டினார். ஒரு முசுவின் குருளை கானமயிலின் முட்டையினை வெயிலி லுருட்டி விளையாடுகின்றது (நஅ).

செந்நாயின் கண்கள் பசுமை வாய்ந்தவை இதனைப் புலி உணவெனக் கொள்ள உழலும் (கசஉ).

'கலிமா' என்பது குதிரையைக் குறிக்கும் (கஎந). பனைநாரினுற் செய்த மடலேறும் கலிமா இச் செய்யுளிற் சுட்டப்பட்டுள்ளது. குதிரை போர்செய்யு மியல்புடையன வாதலால், செருவுறு குதிரை எனக் கூறப்பட்டுள்ளது (நஅநு). குதிரை விரைவுடன் செல்லும் (எச).

கடமாவினை நாய்கொண்டு வேட்டையாடுவர் (கஎகூ).

வருடைமான் : செவ்விய மலைப்பக்கத்தின்கண் தங் கும் இயல்புடையது. இதற்கு எண்கால்கள் உண்டு போலும் (கஅஎ). இதன் மறி தாயின் பாலை வயிரூர உண்டு வரையிடங்களில் குதிக்கும் (கஅஎ). இதன் குட்டியை வருடைமான் மறியென வழங்குவர்.

காரான் : இஃது எருமை போலும்; செங்கண்ணும் கரிய உடலும் அமைந்து விளங்கும். கார்ப்பருவம் தொடங் கிய பின்னர்த் சேற்றுநிலம் வாழ விரும்பாது நள்ளென் யாமத்து ஐயெனக் கரையும் எனக் கூறப்பட்டுள்ளது (உசுக).

மரையா : இது மரையா நெனவும் (நக௭) வழங்கப் படும். “ஆமா கோனவ் வணையவும் பெறுமே”¹ என்பது விதி. இதில் ஆண் விலங்கு மரையானேறு என்று சுட்டப் படும் (நக௭). கருமையும் வெண்மையும் கலந்த நிற முடையதாய் இது காணப்படும். விரும்பத் தகுந்த மரையா வினை வேட்ட ஒரு கரிய வலிய ஏறு இனிமையமைந்த நெல்லிக்கனியுண்டு கானகமலரெலாம் வாட, காதலால் பெருமூச்சுவிட்டு, ஒங்கிய பெருமலைப் பைஞ்சுனையிலுள்ள நீரையுண்ணுகின்றது (நக௭). நள்ளிரவிலே மரையா உள்ளம் நடுங்கச் செங்கணிரும்புலி ஏற்றினைக் கொன்று முழங்கும் (நக௭).

ஆமா : இதுவும் மரையாப்போன்றதொரு விலங்கு. அமர்த்த கண்ணையுடையது ; இதன்கன்று அழகிய செவியையுடையது ; கானவர் ஓசையால் இனத்தினின்றும் பிரிந்த ஆமான் குழவியொன்று சிறுகுடியுடைய, அங்குள்ள சிறுவர் ஒம்ப, மனை வாழ்வு விரும்பி வாழ்ந்ததென ஓரிடத்துரைக்கின்றார் (நக௭).

மான் : குறிஞ்சி நிலத்துச் சிறந்த விலங்காம். மானினம் அரும்பனி அச்சிரக் காலத்து முதிர்ந்த உழுந்தின் காயைக் கவர்ந்துண்ணும். (க௭அ). மானின் கழுத்திலழுத்தி உதிரத்தொடு உருவிய அம்புபோல் தலைவியின் கண்கள் சிவந்தன என்று குறிப்பிடுதலால் மாணை வேட்டுவர் வேட்டையாடுவர் என்பதறியலாம் (உ௭௭).

மரமும், சேடியும், கோடியும்

குறுந்தொகைக் குறிஞ்சிப் பாக்களின்கண், வேங்கை (ச௭), நரந்து (ந௭), கழை (ந௭), தேக்கொக்கு (உ௭), மாணை (ந௭), உழுந்து (க௭அ), சேம்பு (௭௭), குறி (க௭), நொச்சி (ந௭அ), பெண்ணை (க௭அ), காந்தள் (உ௭ந), அகில் (உ௭௭), ஆரம் (உ௭௭), ஏனல் (உ௭௭), வாழை (ந௭அ), நெருஞ்சி (ந௭ந), நெல்லி (ந௭௭), பனை (ந௭௭), பலவு

(௩௭௩), செயலை (௨௧௪), கூதளி (௬௦), குறிஞ்சி (௩), முதலியன சுட்டப்பட்டுள்ளன.

வேங்கை: இது கரிய காலையுடையது; கருங்கல் மலைச்சாரலில் ஒங்கி வளரும் (௪௭). முகையின்றி முற்றும் மலர்ந்த வேங்கை மரத்துச்சியில் மயிலிருப்பது சுட்டப்பட்டுள்ளது (௨௬). அருவிகளி் னருகே பெருகி வளரும் (௬௬). வேங்கைமலர் வீழுமிடத்து உதிர்ந்த மலர்களைப் பள்ளியாய்க் கொண்டு யானைகள் துஞ்சும் (௨௪௭) சிறு குடி மருங்கில் வேங்கை நறுமணம் வீசினிற்கும் (௩௩௩). மன்றங்களில் வேங்கை மலரும்போது புன்றலைச்சிறார் மரத்தில் ஏறுது, மலர்கள் வீழ இனிய ஓசையைத் தரையினின்று எழுப்புவர் (௨௪௧). நீண்ட தானை யுடையது (௧௩௪). போர் செய்யும் யானையால் வீழ்த்தப்பட்ட வேங்கை, ஏற வேண்டாது குறவர்மகளிர் கூந்தலிற் சூட நறுமலர் பூத்து நல்கும் (௨௦௮).

கழை: கானங்களில் ஒங்கி வளரும் கழைகளை யானை உண்ணும் பொருட்டுப் பிடித்திழுக்கும் (௩௪). விசம்பு தோயப் பசங்கழை குன்றங்களில் நிற்கும் (௭௪). கழை என்பதும், மூங்கில் என்பதும் ஒன்றையே உணர்த்தும் போலும் (௨௦௧). முள்ளில்லாத மூங்கில் 'முள்ளிலம் பணை மூங்கில்' எனச் சுட்டப்படுகிறது (௨௦௧).

கோக்கு: இது தேமா மரமாம் குரங்கின் குட்டிகள் இதன் கனிகளை விரும்பியுண்ணும் (௨௬).

மாணை: உருண்டைக் கற்களி் னருகே நெருங்கி வளரும் ஒருவகைக் கொடி (௩௬). இதன் அருகே யானை துஞ்சுவதாகக் கூறப்பட்டுள்ளது.

உழுந்து: இதன் தாள் சிவப்பாயிருக்கும் என்பதனைச் 'செங்கா லுழுந்தின்' என்பதால் அறியலாம். இது செடி வகையைச் சார்ந்தது (௬௮).

சேம்பு: சிலம்புகளில் சேம்பு செழித்து வளரும். இதன் இலை அகன்று பரந்து பசியதாயிருக்கும்; யானையின் செவிக்கு இதன் இலையை உவமை கூறுவர் (௭௬).

கறி : இது மிளகுக் கொடியாம் ; மலைச் சாரவிலே படர்ந்து வளரும். ஆதலால் 'கறிவள ரடுக்கம்' எனக் குறிப்பிடப்படுதல் உண்டு (கூ0, ௨௮௮).

நொச்சி : மயிலின் அடியைப் போன்ற இலையை யுடையது. கரிய பூங்கொத்துக்களை யுடையதாய் விளங்கும். இதன் மலர்கள் நீலமணிபோன்று பொலியும். (க௩௮)

பெண்ணை : சிறந்த தலையையுடைய பெண்ணை மரத்தின் மடலினால் குதிரை செய்து மடலேறுவனெனத் தலைமகன் கூறும் வழக்கம் உண்டு (க௮௨). இது நீண்டுயர்ந்து கரிய நிறமுடையதாய் விளங்கும் ; முழவினைப் போன்ற அடியினையுடையது ; வளைந்த நிலையினையும். கொழுத்த மடலினையு முடையது (௨௫௧). பெண்ணையில் தூங்கணங்குருவி கூடுகட்டி வாழும் (௩௭௪).

காந்தள் : முழைகளிலும் பக்க மலைகளிலும் முளைத்து நறுமணம் வீசும் ; அசைகின்ற இதன் பூங்கொத்துக்களில் நீலமணிபோன்ற வண்டுகள் நறுந்தாது ஊதிக்கொண்டிருக்கும் (௨௩௯). காந்தளரும்பு மலர்வதுவரையிலும் காத்திராது வண்டுகள் சென்று வாயில் ஊதும் (௨௬௩) ; தலைவியின் துதல் மணத்திற்குக், கார்மேகங்கள் கூடி எழுந்த மழையுடைய மலையிடத்து அருவியினருகில் வளர்ந்த காந்தளி னரும்புகள் விரிந்து மணம் வீசுவதை உவமிக்கின்றார் (௨௫௯). சிறு குடிகளி னருகேயும் காந்தள் வளரும் (௩௭௩). தலைவன் மலையினின்று மாலையிற் பெய்த மழைநீர் கொண்டுவந்த காந்தளை ஒரு தலைவி தழுவுகின்றாள். வேரொடு வந்த அச் செடியை வீட்டில் நட்டு மகிழ்கின்றாள் (௩௯௧). இதன் மலர்கள் சிவந்த நிறமுடையன. கல்லிலே மலர்ந்த காந்தள்மலர்க்குக் களிற்றின் முகத்திலுள்ள புள்ளிகள் உவமை கூறப்பட்டுள்ளன (௨௮௪). காந்தள், வேலியாக மலைப்பக்கங்களில் வளரும் (௭௬).

அகில் : இது மணம் வீச மரம். இதன் கட்டையினைப் புகைத்து மகளிர் கூந்தலுக்கு மணமுட்டுவர் (உஅசு). அகில் மணமுடைய தென்பதனை நறையகில் (நடகூ) என்பதால் தெளியலாம். இதன் புகை நீரற்ற வெண் மேகம் போன்று விளங்கும் (நடகூ).

ஆரம் : இதன் கட்டையை வெட்டி எரித்து அதன் புகையால் கூந்தற்கு மணம் கொடுப்பர் (உஅசு). மார்பில் இதை அரைத்து ஆடவர் அணிவர் (ககூக). சாந்தமென்பதும் இதுவேயாகும். 'சாந்துபுல ரகலம்' என்று சுட்டப் படுதல் காண்க (கரு0).

ஏனல் : இது தினையென எண்ணக் கிடக்கிறது (உகூக). கானவர் புனங்களைச் சுட்டெரித்து ஏனலைப் பயிர் செய்து காப்பர் (உகூக).

வாழை : வாழை சோலையாய் வளரும் ; இதன் குருத்து சுருண்டிருக்கும் (நட0அ). அருவி மலையிலுள்ள வாழைகளை அடித்துக்கொண்டு வரும் (நட0எ).

நெல்லி : உடன்போக் குடன்படும் தலைவி, நெல்லி தின்ன வேட்டாளெனத் தோழி ஓரிடத்துக் குறிப்பிடுகின்றாள் (உகூஉ). மரையான் நல்லேறு தீப்புளி நெல்லி யுண்டு பைஞ்சுனைநீரைப் பருகும் (நடகஎ). நீல மென் சிறை வள்ளுகிர்ப் பறவை நெல்லியம்புளி யருந்தும் (உ0க).

பனை : பனையின் உச்சி நெடுமடலில் கருக்குண்டு (நட0உ). பெண்ணை என்பதும் இதுவே யாகும்.

பலவு : பலாமரத்தில் வேரிலும், அடிமரத்திலும், கிளையிலும் தொடுத்த போலக் காய்கள் தொங்கும் (உருஎ). குரங்குகள் கானவன் மறந்திருந்தகாலை பலாக்கனிகளைக் கவரும் (நட0உ). இதன் கனி மிக நறுமணமுடையது. கருங்குரங்கு பறித்துண்ட பலாக்கனியின் வாசனை சிறுகுடியெங்கும் கமழும் (நட0எ). பலாமரங்களில் அமர்ந்து பழமருந்தும் குரங்குகள் வில்லையுடைய கானவர் அம்புக்கஞ்சி குதிரையெனப் பாய்ந்து ஓடும் (நட0ரு).

குறிஞ்சி: நிலத்திற்கே சிறந்த செடி (ங). கரிய தானையுடையது, பெருந்தேன் பிலிற்றுவது; பன்னிரண்டு ஆண்டுக் கொருமுறை மலரு மென்பர்.

புள்

மயில்: குறிஞ்சிப் பாக்களில், தோகை (உசு), அன்றில் (கசு௦), தூங்கணங் குருவி (ங௭௪), மஞ்ஞை (ங௦க), வெளவால் (உ௦க), தும்பி, மயில் (கஙஅ) முதலிய பெயர்கள் சுட்டப்படுகின்றன. ஆண் மயிலுக்குத் தோகையுண்டு; ஆதலால் தோகை எனவும் சுட்டப்பட்டது (உசு). கருங்கால் வேங்கையில் இருந்த தோகை பூக்கொய் மகளிரைப் போலத் தோன்றும் என ஓரிடத்துச் சுட்டப்படுகிறது (உசு). 'மஞ்ஞை' என்பது பெண் மயிலாகும் (ஙஅ). அது பாறையிலிட்ட முட்டையைக் குரங்குருட்டும் காட்சி கூறப்பட்டுள்ளது (ஙஅ). திணையினை உணவாகத் தின்னும் (க௦நு). மயிலி னடிகள் நொச்சியிலே போன்று விளங்கும் (கஙஅ). கானவர் வலையினால் மயிலைப் பிடிப்பர் (உசுச). மயில்கள் கூட்டமாய்ச் சேர்ந்து கூவும் (உசுக). கலிமழை கெழீஇய கான்யாற்றங் கரையில் தழைத்த பீலி விரித்து மயில்கள் ஆடும்.

அன்றில்: இது நெருப்பைப் போன்ற சிவந்த தலையை யுடையது; பெண் அன்றிலின் வாய் இருல் மீனைப் போன்று வளைந்து இருக்கும் (கசு௦). இரவிலே இது துணையினைப் பிரியின் ஆற்றாது கூவும் (கசு௦). இதன் கால்கள் கரியன (ங௦க). சிறிய கொம்புகளாலாய் கூட்டிலே வாழும் (ங௦க).

கிளி: வளைந்த வாயினை யுடையதாய் விளங்கும் (கசுக). புனங்களிலே வந்து திணை யுண்ணும் (கசஉ). தழையணிந்த தையலார் கிளிகளை விரட்டுவர் (ஙஙங). திணையின் கதிரை இஃது ஒடித்து உண்ணும் (கஙங). திணை யுண்ணும் கிளைகளைக் குளிர் என்னும் கருவி கொண்டு கொடிச்சியர் ஓட்டுவர் (ஙசு௦).

பூழ்: இதனை நெய்யிற் பொரித்து உண்ணுவார் (ஙஅசு). இதன் கால் சிவந்ததாய் இருக்கும் (சுஅ).

நாங்கணங் குருவி : இது பனை மரத்தில் கூடு கட்டும் (௩௭௪).

வேளவால் : நீலமென் சிறையுடையது ; கூரிய நகங்களைக் கொண்டது. புளித்த நெல்லிக்கனிகளை விரும்பியுண்ணும் (௨௦௧).

பறை

கோடியர் கொட்டும் முழவும், (௭௮) தொண்டகப் பறையும் (௩௭௫) சுட்டப்பட்டுள்ளன. குறிஞ்சிக் குரிய யாழ் யாண்டும் சுட்டப்பட்டதாய்த் தெரியவில்லை.

செய்தி

ஏனலைக் காத்தலும் (௫௪), பூக் கொய்தலும் (௨௬), யானை பிடித்தலும் (௧௨௬), புனத்து வீழுங் கிளிகளைக் கடித்தலும் (௨௬௧), ஐவனம் வித்தலும் (௧௦௦), கிழங்ககழ்தலும் (௩௭௬), வேட்டையாடுதலும் (௨௭௨) தொழில்களாயமைந்தன.

காலை முதல் மாலை வரை பெண்டிர் புனத்தினைக் காப்பர். கொல்லையிற் படியும் கிளிகளைக் கொடிச்சியர், குளிர் கொண்டு ஓட்டுவர். கானவன் பலாச் சோலைப் பழங்களைக் குரங்குகள் கவராவாறு வலைகளைக் கட்டுவான் (௩௪௨). இராக்காலத்தும் பரண்மீதிருந்து புனத்தினைக் காப்பர். ஏனலை உண்ண வரும் விலங்கினை அறிதற்காய்க் கானவன் கையில் கொள்ளிக்கட்டை வைத்திருப்பான் (௩௫௭). விலங்குகள் அணுகாதிருக்கும் பொருட்டுத் தொண்டகப் பறையினைக் கானவர் யாமத்து முழக்குதல் இயல்பு (௩௭௫).

யானை பிடித்தலும் கானவர் தொழிலாம். புதிதாகப் பிடிக்கப்பட்ட யானை எல்லோருள்ளமும் கவரும் நிலையில் பீடும் பெருமையு முடையதாய்ப் பொவியும் (௧௨௬).

கொடிச்சியர் புனத்து வீழும் கிளிகளைக் குளிர் கொண்டும் தட்டை கொண்டும் ஓட்டுவர் (௨௬). யானை முதலியவற்றைக் கவண் வீசி விரட்டுதலுண்டு (௫௪). இக்

குளிர் என்னும் கருவி இசையை யுடையது போலும். தலைவி ஒருத்தி குளிர் கொண்டு கிளிகளைத் துரத்தவும் அதன் இசை கண்டு அவை ஓடாதிருந்தன என்று குறிப்பிடுகின்றார் (உகக).

கானவன் கிழங்கை அகழ்ந்து எடுக்கின்றான் ; அங்கு நின்று தூய மணிக்கற்கள் கிடக்கின்றன எனச் சுட்டப்பட்டுள்ளது (ஙஎக).

‘பிறவும்’ என்றதனால் குறிஞ்சித் திணையிற் பயின்றதாய் இந்நூலிற் காணப்படும் மலர்களும் கொள்ளலாம்.

கார்தள் (எக), ஆவிரை (கஎங), பித்தி (உஉஉ), குவளை (உகக), ஆம்பல் (ங00), வேங்கை, குறிஞ்சி (ங), மலை மல்லிகை (குளவி) (க00), நெய்தல் (ஙகஎ) முதலிய பல மலர்கள் சுட்டப்பட்டுள்ளன.

இனி, ‘முதல் கரு உரிப்பொருள் என்ற மூன்றே’ என்ற தொல்காப்பியர் சூத்திரத்தின்படி மூன்றாவதாகிய உரிப்பொருள் கொண்டு குறுந்தொகைக் குறிஞ்சியைக் காண்போம். உரிப்பொருளாவது திணைக்குரிய பொருள்.¹ அன்றி முதலினும் கருவினும் மக்கட்கு உரிமை பூண்டு நிற்கும் பொருள் எனவும் கூறலாம். மக்கட்கு உரிமை பூண்டு நின்றலாவது, மக்களால் அடையவேண்டிய பயன்களுக்கு முதன்மை பெற்று நின்றலாம்.² முதன்மை பெறுமாறு யாங்ஙனமெனின் கூறுதும். நாற்பயனுள் வீட்டினைப் பெறுதற்கு இவ் வுரிப் பொருளாகிய இன்பப் பகுதியே துணைசெய்து நிற்கின்றதென இறையனாகப்பொருளுரை யாசிரியர் கூறுகின்றார்.

உரிப்பொருளாவது திணைக்குரிய பொருள் ; திணை என்பது ஒழுக்கம். மாநிலமக்கட்கு ஒழுக்கம் உயிரினும்

1. இறையனாகப்பொருளுரை. கு. 1.

2. மக்கள் எய்தற்பாலனவாகிய அறம், பொருள், இன்பம், வீடு என்பன உரிப்பொருள் எனப்படும். உரிய பொருளாகவின் உரிப்பொருள் எனப்பட்டன; (செந்தமிழ். தொகுதி 5, பக்கம், 708.) உயர்திரு. வேங்கடசாமி நாட்டார்.

சிறந்தது. ஒழுக்கத்தாலேயே விழுப்பயன் எய்தலாம். விழுப்பொருள், செம்பொருள், மெய்ப்பொருள், பேரின்பம் என்பன ஒரு பொருட்கிளவிகள்.¹ எனவே வீடெனப்படும் அன்பின் ஐந்திணையின் உயர்ச்சியாகிய பேரின்பமே உரிப் பொருளாலெய்தப்படுவ தென்பது தெளியப்படுதலான், உரிப்பொருள் என்பது மக்கட்கு மற்றைய பொருள்களினும் சிறந்து உரியது என்பதுணரலாம். மற்றைய பொருள்களாவன, முதற்பொருளும் கருப்பொருளுமாம். இவ்விரு பொருளினும் உரிப்பொருள் சிறந்த தென்றலையும், செய்யுட்கு உயிர்போன்று தெளிவுபெற உரித்தாதலையும் விளக்குவாராய்,

“முதல் கரு உரிப் பொருள் என்ற மூன்றே

நுவலுங் காலை முறைசீறந் தனவே

பாடலுட் பயின்றவை நாடுங் காலை.”

(தொல். அகத். கு. ந.)

எனப் பகர்ந்துள்ளார். இதற்கு முதலுரை மொழிந்த இளம்பூரணர் இச்சூத்திரத்துட்பாடலுட் பயின்ற பொருள் மூன்றென ஒதி அவற்றுள் உரிப்பொருள் என ஒன்றை ஒதினமையால்.....அதுவே மற்றிரு பொருளினும் மாண்புடைத்தென்று கூறுகின்றார். நச்சினுர்க்கினியரும், முதலிற் கருவும், கருவில் உரிப்பொருளும் சிறந்துவரும் என்றுகூறி அவை மூன்றுள்ளும் உரிப்பொருளே அகப் பாட்டிற்கு உரித்தாய் நின்று சிறப்பைச் செய்வது; மற்றிரு பொருளும் துணைபுரிவனவே என்பதைப் பல செய்யுட்களால் வற்புறுத்துகின்றார்.

இவ்வாறு சிறந்த உரிப்பொருளாய், புணர்தல், பிரிதல், இருத்தல், இரங்கல், ஊடல் எனும் ஐந்தினுள்ளும் குறிஞ்சி புணர்தலும் புணர்தல் நிமித்தமுமாய் ஒழுக்கத்தைக் கொண்டது. ‘புணர்தல் நறுங் குறிஞ்சி’ என்றார் பிறரும்.

1. அளவில் இன்பம் எனும் நாற்கவிராசர் மொழியும், ஒத்த அன்பான்.....பிறந்த பேரின்பம் என்பதும் பேரின்பத்தையே குறித்து நிற்பல் காண்க.

இயற்கைப் புணர்ச்சியும், இடந்தலைப்பாடும், பாங்கற் கூட்டமும், பாங்கியிற் கூட்டமும், இரவுக் குறிக்கண் எதிர்ப்பாடும் போல்வன புணர்தலெனப்படும். தலைமகன் தோழியைக் குறையுறும் பகுதியும், ஆண்டுத் தோழி கூறுவனவும், குறைநேர்தலும், மறுத்தலும் முதலாயின புணர்தல் நிமித்தமாகும்.

குறுந்தொகைக் குறிஞ்சிப்பாக்கள் யாவும் ஒரே தொடர்புடையன வல்ல; பல்வேறு துறைகளைக் கொண்டவை. ஒரு துறைபற்றிய பல செய்யுட்கள் உண்டு. ஆயினும் சில செய்யுட்களைத் துறைகளுக் கேற்றவாறு கோவைப்படுத்திக் கூற முயல்வோம்.

திண்மாண்புயத்தன்; திரண்ட தோளினன்; நல முடையான்; நல்ல குலமுடையான்; திருவும் எழிலும் திருந்தப் பெற்றான்; அறிவும் ஆண்மையும் அமையப் பெற்றான்; தன்னிகரில்லாத் தலைவன், வீர இளைஞர் பலர் சூழ, வில்லும் வேலும் ஏந்தி வேட்டம் கருதிக் காட்டையடைந்தான். ஆண்டு எழுந்ததோர் கடுமானின் பின்னோடிக் காவலினைஞரைக் கையகன்று இரும்பொழி லொன்றிடை எய்தினன். ஆண்டுத் தழைவிழை தக்கன கொய்து மென்றும் கண்ணி தண்ணறு நாற்றத்தன செய்து மென்றும், போது மேதக்கன கொய்து மென்றும், அருவி யாடி அஞ்சனை குடைது மென்றும், வாச மலர்க்கொடியில் ஊசலாடுது மென்றும், தோழியரொடு, தாரகை நடுவண் தண்மதிபோன்று வந்து பிரிந்து நின்ற நங்கையைக் கண்டான். வடகடலிட்ட ஒரு நுகம் ஒரு துளை தென்கடலிட்ட ஒரு கழி சென்று கோத்தாற் போலவும், வெங்கதிர்க் கனலியும் தண்கதிர் மதியமும் தங்கதி வழுவித் தலைப்பெய்தாற் போலவும் ஒருவரை பொருவர் கண்டு கலக்கும் நிலையிலாயினர்.

தமியராய அவ்விருவரும், காவும், காவிடையுள்ள மாவும், மருதும், தேக்கும் அசோகும், சந்தனமும், சண்பகமும், கோங்கும், வேங்கையும், மலையிடை ஒலியொடு பாயும் மலையருவியும், ஒய்யென வண்டு மொய்க்கும் பொய்கையின் கனிணும், முல்லை முதலிய மெல்லிய மலர்களின் பல்வித

மணமும் உளத்தையும் உடலையும் ஒருங்கே குளிர்விக்க இன்புற்றனர். அதுகாலை, கொம்பொடு பூங்கொடி கூடிப் பொலிவதும், பிடியொடு களிற்று பிணைந்து பெயர்வதும், மரையொடு மான் மகிழ்ந்துலாவுவதும், பேடொடு புள் கொஞ்சிக் குலவுவதும், கண்டவுடனே உள்ளமறியாதொரு காதல் ஊற்றெழுந்து பெருக, அவைபோன்று தாமும் கூடி உலாவ அவாவினர்.

இவ்வாறு முன்பின்னறியாதார், உற்றார் உறவினரைத் தம்முளே உணராதார், ஊழ்வினை உருத்தச் செம்புலத்துப் பெய்நீர்போல் வேற்றுமையின்றிக் கலந்து களித்தனர் (ச௦). முன்னறியா இன்ப உணர்ச்சி தன்னுளத் தெழுவே தலைவி¹ நாணுகின்றாள். நாணி நிற்கும் நங்கையைக் கண்ட தலைவன் ‘மலர்தொறும் மணம் தேரும் மணி வண்டே! இவள் நறிய கூந்தலின் நறுமணம் உண்டோ’ என்றவள் நலம் பாராட்டு கின்றாள் (உ); பிரிவெனைக் கருதிப் பேதுறும் தலைவியின் மனத்தினை வஞ்சினத்தால் தேற்றிப் பிரிகின்றாள் (ஙக). நலங்கொண்ட தலைவி புலம்புகின்றாள். ‘மானினங்களும் விரும்பியன உண்டு பேரின்பம் எய்துகின்றன. யானே இவ்வச்சிரக் காலத்துப் பிரிதலால் இன்னலுறுகின்றேன் (கூஅ) என்று புலம்புகின்றாள். முன்னாறிற் புணர்ந்த பொழில் நாடித் தலைவன் போதருகின்றான்; ஆவியனைய பூவையின் மேனி புணர்ந்து இன்புறுகின்றான். ‘மெல்லிய முல்லைபும் நல்லியற் குவளையும் கோடல் முகையும் கூட்டித் தொடுத்த மாலை போன்ற மணமுடையாள்; அன்னாள் மேனி தளிரினும் மென்மையது; கூடுதற்கோ பேரின்பம் கொடுப்பது’ என்று (கூஉ) கூறி இன்புறுகின்றான். ஆயினும் பிரியுங்கால் பேதுறுகின்றான்; ‘ஒளியுடைய நுதலாள்; நீரினும் தண்மை நிறைந்தவள். ஆயின் அவளைப் பிரிய எண்ணுங்கால் ஆற்றாத துயரைத் தருகின்றவளா யிருக்கின்றனளே’ (எ௦) என்று பிரிகின்றான்.

1 “அச்சமும் நாணும் மடனும் முந்துறுத்த
நிச்சமும் பெண்பாற் குரிய வான.”

தலைவியின் இன்பம் எண்ணி ஏங்குகின்றான்; மண்ணுலகும், விண்ணுலகும், இவள் தோளொடு கூடி வைகும் ஒரு நாளொடு நிகராமோ (க0க) என்று புலம்புகின்றான்; மேனி வாட்டம் அடைந்தது; ஆருயிர்ப் பாங்கன், அருகே அணைந்து 'அண்ணலே! வாட்டமேனோ' என வினவுகின்றான். தோழனே! ஏனலம் புனத்தைக் காத்துக் கிளிகளைக் குளிர் கொண்டு ஓட்டுவாள் மழையனைய கண்கள், மலர் போன்றவை; ஆனால் அம்பு போன்று என்னகத்தைப் புண்படுத்தின (எஉ); சிறுகுடிக் குறவனது பெருந்தோட் குறுமகனது நீரனைய சாயல், தீயனைய என் வலியை அழித்து விட்டது (கூரு); சிறிய அரவு பெரிய யானையை வருத்தி னாற்போலச் சின்மென் மொழியாள், வளையுடைய கையன்; என்னை வருத்திவிட்டாள் (ககக); புதியதாய்ப் பிடித்த யானை எல்லோருள்ளமும் பிணித்தல்போல, கதுப்பயல் விளங்கும் இளையனின் சிறுதுதல் என்னைப் பிணித்தது (கஉகூ); பாங்கனே! பிரிந்தோரைப் புணர்க்கும் மருந்து முண்டோ (கருகூ); அமுதனைய மொழியும், அதுவனைய இயல்பும் அமைந்தவள் இன்பம் செய்யாது துன்பம் செய்தல் என்னை! (உ0கூ); கலைக்கழுத்தில் அழுந்தி உதிரத் தொடு உருவப்பெற்ற அம்பனைய கண்ணனின் அழகிய தோள்களை இனிக் கலத்தலும் எனக்காகுமோ (உஎஉ); அமிழ்தமூறும் அவள் சிவந்த வாயையும், ஆரம்நாளும், அறலனைய கூந்தலையும், மதர்த்த மழைக்கண்ணையும் இடையீடின்றி எண்ணி மகிழ்வனோ (உஅகூ) என்று பலவாறு அரற்றினன்.

தலைவியின் பிரிவினைத் தாங்கமுடியாத தலைவன் கூறிய மொழிகளை ஆருயிர்த் தோழன் உளங்கொண்டான். 'இது நினக்கு ஏற்குமோ' (ருஅ) என்றிடித்துரைக்கின்றான். வானிடிந்து வீழினும் அஞ்சாத உன் நெஞ்சம் நங்கையொருத்திக்காய் அவலமுறல் அழகல்ல என வற்புறுத்துகின்றான். அவையாவும் தலைவன் செவியகத்துச் சென்றில; பின்னரும் பேசுகின்றான்: "நெருங்கி இடித்துரைக்கும் நேசனே! எமக்குற்ற குறையை உமக்குற்ற குறையாகக்

கருதித் தீர்த்துவிடுவீர் என்று, சொல்லமுடியாத் துயரை இதுவரையும் சுமந்து நின்றேன். அது மிகவும் நன்றாயிற்று; பாரையில் கதிரவன் காய்கையற்ற ஊமையன் காத்திருந்த வெண்ணெய்போல் என்னின்னல் பரந்தது (நா); காமம் கடியத்தக்கது என்று கழறுகின்றனை; கவவுக் கடுங்குரையள்; காமர் வனப்பினள்; குவவுமென் முலையள்; கொடிக் கூந்தலள்; சாய் நோக்கினள் ஆகிய இளையனை நான் எவ்வாறு மறந்தமைவேன்! (கநஉ) இடித்துரைக்கும் கேளிரே! என் நெஞ்சம் பிணித்த அஞ்சிலோதிப் பெருந்தோட் குறுமகளின் மெல்லாகம் ஒருநாள் கூடப்பெறுவனேல், பின்னர் அரைநாள் வாழ்வும் யான் வேண்டலன்” (உஅ௦) என்றிவ்வாறு கூறிய தலைவனை மாற்றலரிதெனப் பாங்கன் மனம் கொள்கின்றான். அவனது தீராவேட்கையைத் தீர்க்க வழி தேடுகின்றான். வேண்டிய வினைகள் விரும்பிச் செய்கின்றான்.

பாங்கனால் கூட்டம் பெற்று மகிழ்ந்த தலைவன், தோழியின் துணையைப் பெறின் இடையறாது களவு இன்பமளிக்குமென் றெண்ணுகிறான். தலைவியின் ஆருயிர்த்தோழியைக் கண்டாய்கின்றான். நீராடுங்கால் தலைவி கொள்ளும் புணையை மற்றொரு நங்கையும் கொள்கின்றாள்; தலைவி கடைப்புணைக் கொள்ளின் அவளும் அதுவே கொள்கின்றாள் (உஎஉ); இவளேதான் இன்னுயிர்த் தோழி போலும் என்றுன்னித் தழையும் மலரும் தாங்கி அவளை அடைகின்றான். குறைகளைக் கூறுகின்றான். “சுனைமலர்க் கொய்தும், தினைப் புனம் காத்தும் விளங்கும் பூங்கட் பேதை என்னிலையை உணர்ந்தனளோ இல்லையோ; ஆயின் என்னுள்ளமோ பள்ளி யானைபோல் உயிர்த்து அவள் பின்னிலையிலே யுள்ளது” (கசஉ) என்று மொழிகின்றான். தழை கண்ட தோழி “எங்கள் மலை காந்தளால் நிறைந்தது (க) என்று அத் தழை மறுக்கின்றாள். “என் குறை மருதே! காலையும், பகலும், கையறுமாலையும், ஊர் உறங்கும் நள்ளிரவும், விடியலும் என்ற இப்பொழுதெல்லாம் வருத்தம் காமத்தைப் பொய்யென மொழிதல் பொருந்துமோ? மாவென மடலைக்

கொண்டு வீதியில் வருதலும் தலைமகட்குப் பழியாம். பிரிந்துயிர் வாழ்தலும், துன்பமும் பழியும் எனக்குத் தருவதாம்” (௩௨) என்று தன் குறை மறாதிருக்கக் கூறுகின்றான்.

தோழி தலைவன் ஆற்றாத துயரையும் ஆழ்ந்த அன்பையும் நன்குணர்கின்றாள். அவனது குறை நீக்க ஆருயிர்த் தலைவியை அடைகின்றாள். தலைமகளை நோக்கித் ‘தோழி! நாடன்றன்னைக் கருதியிருந்தமையை அவனறியான்; நம் நலத்தை நயந்து வேனிலால் மெலிந்த ஆனேறுபோல வேதனை யடைகின்றான் (எச)’ என்று கூறித் தலைவியின் மனநிலை உணர்ந்து இருவரையும் கூட்டுவிக்கின்றாள். கூடிய தலைவன் பிரிந்துபோகின்றான்; ஆற்றாத துயரால் தலைவி அலமருகின்றாள். ‘பெருமலை நாடன் நோய் தந்தனனே, குவளைபோன்ற கண்கள் பசலையொண்டனவே’ என்று கூறிப் பேதுறுகின்றாள் (௧௩).

இங்ஙனம், ஆற்றியும் தேறாத தலைவியின் அல்லல் கண்டு இருவரையும் கூட்டுவிக்கத் தோழி, தலைவனை இரவிலே வரச்செய்கின்றாள். ‘ஒலிக்கும் வெள்ளருவி ஓங்கு மலை நாடன் இரவிலே வருவன்; யானையொடு புலி பொருடும் சோலையின் வழியாய் நள்ளிரவிலே வருவன். அங்ஙனம் வருதலினால் நமக்குண்டாம் பழிக்கு நாம் நாணோம்’ (௮௮) என்று கூறித் தலைமகன் உடன்பாடு பெற்று இருவரையும் இன்புறச் செய்கின்றாள்.

வழக்கம்போல வயப்புலியினைய தலைவன் இரவுக்குறி நோக்கி வந்தான். வைத்த குறி வழுவியது கண்டான்; ஆற்றாது, ‘நெஞ்சமே! கீழ்க் கடல் நாரை மேற்கடல் மீனை விரும்பியதன்ன சேயளும் அரியளுமாயினுளை நினைந்தனை; அடையப்பெறாமையின் நோயினையுடையையானாய்’ (௧௨௮) என்று நொந்து புலம்புகின்றான். வைத்த குறி வழுவியது கண்டு தலைவி வருந்துகின்றாள். “தோழி! நாடன் வருகை உண்மையோ! சாரற் கருங்குரங்கு கொம்பு தாங்கும்படி பாயாத தவற்றினது பயன், அக் குரங்கை ஏற்றுக் கொண்டு முறிந்த அக் கொம்பினிடத்துச் சென்றாற்போல,

தலைவன் குறியை வாய்ப்பச் செய்யாத தவற்றின்பொருட்டு என்னுடைய பரந்த தோள்கள் பசலையடைந்தன' (கஉக) என்று அல்ல குறிப்பட்டாள் அல்லல் அடைகின்றாள்.

இடையறாது இரவிலே குறி நாடித் தலைவன் வந்து கொண்டிருக்கின்றான். வரைந்து வாழ்தலே சிறந்ததாம் என்று தோழி எண்ணுகின்றாள். இரவிலே வந்தேகும் தலைவனை நோக்கி 'மலை நாட! செவ்வியையாதலைச் சிந்தை கொள். தலைவியின் உயிரோ மிகச் சிறிது; ஆயின் உன்பால் அவள் கொண்ட அன்பு மிகப்பெரியது. அவள் துயர் மிகுதியாலாம் கேட்டை அறிந்தார் யார்?' (கஅ) என இரவு வருதலை விலக்கி வரையவேண்டுகின்றாள்.

இரவிலே வந்தொழுகியவனைப் பகற்குறி அமைத்துப் பகல் வருக என்றாள் தினைக்கதிர் முதிர்ந்தது; பகற்குறியும் அரிதாயிற்று. தலைவி இல்லிலே செறிக்கப்பட்டாள். தலைமகன் சிறைப்புறத்துள்ளான். 'சாரல் நாட! ஆரிருள் நடுநாள் வாரல்; அன்னை கிளிதினை கடியச் செல்க என்றாள் எனச் சொல்லின் எவன்? என்று வரைவு வேண்டுக' என்பது தெளியத் தோழிக்குத் தலைமகள் கூறுகின்றாள் (கசக).

இங்ஙனம் இரவுக் குறியும், பகற்குறியும் இல்லையாகத் தலைவியின் வேறுபாடு பெருகுகின்றது. மேனி பசக்கின்றது; மெய் தளர்கின்றது; தாய் வேளினால் ஆயிற்றோ என வெறியாட்டெடுக்கின்றாள் (ககக); நரைத்த கூந்தலையுடைய முதியாள் அகவுகின்றாள்; மலைவளம் பல பாடுகின்றாள் (உந). அதுகண்ட தோழி, 'மென்தோளை நெகிழ்த்தது வேளென வேலன் மொழிகின்றான்; அன்னையும் அதுவென உணர்கின்றாள்; இந் நகையான செய்கையைக் காணத் தலைவன் இன்று வருவானாக (ககக); அஞ்சிலோதி அசையியற் கொடிச்சிக்கு நாடொறும் தழையொருவன் நல்கிச் சென்ற மையாற் செயலை மரம் தளிரற்று நின்றது; அதனை புணராத அலரிமாலையை முருகனுக்கு அணிந்து இவ்வூர் ஏழுற்றது (உகச); "தோழி! மறியினை யறுத்துத் திணையினைப் பரப்பிப் பல்லியங் கறங்க வெறியாட்டெடுத்தல் நோய்க்கு மருந்தாமோ! வேற்றுத் தெய்வம் பல போற்றி இவள்

பேயால் கொள்ளப்பட்டாள் எனப் பேசுதல் வருந்துதற் குரியதன்றோ” (உகந) என்று கூறுகின்றாள்.

இவ்வாறு கூறித் தோழி அறத்தொடு நிற்கத் தாய் உண்மை உணர்கின்றாள். தன்னையர் முதலியோர்க் கறத் தொடு நிற்கின்றாள். தாயுணரா நிலையில் ஏதிலார் வரைவு எதிர்தலுமுண்டு. அந் நிலையில் தோழி அறத்தொடு நின்று உண்மையுரைப்பள். “அன்னாய்! நின் தோளொடு பொருந்தும் துணைவன், சுணைப் பூங்குவளைச் சுரும்பார் கண்ணியன், நள்ளிரவில் நம் மனை வந்து மீள்கின்றான். அக் காலத்தில், மரையா நீங்க அதன் ஏற்றைக்கொன்று புலி முழங்கும்; அதனால் நம் களவு இனி மறைத்து வைத்தற்குரியதன்று: அன்னையொடு அறத்தொடு நின்றலே சாலும்” (நஉக) என்றுரைக்கின்றாள்.

தலைவி இற்செறிப்புண்ட காலேத் தாங்க முடியாத துயரால் தளர்கின்றாள்; வருவலென வாக்களித்துப் பொருள் நாடிப் போய தலைமகன் வந்து வரைந்திலனே என வாடுகின்றாள்; ஏதிலார் மணம் நாடி வருதல் எல்லையற்ற அல்லல் அளிக்கின்றது; தமரோ கலந்த காதலனை அறிந்து அவனுக் களியார் போலும்! அந் நிலையில் தலைவன் வருகின்றான்; தமரது மனநிலையை உணர்கின்றான்; தலைவியைத் தன்னுடன் கொண்டு போக உன்னுகின்றான். உடனிருந்து அதற்குதவும் தோழி உள்ளமுடைகின்றாள்; தாலுடனாட்ட, பாலுடனாட்டச் சீருடன் வளர்ந்த செல்வத் தலைவி, பெற்றோரைப் பிரிந்து, உற்றாரைத் தணந்து கற்புக் கடம்பூண்டு காதலனொடு செல்லுங்கால், மனமுருகிய தோழி மாற்றம் சில கூறுகின்றாள். “மரையா இலையுண்டு மகிழும் நாடனே! நினக்குப் பல்வகையிலும் இன்பம் தரும் நிலையில் இதுகாலை இவள் உள்ளாள்; பேருதவி செய்வாரைப் பேணுதல் உலகியல்பு; ஆதலின் இது பொழுது பெறும் இன்பம் எய்தலாகாத முதுமையிலும், இவள் உன்பால் வைத்துள்ள அன்பொன்றையே கருதிப் பாதுகாத்து வருவாயாக; நின்னையன்றி வேறொரு துணையினை நினைத்தும் அறியாள்; அன்னவளைக் காத்தல் ஐயனே

உன் அருங்கடமை” என்று மனமழிந்து கூறிக் காதலனோடு விடுக்கின்றாள்.

இதுவரையும், இயற்கைப் புணர்ச்சி முதலா உடன் போக்கீறாக உட்பட்ட களவுத்துறை சில கூறும் செய்யுட்களைக் கோவைப்படுத்திக் கூறினோம். இங்ஙனமே ஏனைய செய்யுட்களையும் கோத்துக் கூறின் கற்புத்துறை எல்லையற்ற இன்பம் அளிக்கும் என்பதற்கு ஐயமில்லை.

உவமையும் பொருளும்

ஒல்காப் பெரும்புகழ்த் தொல்காப்பியர் உவமையணி ஒன்றே கூறினார். உருவகம் முதலிய பலவகை அணிகளும் உவமையினின்றே பிரிந்தன என்பது அவர் கருத்தாம். பண்பும், தொழிலும், பயனும் என்ற இவற்றின் ஒன்றும் பலவும், பொருளொடு பொருள் புணர்த்து ஒப்புமைதோன்றக் கூறுவது உவமையாகும். இவ்வுவமையன்றிப் பொருள்களின் இயல்பைக் கண்டது கண்டவாறே கூறுவது தன்மையணி என்பர்.

குறுந்தொகைக் குறிஞ்சியில் ஏறக்குறைய கூட உவமைகள் சிறந்தனவாகப் பயின்றுள்ளன. உள்ளுறை உவமம் கொள்ளத்தக்க இடம் பல உண்டு. இறைச்சிப் பொருள் ஏற்று நிற்கும் செய்யுட்களும் சிலவாம். அவற்றுட் சிலவற்றை அடியிற் காண்போம்;

1. தலைவனோடு கொண்ட நட்பிற்கு நிலத்தின் அகலமும், நீரின் ஆழமும், வானின் உயரமும் உவமங்களாகக் கூறப்பட்டுள்ளன (ங).

2. உருண்டையான பாறைக் கற்கள் மாசு நீங்கக் கழுவி யானைபோல வயங்குகின்றன (ச)

3. மெல்லிய இனைய நங்கையின் தாங்கமுடியாப் பெருங்காதல், சிறிய கொம்பில் பெரும் பழந் தூங்குதல் போலும் (கஅ).

4. முதிய மகளின் நரைத்த கூந்தல், சங்கினைக் கோத்து வைத்தது சாலும் (உ௩).

5. குருகின் கால்கள், அரிந்த தினைத்தானைப்போல் வன (உ௪).

6. முகையின்றி முற்றுமலர்ந்த வேங்கையில் வீற்றிருக்கும் மயில், பூக்கொய் மகளிரைப் போலப் பொலியும் (உ௫).

7. அகத்தடக்க முடியா அன்பு புறத்து வெளிப்படல், பசுங்கலத்துப் பெய்தநீர் பொசிதல் போலும். (உ௬).

8. விடாது தழுவுதல், மகவினை மந்தி தழுவிக்கொள்ளுதல் மானும் (உ௭).

9. வான மழையும் செம்புலமும் கலந்து ஒன்றுதல், தொடர்பற்ற காதலர் உள்ளங் கலந்த தொக்கும் (௪௦).

10. வேங்கைமலர் வீழ்ந்த கரிய கல், புலிபோலப் பொலியும் (௪௧).

11. கானக யானை பிடித்துக் கைவிட்ட மூங்கில், மீனெறி தூண்டில் போல் வானிலுயரும் (௫௪).

12. அடைதற்கரிய தலைவனைக் கண்டேனும் களித்தல், மலைத்தேனைக்கண்ட முடவன் இரு கையும் குவித்துச் சாரலி விருந்து தேனைச்சுட்டி உண்பதுபோலக் கைகளை நக்குவது போலாம்.

13. வேனிற் காலத்தில் கையற்ற ஊமையனால் காக் கப்படும் பாறையின்மேல் உள்ள வெண்ணெய் வெம்மையாற் பரத்தல்போல் நீக்க முடியாப் பெருங்காதல் நோய் பரத்தது (௫௮).

14. தலைவியின் மேனி, மாலைபோல் மணமும், தளிர் போல் மென்மையும் வாய்ந்தது (௬௨).

15. தலைவியின் கண் திசையெலாம் அளப்பதால் பூப்போல் சுழல்வன; புண்செய்தலால் அம்புபோன்று கொடியன. (௭௨)

16. குதிரை தாவுதல்போல் பசங்கழை வானிலாடி வயங்கும் (எச).
17. சேம்பின் இலை, யானையின் செவியை யொக்கும் (எசு).
18. கோடியர் முழுவென வெள்ளருவி முழங்கும் (எஅ).
19. தலைவியின் சாயல் நீரணையது; தலைவனின் வலி தீயணையது; நீர் போன்ற சாயல் தீப்போன்ற வலியை அழித்தது (சுஅ).
20. மலரணைய கண்கள்; பொன்னணையமேனி (க0க).
21. தெய்வத்திற்கிட்ட திணையுண்ட மயில், வெறியாடு மகள் போன்று வெய்துற்று நடுங்கும் (க0டு).
22. எதிர்கொள்ளுதற்கு, நெய்பெய்த தீ உவமையாகக் கூறப்படுகிறது (க0சு).
23. சல்மீது படர்ந்து ஓடும் இற்றிவேர், மலையினின் றிழியும் அருவிபோலும் (க0சு). கருமணல் வார்ந்தனைய கரிய கூந்தல் (ககசு).
24. சிறிய அரவு பெரிய யானையை வருத்தியதொப்ப இனையநங்கை வலியனைய என்னை வருத்தினாள் (ககசு).
25. மை பூசியது போன்று கரியமுகமுடையது குரங்கு (கடக).
26. கீழ்க்கடல் நாரை மேற்கடல் மீனை விரும்பியது போல் அரியளாய தலைவியின்மீது ஆசையுற்றனை (கடஅ).
27. சிறிய துதல், எண்ணாட் பக்கத்துப் பசுவெண் திங்கள் போலும் (கடசு).
28. சிறிய ஆன் கன்று தாயினைப் பார்த்தல் போலும் பார்வை யுடையாள் (கடஉ).
29. சிறு திணையின் நிறம், பொன்போலும் (கடங).

30. தலைவனால் நலமிழந்து அவன் தண்ணளி நினைத்து உயிர் வாழும் நங்கை, கிளியுண்ட தினைக்கட்டை மழை பெறுதலால் சிறிது குருத்து நின்றலை ஒத்தாள் (கநந).

31. அரவுபோல் மலையினின்று அருவி வளைந்து வீழும்.

32. நொச்சியிலை மயிலினடி போலும்.

33. பள்ளியிற் கிடக்கும் யானை விடும் பெருமூச்சுப் போல் பிரிந்த தலைவன் பெருமூச்சு விட்டான் (கசஉ).

34. யாமம் காவலர் பரணில் மர்ட்டிய விளக்குகள், வான மீனினைப் போலப் பொலியும் (கரு0).

35. அன்றிலின் தலை, நெருப்புப் போன்று சிவந்தது (கசு0).

36. மழைக்காலத்து இரவினில் குறிநாடிவரும் தலைவன், மாரி யானைக்கு ஒப்பாவான் (கசுக).

37. ஆவிரைமலர் பொன்போன்று விளங்கும் (கஎந).

38. வரைமுதிர் தேனைப்போல, தலைவன் பிரிந்து போயினான் (கஎசு).

39. பாம்பு படம் சுருக்குதல்போல் காந்தள் குவிந்தது (கஅரு).

40. தலைவியின் கடைக்கண்கள் மழைக்காலப் பித்தி மலர் முகையின் புறம்போன்று சிவந்தவை.

41. வண்டு பாம்புமிழ் மணிபோல, வயங்கும் (உநசு).

42. ஓரி முருங்கவும், பீலி சாயவும் மயில் வலையிற் பட்டதுபோல, தாயின் கையில் இரவில் தலைவி காவல் பட்டாள் (உசச).

43. கலையின் கழுத்தில் ஊன்றி உதிரத்தொடு உருவிய அம்புபோன்றன கண்கள் (உஎஉ).

44. யானையின் முகத்துப் புள்ளிகள்போலக், கல்லின் மீது கார்தளவிழும் (உஅச).

45. தலைவன் ஞாயிற் றனையான்; யானே நெருஞ்சி மலர் நேர்வேன் (நகரு).

46. அகிற்புகை மகளிர் கூந்தல்போல் வயங்கும்.

47. பிடியினது துதிக்கை போன்று திணைக்கதிர் தோன்றும் (நகூ0).

இறைச்சி

‘இறைச்சி தானே பொருட்புறத் ததுவே’ என்பது சூத்திரம். பொருட்புறத்தில் தோன்றுவதாய இறைச்சிப் பொருள் சிலவற்றைக் காண்போம்.

“கருங்கட் டாக்கலை பெரும்பிறி துற்றெனக்
கைம்மையுய்யாக் காமர் மந்தி
கல்லா வன்பறழ் கிளைமுதற் சேர்த்தி
ஒங்குவரை யடுக்கத்துப் பாய்ந்துயிர் செகுக்கும்
சார னுட.....”

(கக)

‘காதலனை இழந்த மந்தி கைம்மையைக் காதலியாது மலை பாயும் சார னுட’ என்றதனால் உன் வரையிடத்து அஃ றிணையாகிய விலங்கும் பேரறிவுடையதாய் ஒழுக, தலைவ னாகிய நீ களவின்மீது கொண்ட காதலால் நல்லறமாகிய இல்லறம் கொண்டாயல்லை; ஆதலின் நின் பெருமைக்கு இது தகாது; அன்றியும், இரவிலே நீ வரும்போது ஆறும், பிறவும் அல்லலிழைத்தால் தலைவி என்னாவள் என்பதும் உணர்வாய் எனும் பொருள் தோன்றினமை அறிக.

“.....செங்கா லுழுந்தின்

ஊழ்ப்படு முதுகா யுழையினம் கவரும்.”

(கஅ)

விலங்கும் தன் இனத்தொடு வேண்டிய துண்டு இன்பத் தொடு நிற்கும் காலத்து, யானே, துணையின்றி, இன்பமு

மின்றித் துன்புறலானேன்; என் செய வல்லேன்! எனும் பொருள் காண்க.

“சினைதொறும் தீம்பழம் தூங்கும் பலவின்

ஒங்குமலை நாடன்.”

(குறுந். அந)

இனிமைதரும் சனையை அகத்தே கொண்டிருந்தும் புறத்தே இன்றாத முட்களை யுடையனவாய்க் காணப்படும் பலாக்கனி களையுடைய நாடன் என்றதனால், உள்ளே வரைந்துகொண்டு இல்லறத்தொழுகி இன்பம் செய்வதாயிருந்தும், புறத்தே இன்னல்தரும் களவிலே காதலனுடையான் போல் காணப் பட்டான் என்பதாம் (அந).

“புல்வீ ழிற்றிக் கல்லிவர் வெள்வேர்

வரையிழி யருவியிற்றேன்று நாடன்.”

(குறுந். ௧௦௬)

எதற்கும் பயனற்ற இற்றிவேர் யாவர்க்கும் பயனுடைய அருவிபோலத் தோன்றும் நாடன் என்றதனானே, நம்மை ஆற்றுவன்க்கப் பயன்படாத தூதும் அவற்கு அனுப்பினம் என்ற அளவிலேனும் பயன்பட்டது, என்ற பொருள் தோன்றுவதுணர்க.

சிறந்த பாக்களுட் சில பகுதிகள்

மலர்தலை உலகின்கண் உள்ள பொருள்களைப் புலவர்கள் இருவகையாகப் பிரித்து எண்ணுவர். ஐம்பொறி உணர்வுக்கு உட்பட்டன யாவும் தலைமைபற்றிக் காட்சிப் பொருளெனக் கருதப்படும். உள்ளத் துணர்வால் அறியப்படும் மனரிகழ்ச்சிகள் யாவும் கருத்துப் பொருளாக எண்ணப்படுகின்றன. புறத்தே காணப்படும், மலை, காடு, நிலம், கடல் முதலிய காட்சிகளைப் புனைந்து செய்யுளால் சித்திரிக்கும் திறமையினும், அகத்தே தோன்றும் பலவித எண்ணங்களையும், உணர்ச்சிகளையும் கற்பார்பால் மெய்ப்பாடு தோன்றக் கனி செய்யும் திறமையே சிறந்ததாகும். இந் நூற் செய்யுட்கள், காட்சிப் பொருள், கருத்துப் பொருள் ஆகிய இரு பொருளையும் உயிரோவியம்போல் கற்பார் கருத்திற் காட்டுந் தகையன என்பதற்கு எட்டுணையும் ஐயமில்லை.

பயில்தொறும் நூல் நயம் இப் பாக்களிற் காணப்படும். சிவ்
செய்யுட்களின் பொருளை இங்குக் காண்போம்.

ஆம்; அவனொரு கள்வன். என் உள்ளம் கவர்ந்தான்;
உடல் நலம் கவர்ந்தான். அழகெல்லாம் திருடினான். காட்டி-
டத்து வேட்டையாடப் போந்தவன் கான்யாற் றிடத்துக்
கலந்து எழிலெல்லாம் நுகர்ந்து இன்சொலால் வஞ்சினம்
கூறினான். அவன் என் நலந் திருடியதை இல்லையென்ப
னேல், யானென்ன செய்வேன்! ‘அக் களவினை வேறு எவ
ரும் அறியாரே! ஐயோ! என் செய்வேன்?.....ஆம்;
அவன் இல்லையெனப் பொய்த்தானாயினும் அதனை மெய்ப்
பிக்க வழி அறிவேன். இனி ஏன் கவலை வேண்டும்! எனது
ஆக்கத் தொழிலை அக் கள்வன் கவர்ந்த காலத்துக் குரு
கொன்று கொம்பில் கண்டிருந்த தன்றோ? அஃது எனக்குறு
துணையாய் அவன் கள்வனே என்பதற்குக் கரியாய் நிற்கும்.
ஆனால்.....? அக் குருகு ஓடுகின்ற நீரில் வருமீனையன்றோ
எதிர் பார்த்திருந்தது? உயிர் கொன்றுண்டு உடல் வளர்க்
கும் கொக்கு எனக்குதவியாய் நிற்கும்கொல்? அவன்
மணந்த காலத்துக் கொக்கன்றி வேறொன்றும் கண்டதில்
லையே? இனி யான் என் செய்வேன்? எங்குறுவேன்? இங்ங
னம் அலையும் தலைவியின் மனநிலையைக் கபிலர் சித்திரித்துக்
காட்டுகின்றார். (செய். உரு)

“தோழி! கலந்து சென்ற காதலனைக் காணோம். கள
விலே உளம் வைத்து வாழ்வதன்றி மணம் செய்து இல்
லிருந்து நல்லறம் செய்யும் மனமுடையோ னல்லன்
போலும்! மெய்போல் மொழிந்த வஞ்சினம் பொய் போலா
யினவே! என்னை உனது அன்பு! “தோழி! அங்ஙனம்
கூறாதே. குறிஞ்சியின் சிறிய மலரிலிருந்து பெருந்தேன்
ஈட்டும் மலையொடு கொண்ட அன்பை என்னென்பேன்!
அளவிலே அது ஞாலத்தினும் அகன்றது; தன்மையில்
வானினும் உயர்ந்தது சிறந்தது; இரு நிலம் பிளக்க
வேருழ்த்த அன்பு கடலினும் ஆழமுடையது; ஆதலின்,
அங்ஙனம் அவனது இயலைப் பழித்துரையாதே” என்ற

தலைவியின் இன்ப அன்புரை எண்ணி மகிழத் தக்க தாம் (ந).

“சின்மொழி! இத் தழையும் கண்ணியும் தளர்ந்து வாடின; என் உள்ளமோ பள்ளத்திற் பாயும் வெள்ளம் போல் பைந்தொடிபாற் சென்றது. வேட்கையுற்றோனின் தாகம் தணிப்பது அறமுடையார் தன்மை யன்றோ!”
“யாவிரோ நீவிர், தழை சுமந்து தளர்கின்றீர். காந்தளும் வேங்கையும் மலிந்தது எங்கள் மலை.” “பேதாய்! இது வரையும் பின்னின்றிரந்தேன். உன்னாலாம் உதவி ஆற்றிலை யாயின், என்னும் என்பதை அறிவாய்! காமங் காழ் கொளின் மாவெனப் பனைமடலும் கொள்வர்; மலரென எருக்கங் கண்ணியு மணிவர். அணியென வெள்ளென் பணிந்து யாவரும் எள்ளவும் தோன்றுவர். ஆதலால், என் வேண்டுகோளைப் புறக்கணித்தனையாயின் நேர்வதை உணர் வாய் (செய். கஎ)

“வேரிடமும் பழம் கனியும் பலா மலிந்த சார னாட! உன் நல்லறிவு வாழ்வதாக! தலைவியோ வல்லியனைய மெல்லியல்; மிகச் சிறு கொம்பில் தாங்க முடியாப் பெருங்கனி தூங்குவதுபோல் மெல்லியலாகிய இந் நல்லியலாள் சிறிய ளாயினும் அவள் உன்பாற் கொண்ட அன்பு மிகப் பெரிது. கனி தாங்க முடியாது தளரும் கொம்பு முறிந்துபோதலும் இயல்பாம். இவள் கொண்ட பேரன்பை இகழ்ந்துவிடுவையேல் அவள் என்னாவள் என்பதனை யாரறிவார் (கஅ).

“இனையன்; முனைவ லெயிற்றன்; வனையுடைக்கையன் என்னை வருத்தினான். யானினி என் செய்கோ!” என்றான் தலைவன். “மன்னனே! என்னே உன்னுளம் உடைந்தது? நங்கை யொருத்தியால் இந்நிலையை நீயே எய்துவையேல் ஏனையோர் நிலை என்னும்?” “அன்ப! பாதை மீது கையற்ற வன்; ஊமையன்; வெண்ணையைக் காத்திருந்தான்; கதிர வன் காய்கின்றான்; வெம்மையால் வெண்ணைய் உருகு கின்றது; கையில்லையே என்செய்வான்; பிறரை அழைத்து வெண்ணையை எடுக்கவேண்டுமாயினும் பேச வாயில்லையே! பாதையிலே வெண்ணையுருகிப் பரக்கின்றது; யானுற்ற

நோயும் அந்நிலையிலேயே அமைந்தது. கையற்றவன்போல் செயலற்றவனாவேன்; வாயற்றவன்போல் வகையற்றவனானேன்; வெண்ணெய்ப்போல் துன்பம் பரந்தது” (ருஅ).

“தலைவனை அடைதலோ அரிதாயுள்ளது. பொருள் தேடிப் பிரிந்தனன் போலும். காவலிலிருந்த காலத்துக் கலந்து மகிழ்தல் இல்லையாயிற்று; ஆயினும் கண்டு களித்தேன். ஓங்கிய உயர்ந்த பெருமலை யுச்சியிலே பெருந்தேனைக் காலற்ற முடவன் கண்டான். மலைத்தேனை உண்ணவேண்டுமென்ற ஆசை அலைபோலப் பெருகி நிற்கின்றது. ஆசைக்கு அளவில்லை; சாரலில் அமர்ந்தான்; அங்கை இரண்டையும் ஒன்றாய்க் கூட்டிக் கொண்டான். மனங் கவர்ந்து நின்ற மலைத்தேனைக் கண்ணார நோக்கினான். அகமகிழ உண்பவன்போல் அங்கை இரண்டையும் நக்கி மகிழ்ந்தான்! தோழி! நலங்கவர்ந்த நாயகன் இன்பம் நல்கினும் ஆகுக; நயவா னாயினு மாகுக! பலபொழுதும் காண்டலேனும் களிப்பை யளிக்குமே யன்றோ!” (கூ0). இவள் இன்பம் எத்தன்மையது!

பூப்போலும் கண்கள்; பொன் போன்ற மேனி! மெல்லிய முல்லையும், நல்லியற் குவளையும் கோடல் முகையும் கூட்டித் தொடுத்த மலர்மலை போன்ற நறிய மணம் வீசுகின்றது. தளிரினும் மென்மையில் மேம்பட்டது. கூடுதற்கோ பேரின்பம் கொண்டது. இடந்தலைப்பட்டு எய்திய இவ் விற்பமன்றோ இன்பம்! (கூஉ).

வளம் பொருந்திய மலைநாடனே! ஓங்கிய மலைவாழும் கருங்கண்ணையுடைய ஆண்குரங்கு மாய்ந்ததாக; உயிர் ஒம்பி வாழ்தலை விரும்பா மந்தி பெருந்துயருற்றது; கைம்மை நோன்பு கொண்டு வாழ்தலிற் காதலில்லை. மாமேற அறியாக் குட்டியை உற்றாரிடம் ஒப்புவித்தது. பெருமலை உச்சியை அடைந்தது. மலையினின்று மண்ணோக்கி வீழ்ந்து தன்னுயிரை மாய்த்தது. காதலன் மாண்டபின்னர், கைம்மையுடன் வாழக் குரங்கும் காதலியாக் குன்ற நாடனே! இரவிலே நீ வருதல் எங்கட்குப் பெருவருத்தம் நல்குவதாம். இரவிலே வந்தொழுகும் உனக்கு ஏதம் வரும் என்பதை

எண்ணித் தலைவி உடல் வாடுகின்றாள். உயிர் துடிக்கின்றாள், உன்மலையிலுள்ள குரங்கினது கற்பின் உயர்வையும் உணர்ந்த நீ தலைவியின் தன்மையை அறியாதிருத்தல் தகுமோ! இரவிலே வரல் ஒழித்து வரைந்துகொளல் நலமன்றோ!” என்பவற்றை உள்ளடக்கிக் கூறும் கடுந்தோட்கர வீரன் கவித்திறமை வியக்கத் தக்கதாம் (௬௬).

“பகலிலே வருதலையும் நிறுத்திவிட்டாள்; இரவிலே குறி நேர்ந்துங்கூட இடம் கொடுத்தாளில்லை;” “ஆ! அவன் மார்பு மலைபோன்றது! ஆரம் நாளும் வீரமார்பு; குவளையும் காந்தளும் குலவிய மார்பு; கூடியபோது என் வாடிய மார்பு குளிர்த்தது. “உடல் தழைத்தது; உயிர் தளிர்ந்தது” என்பாள் இரவும்பகலும் கூடுதற் கில்லாது இரு குறியும் மறுத்து விட்டனளே!” “தோழி! மகிழ்நன் மார்பின்மீது கொண்ட காதலால் அழியாதே! அவலமுறாதே!” “களவு நீடிக்கு மாயின் வரைந்து மகிழ்ந்து வாழ்தல் என்றோ? ஒன்று மொழிக் கோசர்போலச் சூழ்ச்சியும் சிறிது வேண்டும் என்பதனைச் சிந்தை கொள்வாய்” (73).

“தோழி! சிறுதினை மறுகாலில் கொழுத்த அவரை தழைத்துப் பூத்தது; அரும்பனி அச்சிரம் தொடங்கியது; பிரிந்த காதலர் வாராதிருப்பர்கொல்! அவர் அன்பென்னே! நீண்டு தொங்கும் கூந்தலைத் தீண்டி வாரி முடித்து மகிழ் வார்; கதுப்பினை நீவிக் களிப்பார். பிரிதலை எண்ணி வருந் துங்கால் பின்புறம் போந்து, அழாதே என்று நம் அழுத கண் துடைப்பார். இன்பத்துள் இன்பமுற்றும், துன்பத் துள் துன்பமுற்றும் பிரிந்த நம் காதலர் எந்நிலையினர் என்பதனை நீ ஓராயோ” (௮௨).

“பூவெனப் பொலியும் கண்கள்; பொன்னெனப் பொலியும் மேனி; மாண் வரி அல்குல் இளையள்; அவள் வேயெனத் திரண்ட தோளொடு கலக்கும் ஒருநாளின்பம் எந்நிலையது? பேரலைவீசும் கடலால் சூழ்ந்தது இம் மண்ணுலகு; பரந்து விரிந்தது; எண்ணிலாத இன்பப் பொருளைத் தன்னகத் தடக்கியது. அடைதற்கரியது விண்ணுலகம். உண்ணத் தெவிட்டாத ஆரமுதமுடையது. இவ்விரு உலகாலும் எய்

தும் இன்பம் ஒருநாள் தோளொடு கலக்கும் இன்பத்திற்
கோகுமோ? ஆகாது” (க0க).

“தோழி! உன் மேனியழகைச் சிதைத்தது வேளென
வேலன் கூறுகின்றான். அன்னையும் அதுவென உன்னுவாள்
போலும்; அங்ஙனமாயின் நம் இல்லோரது நகைத்தற்
கிடமாய இச் செய்கையைக் காண மலை நாடனும் விரைந்து
வருவானாக” (ககக).

“ஆடவரை அறியா அணங்கு நாணமுறுகின்றாள்.
என்றுமுணர்ந்தறியா உணர்ச்சியால் அவள் உள்ளம்
குழைகின்றது. ஆதலால் அவளைத் தேற்றல் என் கடமை!
‘மலர்தொறும் உலாவும் மணிநிற வண்டே! எண்ணற்ற
மலர் நண்ணி நறுமணம் தேர்ந்து வரும் வண்டே!
ஓரம் போகாது உண்மையாய் நீ உணர்ந்தது உரைத்தல்
வேண்டும். எழுமையும் என்னொடு பழகுதல் அமைந்த
அன்பையும், மயில் போன்ற சாயலையும், நெருங்கிய பற்
களையுமுடைய இந் நங்கையின் கூந்தலின் நறிய மணம்
கண்டதுண்டோ?’” (க).

“தோழி! என் குறையை நீ இகழ்கின்றாய்! அமிழ்தப்
அமைந்து சிவந்த வாயையுடைய வஞ்சியை, கூரிய எயி
றுடைய சின்மொழிக் கோதையை மடலேறியும் பெறு
வேன்; பெற்றபின் இவ் வூரார் அறிவாராக. ஆயின், வீதியில்
இந் நல்லாளுடைய கணவ னிவனெனப் பல்லோர் சொல்ல
நான் சிறிது நாணமடைவேன்” (ககச).

தேமா மரங்கள் செறிந்த சோலை; குரங்குகள் குட்டி
யொடு கனியருந்திக் குனிக்கும் சோலை. அச் சோலையிடத்
துக் கூடிய செயலை, மலைநாடன் இல்லையென மறுப்பனே!
மலர்ந்த வேங்கையில் அமர்ந்த மயில், பூக்கொய்யும் பூவை
போல் தோற்றும் நாடன் பொய்யென மொழியினும்,
அன்று கண்டிருந்த கடுவன் அவனை நன்கறியுமன்றோ! இது
வரையும் வரையாது என்னை வருத்தும் அக் கொடியோனை
அது நன்கு கண்டிருந்ததன்றோ? ஆதலின் பொய்ப்பினும்
மெய்ப்பிக்க வழியறிவேன்” (உகூ).

“நெஞ்சே! ஆற்றாறஞ்சி இரவுக் குறி இல்லாது போயிற்றென நீ நீடு துன்ப முழல்கின்றனை, பசங்கலத்துப் பெய்த நீர் பொசிதல் போலத், தாங்கமுடியாத் துயரால் தளர்வுற்றனை; மகவுடை மந்திபோன்று அகனுறத் தழுவி உன் துயரைக் கேட்குநர் உளரா? அங்ஙனமாயின் நீ அல்லல் அடைதலும் சாலும்” (உக).

ஆற்றாளெனத் தோழி அல்லலடைகின்றாள். அதற்குத் தலைவி மறுமொழி கூறுகின்றாள். “தோழி! நீ பெரிதும் பேதுறுகின்றனை; மாணை மாக் கொடியருகு யானே யுறங்கும் நாடன் என் தோளை மணந்தான். உன் மனதினின்றி மாறேனென வஞ்சின முரைத்தான். என்னிட மன்றோ வஞ்சினம் கூறினன். என்னிடம் கூறிய மொழிகள் உனக்கு வருத்தம் தரவல்லவோ?” (நக).

“அவன் நட்பு ஏனையோர்க்கு மிக அழகிது; ஆயின் என்போல்வார்க்கு இனியதன்றும். பிரிந்த காலத்து மையுண் கண்ணினின்றி மழையென நீர் வார அப் பிரிவை நினைந்து வருந்தாதிருப்பார்க்கு அவனொடு செய்யும் அன்பு நன்றும்” (நஅ).

“ஆருயிர் அணங்கே! நீ யாரோ? யான் யாரோ? உந்தையும் எந்தையும் எவ்வழி உறவினர்? இருவரும் இதுவரையும் எவ்வழியும் அறிந்தவராகோமே? விண்ணிற்கும் மண்ணிற்கும் எவ்வகைத் தொடர்புமில்லையே! வான மழை செம்புல மண்ணொடு வேற்றுமை யின்றிக் கலந்து விளங்குதல் காணோமா! அதே போன்று எவ்வழியும் தொடர்பற்ற நம் மிருவ ருள்ளமும் கலந்தன’ ஆதலால் கவலையடையாதே.”

“இரவிலே இடைவிடாது வருகின்றான். இது நீடிக்கு மாயின் மணம் நிகழ்தல் என்றோ? தடுக்கும் வழி வேண்டுமே! மலைநாடன் சிறைப்புறத்துள்ளான். ஆகுக; இங்ஙனம் மொழிதல் ஏற்கும். வானிலொளி வீசி வயங்கு மதியமே! நீ மிகப் பேதைமையுடையாய்; நல்லையுமல்ல. எல்லியில் எம் இல்லம் நாடி வருபவர்க்குத் தடையா

யிருக்கின்றாயே; இஃது ஏற்குமோ.” இங்ஙனம் இரா வந் தொழுகும் தலைவனுக்கு முன்னிலைப் புறமொழியாய்த் தோழி கூறுவன நயமுடையனவாம் (சஎ).

“செங்கா லுமுந்தெலாம் செழித்துக் காய்த்துவிட்டன; மானினம் மறியொடு காயுண்டு மகிழ்கின்றன. ஐயோ! இப் பனியை என்னால் தாங்க முடியவில்லையே! பனிப்பருவத்தால் வரும் துன்பம் மணியில் தீருமா? வேறு மருந்தில் தீருமா? தணந்து சென்ற அவர் மணந்த மார்பன்றி இந்நோய் தீர்க்க வேறு மருந்தில்லையே” (சுஅ).

“நெஞ்சே! நீடுநினைந் திரங்குகின்றாய். நெய் பூசிய கூந்தலாள்; ஒளியுடைய நெற்றியாள். ஆயினும் பிரிந்த காலத்துப் பெருந் துன்பம் தருபவள். ஆண்டிலே இளையள்; அழகிலோ பெரியள்; அவள் அழகினைப் புனைந்து கூற அறியேன். சின்மென் மொழியாள்; கூடுங்கால் பஞ்சணைபோன்ற மென்மையுடையாள்; வேறு என் கூறவல்லேன்” (எ0).

“ஆ! அவள் கண்கள்! மழைபோன்ற தன்மையுடையன; மலர்போன்று சுழலும் தன்மையன; ஆனால் ஊரார் யாவரும் என்னிலை உணர்ந்தனர்; என்னோய் அறிந்தனர். என் வேறுபாடு தெரிந்தனர். மக்கள் எல்லாம் அறிய என் மனத்தியல் மாற்றிப் புண்செய்தலால் அவள் கண்கள் அம்பு போன்றவை” (எஉ).

தலைவனது வேண்டுகோளை நிறைவேற்ற விரும்புகின்றாள். தலைவியிடம் எங்ஙனம் மொழிவதென எண்ணுகின்றாள். “தலைவி! விசம்பு தோய் பசங்கழை நாடனை நாமும் விரும்பினம்; அதனை அவன் அறியான். வேனிலால் ஆனேறு மெலிந்தாற்போல நம் நலம் நயந்து வாடுகின்றான்” எனும் நய மொழிகள் இன்ப மளிப்பன வல்லவோ!

“நண்பா! காமமென்பது பேதைமை யுடையது. மிக்க அறியாமை யுடையது. வெறுக்கத் தக்கது; வேண்டுவாரிடத்து அது சென்றதாயின் நன்றும்; அது பொருத்தமாம். எனைத்தும் நன்றென எண்ணுது வெறுத்

திருப்பாரையும் அடுத்து ஒறுக்கின்றது. இதனை அறிவுடைய தெனக் கூறலாகுமோ?" (எஅ).

“வருவனோ? என்னை வந்து வரைவனோ? வானோங்கி வளர்ந்த மரங்கள் பல; எங்கு நோக்கினும் பலா மரங்கள்; தூங்கும் கனிகள்; ஓங்கிய மலைகள்; இவையுடைய நாடன் என்னை விரைந்து வரைந்து செல்ல வருவான் என்றாள் அன்னை!

மலைநாடன் என்னை மணக்க வருவனெனக் கூறிய அன்னை ஆண்டு பல்லாண்டு வாழ்வாளாக. பெற்றற்கரிய அமிழ்தம் உண்ணும் தேவ நல்வாழ்வு எய்துவாளாக” (அங).

“வரைந்து செல்ல விரைந்து வருவேன்’ என வாக்களித்தேகினரே! கூறிய காலம் குறுகிவிட்டதே! ஐயோ! மன்றத்தில் தெய்வமுண்டல்லவா? அது கொடியவரை வருத்தும் எனக் கூறுவார்களே? ஆ! தெய்வமே! என் கணவர் கொடியரல்லர்; நான் அவரை விரும்பினேன்; ஆதலால் பசுலை அடைந்தேன்; என் தோளும் நெகிழ்ந்தன; ஆனால் அவர்பாற் பிழை எதுவுமில்லை” (அஎ).

“தோழனே! அதோ பார்! பெரிய மலையிலிருந்து அருவி வீழ்கிறதன்றோ? அதனருகே மலர் மலிந்த சோலை தெரிகின்றதன்றோ? அப் பூஞ்சோலையிலுள்ள சிறிய குடியிலுள்ள குறவன் மகள்; பெருந் தோளையுடையாள்; இளையள்; நீரினும் தண்மையுடையாள்; என் வலியோ தீயன்னது என்பது நீ தெரிவாயன்றோ! நீரணைய அவள் சாயல் தீயணைய என்வலிமையை அழித்துவிட்டது” (கரு).

“தலைவனே! மூங்கில் ஓங்கிய சாரல் இலையுண்டு மரையா துஞ்சும் மலை நாடனே! இல்லிருந்து இந் நல்லானைக்கொண்டு செல்கின்றாய்; தாயினும் தமரினும் பிரிந்து வருகின்றாள்! பெரு நன்மையினைச் செய்த காலத்து அதனைப் பேணாதாரு முண்டோ? இவளோ சிறிய நன்மையுடையாள்; நின்னையன்றி வேறு துணை இல்லாள்; இவளைக் காத்தல் உன் கடமை” (ககரு).

“வெண்மையான அரவு; உருவிலே மிகச் சிறியது; வலியிலே குறைந்தது. யானையோ வடிவிற்பெரியது; உருவில் உயர்ந்தது; வலியிற்பெரிந்தது. ஆயின் சிறிய அரவினால் பெரிய யானை வருந்துதலும் உண்டு, இவளோ ஆண்டிலே இளையள்; வளையணிந்த கையள். உலையாத உள்ளமுடைய என்னை வருத்திவிட்டாள்” (ககக). “பேதை நெஞ்சே! உன் அறியாமையை என்னென்று பேசுவேன்! பொருளற்றவன், போகமெல்லாம் விரும்பியதுபோல் பெறுதற்கு அரியதை நீ விரும்புகின்றாய். தலைவி எத்துணை இனியளும் நல்லளுமாயிருக்கின்றாளோ அத்துணை அவளும் நம்மால் அடைதற்கரியள் என்பதை அறியாதிருக்கின்றாயே.”

செந்தமிழ் மொழியின்கண் சிறுகதைகள் இல்லை என்பார் சிலர்; பழந்தமிழ்ப் பாக்கள் ஒவ்வொன்றும், உயரிய வாழ்க்கை நிலையைத் தன்னகத் தடக்கிய சிறிய கதைச் செய்யுட்கள் என்பதனைக் கற்பார் அறிவர். ஈண்டு எடுத்துக் காட்டியவாறு குறிஞ்சிப் பாக்களை யெல்லாம் கற்பனைச் சிறு கதைகளாகவும், உயிரிளையுடைய ஒவியங்களாகவும் கண்டு மகிழலாம் என்பது கற்கும் எம்போன்ற மாணவரது கருத்தாம்.

சில பெயர்கள்

குறிஞ்சிப் பாக்களின்கண், மக்கள் பெயர் சிலவும், ஊர் துறை முதலியனவும் சுட்டப்படுகின்றன. ஓரி, அகுதை, நன்னன், ஒன்றுமொழிக் கோசர், பொறையன், மலையன், பிரிந்தோர்ப் புணர்ப்பவர், கணக்காய் வகையின் காவலர் முதலிய சொற்கள் ஆராய்ச்சிக்குரியனவாம்.

ஓரி: வன்மை வாய்ந்த வில்லையுடையவன்; மேற்றிசைக்கணுள்ள கொல்லிக் குடவரையையுடையவன். கொல்லி மலையில் கொல்லிப் பாலை உண்டென்று சுட்டப்பட்டுள்ளது (க00). சிறுபாணற்றுப்படையிற் கூறப்படும் கடையெழு வள்ளல்களுள் ஒருவனாய் ஓரி என்பான் இவனே என எண்ணக் கிடக்கிறது. ‘கைவள்ளோரி’ என்ற தொடர் காணத்தக்கது (ககக).

அகுதை : கடுமையும், இனிமையும் அமைந்த கள்ளை யுடையவன் ; அகவன் மகளிர்க்குப் பரிசாகப் பிழிகளை அளிப்பவன் (உகஅ).

நன்னன் : பெண் கொலை புரிந்தவன். நன்னன் சோலை நறுமாங் கனியொன்று நீரில் வீழ்ந்து ஆற்றொடு சென்றது. புனலாடி நின்ற பூவை யொருத்தி அரசன் சோலைக் கனியென அறியாது அருந்தினாள். அப் பிழைக் காக எண்பத்தொரு யானைகளும், அக் கன்னி நிறையுடைய பொன்னும் அளிக்க அவள் தமர் இசைந்தும், இக் கொடியோன் அதற்கிசையானாய் அக் கோதையைக் கொன்று நரகில் வீழ்ந்தான் (உகஉ).

மாதினைக்கொன்ற பாதகமறிந்த கோசர் சூழ்ச்சி சில செய்து அத் தேமா மரத்தை வெட்டி எறிந்தனர் (எங).

ஒன்றுமொழிக் கோசர் : பெண்கொலை புரிந்த நன்ன னது நறுமாவனை வெட்டியவர் (எங). ஒளவையாரால் பாலைச் செய்யுளில் (கரு) சுட்டப்படும் நாலூர்க்கோசர்க்கும் இவர்க்கும் ஏதேனும் தொடர்புண்டோ என ஆய்தல் அமையும். நாலூர்க்கோசர் முதிர்ந்த ஆலுடைய பொதி யில் தோன்றியவர். மோகூர்ப் பழையனுடைய அறக் களத்தில் இருந்தவரென மதுரைக் காஞ்சி (ரு௦அ-க) அடி களால் புலனாகின்றது.

பொறையன் : வலிமை வாய்ந்த தேர்ப்படை யுடையான் ; மேற்றிசையுள்ள தொண்டி முன்றுறை யுடையான் (கஉஅ).

மலையன் : எஃகு விளங்கு தடக்கையன் (ககஅ). செவ்வேலுடையான் (நகஉ). இவனது கானம் முள்ளூர்க் கானம் என்பதாம் (நகஉ). மலையனது முள்ளூர்க் கானச் சந்தனம் நறுமணம் மிக்கது (ககஅ). இவன் மிக்க வலி யுடையான் (நகஉ).

பிரிந்தோர்ப் புணர்ப்பவர் : தலைவன் பார்ப்பனப் பாங் களை நோக்கி இவ்வூரில் பிரிந்தோர்ப் புணர்ப்பவர் இருந் தனரோ என வினவுகின்றான் (நகக).

கணக்காய் வகையின் காவலர்: இவர் இரவில் துயிலாது நாழிகை வட்டிலைக் கூர்ந்து நோக்கி யாமக் கணக்கை அறிவிப்பவர்; அவர்கள் துயிலாதிருத்தல் போல் தலைவியும் 'தலைவன் வருகை எண்ணி என் கண்கள் துயின்றில்' என்று கூறுவதாய்க் குறிப்பிட்டுள்ளார் (உசுக).

அகவன் மகளிர்: பாடும் ஒருவகைப் பெண்கள். கட்டுவிச்சியாகவும் கருதப்படுகின்றனர்.

வேறு சில

கொல்லி: இது குடபாற் கொல்லி எனக் கூறப்பட்டுள்ளது. ஓரிக்குரியதாய் ஓரிடத்தும் (க00), பொறையனுக்குரியதாய்ப் பிறிதோரிடத்தும் (அசு) குறிக்கப்பட்டுள்ளது. அச்சமளிக்கும் கொல்லிமலைத் தெய்வத்தால் எழுதப்பெற்ற பாவை அங்கிருந்த தென்பதைப்,

“பேஎழுதிர் கொல்லி—

கருங்கட் தெய்வம் குடவரை எழுதிய
நல்லியற் பாவை.”

(அசு)

என்பதாலும்,

“கொல்லிக் குடவரைப் பாவையின்.”

(க00)

என்பதாலும் உணரலாம்.

தொண்டி: இது பழந் துறைமுகப் பட்டினம். 'துறைமுகம்' என்ற சொல்லுக்கு ஏற்ற பழைய சொல் முன்றுறைபோலும். இது பொறையனுக் குரியதா யிருந்தது (கஉஅ).

முள்ளூர்க்கானம்: மலையனுக்குரியது (நகஉ). இது மிக்க நறுமணம் வீசுவது (கசுஅ).

மக்கள் எண்ணங்களில் சில

விண், நரகம் போன்ற சிலவற்றில் எண்ணமுடையராய் அக்கால மக்களும் அமைந்திருந்தனர் என அறியக் கிடக்கிறது.

மறுமையுலகம் (ககக), நிரயம் (எங), புத்தேள்
நாடு (க0க), தேவாமுதம் (அங) அல்லது அமிழ்தம் (உ00),
அமிழ்து (உ0க) முதலியன சுட்டப்படுகின்றன.

பழக்க வழக்கங்கள்

தழையணிதல் அக்கால வழக்கமென அறியலாம்
(கருக). மங்கையர், சந்தனப் புகையும் அகிற் புகையும்
கூந்தலுக்கு ஊட்டுவர் (உஅக); எண்ணெய் தலைக்கணிவர்
(ஙகஉ); இள மகளிர் கூந்தலைப் பின்னி விட்டிருப்பர்
(உசக); தொடியணிவர் (உஙக); தோளில் வளை யணிவர்
(உருஉ); தொய்யிலை மார்பிலும் தோளிலும் எழுதுவர்
(உஎக); வரிசையாக வளையல்களை அணிவர் (ஙஙரு);
சங்கினைப் பிளந்து வளை செய்வர் போலும் (ஙகரு); நெருக்க
மாகத் தொடியணிதல் உண்டு (ஙஉக); பூக்கொய்தும் (உக),
சுனையாடியும் (ஙஙரு) விளையாடுவர். புதல்வர் கழுத்தில்
புலிப்புல்லா லாய தாலி அணிவர் (ககக).

ஆடவர், ஆரமணிவர் (ககக); சுனைப் பூங்குவளை மாலை
யணிவர் (ஙஉக); தேரேறிச் செல்வர் (ஙஙக); வெறியாட்
டெடுக்குங்கால் மறியறுத்துத் தினைபரப்பிச் சில்லவிழ்
சிதறி வேலனை வணங்குவர் (ஙகஉ); குறிஞ்சி மக்கள், ஊர்
(ஙஙரு), மன்றம் (ஙசக), சிறுகுடி (ஙருரு), நாடு (ஙஎக)
முதலியன வகுத்து வாழ்ந்தனர்.

கூற்று என்பது கூறுதற்குரியாரை அறிந்து, அவருள்
“இன்னார் கூறினார் இப்பாட்டு” என்று அறிதலாம். களவில்
கூற்று நிகழ்த்தற்கு அறுவகையார் உரியராவர் என்பதை,

“பார்ப்பார், பாங்ன், தோழி, செவிலி

சீர்த்தகு சிறப்பின் கிழவன் கிழத்தியொடு

அளவியல் மரபின் அறுவகை யோரும்

களவினில் கிளவிக் குரியர் என்ப.” (தொல். செய். கக0)

என்னும் நூற்பாவால் அறியலாம். இவ் வறுகைக் கூற்றுக்
களும் குறுந்தொகைக் குறிஞ்சியின்கண் உள்ளன எனக்
கூறுதற்கில்லை. ஆயின், சில கொண்டு கூட்டிக் கூறும்

கூற்றுக்களும் உண்டு. அவற்றை யெல்லாம் தொகுத்துக் கூற்று வகையினைக் கூறுபடுத்தின், நால்வகைக் கூற்றுக்களைக் காணலாம். கசகச குறிஞ்சிச் செய்யுட்களுள்ளே, தலைவன் கூற்றாய் நகூ செய்யுட்களும், தலைவி கூற்றாய் சஅ செய்யுட்களும், தோழி கூற்றாய் றுள செய்யுட்களும், பாங்கன் கூற்றாய் உ செய்யுட்களும் பயின்று வந்துள்ளன.

இலக்கண முடிபு சில

“ஒருவரைக் கூறும் பன்மைக் கிளவியும்

இலக்கண மருங்கிற் சொல்லா நல்ல.” (கிளவி. கு. உள)

என்பது தொல்காப்பியம்.

‘கொடிய ரல்லர்எம் குன்றுகெழு நாடர்’ (அள)

‘ஆரிருட் கங்குல் அவர்வயின்’ (கடுங்)

என்பன புலவர்க்குரிய உரிமைகளெனவே கொள்ளல் வேண்டும் போலும்!

“சிறுபசங் கால குருகும் உண்டுதாம்”

கால என்னும் பன்மைச் சொல், குருகு என்னும் ஒருமை கொண்டு முடிந்தது. இது தொகுதியொருமை பற்றியாம்.

‘இயலி’ என்னும் சொல், இயன்று, இயங்கி என வந்துள்ளது (உகச).

‘கண்டிசின்’ என்பது முன்னிலை வினைமுற்றாகவும் வந்த இடமுண்டு (ககஉ).

இதுகாறும், குறிஞ்சிப்பாக்களுள்ளே முதல், கரு, உரி மூன்றும் ஆய்ந்தும், உரிப்பொருட் பகுதியில் சில செய்யுட்களைக் கோவையாக உரைத்தும், உவமத்துள் சிறந்தன சுட்டியும், சிறுகதைப் பகுதியாய் வருவன சில சொல்லியும், கூற்றும், பழக்க வழக்கமும், இலக்கண முடிவு சிலவுந் தேர்ந்தும் ஈண்டுத் தந்துள்ளோம்.

